





Brahmasutra-bha	SHYA	•			PAGE.
CHAPTER II.		•		277	522
PADA 1.					281
Pada 2.		•	•	•	349
PADA 3.				٠	421
PADA 4.		•		•	493
CHAPTER III.				523	—558
PADA 1.					527





पृष्ठम्

ब्रह्मस्त्रभाष्यम्

अध्यायः २.	•••	२७७	५२३
प्रथमः पादः	•••		२८१
द्वितीयः पादः			३ ४
तृतीयः पादः		•••	४२१
चतुर्थः पादः			४९३
अध्यायः ३.	•••	५२३	69 69 6
प्रथमः पादः			धरा







BRAHMASUTRA

z z BHASHYA z z















॥ श्रीः ॥

॥ विषयानुक्रमणिका ॥

	-
0.05	पृ ष्ठम्
द्वितीयोऽध्यायः	
प्रथमः पादः - त्रय्यन्तसमन्वये परोत्प्रेक्षित-	
दोषनिरासेन स्वपक्षस्थाप-	
नम् २८१—	३४५
१. स्मृत्यधिकरणम् २८१—	-२८७
समन्वयविरोधपरिहारलक्षणयोः संगतिपदर्शनाय	
तात्पर्यार्थसंक्षेपः	२८१
मोक्षसाधनव्युत्पादनपराणाम् अनुष्ठेयेऽवकाशमल-	
ममानानां परमर्षिभिः कपिलादिभिः प्रणीतानां	
शिष्टेश्च परिगृहीतानां स्मृतीनामनवकाशत्वभिया	
तदविरोधेनैव वेदान्ता व्याख्यातव्याः — इति	
पूर्वपक्षस्य उपन्यासः 🕟	२८२
' विरोधे त्वनपेक्षं स्यादसति ह्यनुमानम् ' इति पूर्व-	
तन्त्रसिद्धार्थमवलम्ब्य अनुत्थानपराहत: पूर्वपक्ष	•
इति शङ्का	२८२
s. w. n. 0	

[२]

	कपिलप्रभृतीनामाषेज्ञानेऽप्रतिहते श्रद्धाजाख्यात्	
	पुनराक्षेपोत्थानस्य समर्थनम्	२८३
	स्मृतिबलेन प्रत्यवतिष्ठमानस्य स्मृतिबलेनैवोत्तरं	
	प्रवक्ष्यामीत्यतः ईश्वरकारणवादिस्मृत्यन्तरानव-	
	काशदोषोपन्यासः	२८३
	स्मृतिविगाने श्रुत्यनुसारिस्मृतिपरिग्रहस्योपपादनम्	२८४
	कपिलादिस्मृतीनां प्रत्यक्षमृलत्वेन प्रामाण्यदाङ्का-	
	या निरसनम्	२८४
	श्रद्धाजडानां शिक्षणम्	२८४
	संभवत्यन्यस्मिन् वैदिके कपिले श्रुतिसामान्यमात्रे-	
	णावैदिक: कपिलः श्रौत इति भ्रम एवायमिति	
	निरूप्य, 'ऋषिं प्रसूतं कपिलम्' इत्यादिप्रति-	
	पत्तिशेषस्यासाधकत्वप्रतिपादनम्	२८५
	ब्रह्मवादिनां मन्वादीनां श्रोतत्वप्रदर्शनम्	२८५
	प्रधाने पुरुषभेदे चाभिनिविशमानस्य कापिलदर्श-	
	नस्य श्रुतिस्मृतिविरोधप्रपञ्चनेन निगमनम्	२८५
	अलोकवेदप्रसिद्धत्वात् महदादीनां षष्ठेन्द्रियार्थक-	
	ल्पता	२८६
₹.	योगप्रत्युक्त्यधिकरणम् २८७—	२८९
		२८७
	अधिकाशङ्कया पृथगिषकरणारम्भस्य समर्थनम्	
	सांख्ययोगयोरादरातिशय एव तिव्राकरणे आद-	,00

₹.

रातिशयस्य हेतुरिति प्रतिपादनम्	२८८
अविषयेऽप्रामाण्यं सांख्ययोगयोः पुरुषविद्युद्धिनि-	
वृत्तिनिष्ठादिस्वविषयेऽपि प्रामाण्यं नोपहन्या-	
दिति सांख्ययोगयोरथैंकदेशाभ्यनुज्ञानम्	२८८
नविलक्षणत्वाधिकरणम् २८९—	३०५
अवान्तरसंगत्यर्थमधिकरणस्य विरोधिन्यायाभासी-	
करणार्थत्वप्रदर्शनम्	२८९
श्रुतितर्कयोरसमानविषयत्वेनाविरोधशङ्का	२८९
समानविषयत्वसमर्थनेन समाधिः	२८९
विषयतोऽनुभवान्तरङ्गत्वस्य मननविधिविद्दितत्व-	
स्य च तर्कसमादरणहेतुतयोपन्यासः	२८९
जगन्न ब्रह्मप्रकृतिकम् , तद्विलक्षणत्वात्— इत्यनु-	
मानेन पूर्वपक्षः	२९०
व्याप्तिसमर्थनम्	२९०
जगतोऽग्रुद्धचचेतनत्वदर्शनात् ब्रह्मवैलक्षण्यस्य हे-	
तोः साधनम्	२९०
चेतनोपकरणस्य जगतोऽचेतनत्वसमर्थनम्	२९०
अचेतनत्वं व्यभिचरेत् चेतनोपकरणता इति शङ्का-	
याः समाधिः	२९१
श्रुतार्थापत्त्या समस्तस्य जगतः चेतनत्वोत्प्रेक्षणम्	२९१
'तथात्वं च शब्दात्' इति स्त्रावयविभजनेन	

आर्थस्यार्थस्य श्रुत्यर्थेनापबाधनीयतायाः समर्थ-	
नम्	२९२
पृथिव्यादिचैतन्यमिदं नार्थमेव, किं तु श्रुत्यर्थोऽपि	
इति चोद्यापनोदनार्थतया उत्तरसूत्रावतरणम्	२९२
अधिष्ठात्रीणां देवतानां चिदात्मनामेव चैतन्यं	
श्रुत्यभिमतमिति स्त्रार्थप्रदर्शनम्	२९२
विशेषपदस्य सौत्रस्य द्विधा योजनम्	२९२
भूतेन्द्रियादिषु चेतनानुगतेरविशेषतो विशेष-	
तश्च प्रपञ्चनम्	२९३
पूर्वपक्षनिगमनम्	२९४
केशनखबृश्चिकादिदृष्टान्तान् ग्राह्यित्वा, पराभि-	
मतप्रकृतिविकारभावसाधकस्य सारूप्यस्य वि-	
करुप्यासाधकत्वप्रदर्शनम्	२९४
परोपक्षिप्तप्रतिपक्षिलङ्कं विलक्षणत्वं त्रिधा विक-	
रुप्य, अप्रयोजकत्वासिद्धयसाधारण्यवाधैस्तस्या-	
भासीकरणम्	२९५
परिनिष्पन्नस्यापि ब्रह्मणः आम्नायेतरप्रमाणगी-	
	२९५
श्रवणातिरेकेण मननविधानस्य सत्तर्कविषयत्वप्रद-	```
र्शनेन, तर्काप्रतिष्ठानादिति स्त्रसंमत्या च ग्र-	
	२९६
'विज्ञानं चाविज्ञानं च' इति विभागश्रवणस्य	, , 4
and the second s	

चैतन्यविभावनाविभावनाभ्यामवकाशं प्रदर्श,	
जगतश्चैतन्यानुगमे श्रुतार्थापत्तिं परिपाल्य, पर-	
मते विभागश्रुतिविरोधप्रदर्शनम्	२९६
चेतनकारणतावादे असत्कार्यवादापादनम्	२९७
खरूपेणानिर्वचनीयं कार्य कारणसत्त्ययेव सदिति	
सत्कार्यवादप्रतिषेधस्य निर्विषयत्वसमर्थनम्	२९७
कार्यकारणानन्यत्ववादे, प्रलये कार्यस्येव कारण-	
स्याप्यग्रुद्वचादिधर्मप्रसङ्गात्, भोक्तृभोग्यादि-	
विभागनियमभङ्गप्रसङ्गात्, मुक्तानामपि पुनर-	
त्पत्तिप्रसङ्गात् , लयाभावप्रसङ्गाच चतुर्धा असा-	
मञ्जस्योद्भावनम्	२९८
परिणामदृष्टान्तेन प्रथमासामञ्जस्यपरिहारः	२९९
विवर्तदृष्टान्तेन प्रथमासामञ्जस्यपरिहारः	३००
सुषुप्तिसमाध्यादिदृष्टान्तेन अविद्याशक्तेर्नियतत्वात्	
उत्पत्तिनियम इति द्वितीयासामञ्जस्यपरिहारः	३००
अपीतेः सावशेषत्वसाधकानुमानविशदनम्	३०१
तृतीयासामञ्जस्यपरिहारः	३०१
अनभ्युपगमेन चतुर्थासामञ्जस्यपरिहारः	३०१
वैलक्षण्यादीनां सांख्यसाधारणतया औपनिषदा-	
नामपर्यनुयोज्यताप्रदर्शनम्	३०१
यत्नेनानुमितोऽप्यर्थः कुश्लैरनुमातृभिः। अभि-	
युक्ततरैरन्यैरन्यथैवोपपाद्यते— इति स्वतन्त्रत-	

	र्काणामप्रतिष्ठितत्वोपपादनेन तर्कावष्टम्भिशिय-	
	लीकरणम्	३०२
	तर्कावष्टम्भेन तर्काप्रतिष्ठानं साधयता अभ्युपगत	
	एव क्रचित्प्रतिष्ठितस्तर्क इति प्रधाने प्रतिष्ठित-	
	तर्कानुसरणनैपुणाभिमानेन पुनः प्रत्यवस्थानस्य	
	अन्यथानुमेयमित्यादि सूत्रावयवविभजनेन नि-	
	रूपणम्	३०३
	कचित्प्रतिष्ठिततर्कसंभवमभ्युपगम्य, नहीदमति-	
	गम्भीरं भावयाथात्म्यमित्यादिभाष्येण जगत्का-	
	रणे तर्कस्यानवतारं समर्थ्य अप्रतिष्ठानादनि-	
	मेंक्षिनिरूपणेन एवमपीत्यादिसौत्रपरिहारस्य वि-	
	वरणम्	३०३
	वेदमुपेक्ष्य तर्कमेवापेक्षमाणानां संसाराविमोक्ष एव	, ,
	प्रसज्येत— इति कल्पान्तरेणानिर्मोक्षपदार्थ-	
	निरूपणम्	३०४
Ų	शिष्टापरिग्रहाधिकरणम् ३०५—	
0.		-२०५
	शिष्टापरिग्रहीतेषु अण्वादिकारणवादेषु प्रधानका-	
	रणवादपरिहारस्य प्रधानमछानिबर्हणन्यायेना-	
	तिदेश:	३०५
ч.	भोक्त्रापत्त्यधिकरणम् ३०६—	.3 o to
-	अभेदश्रुतिः प्रवर्तमाना स्फुटतरभोक्तृभोग्यविभा-	4-0
	जनपश्चातः अवतनामा रञ्जदत्तरमाक्तृमाग्यावमा-	

۹.

गानुपपत्तिप्रतिहता मुख्यार्थात्प्रच्याव्येत—इति	
पुनः प्रत्यवस्थानम्	३०६
अभेदवादेऽपि समुद्रतरङ्गन्यायेन विभागाविरोध-	
स्य समर्थनेन परिहारः	७०६
६. आरम्भणाधिकरणम् ३०७-	-३२६
'स्यास्त्रोकवत्' इति पूर्वस्मादविरोधात् अस्य	
विशेषाभिधानोपक्रमस्य विवर्ताश्रयतया विभा-	
गप्रतिपादनम्	३०७
नेह नानेत्यादिनिरङ्कशनानात्वनिषेधवलात् जीवभे-	
दादिसंग्रहविवक्षाविशेषेण भेदविशिष्टमिथ्यात्वे	
पर्यवसिततया तदनन्यत्विमिति सूत्रावयवस्य वि-	
भजनम्	३०८
भेदनिषेधहेतोरारम्भणशब्दस्य वाचारम्भणोद्देश्य-	
कनामधेयमात्रत्वविधेयकस्य अर्थपरिसंख्यान द्वा रा	
मिथ्यात्वपर्यवसानस्य प्रतिपादनम्	३०८
सौत्रादिपदसंग्राह्मनिरूपणम्	३०९
जीवप्रपञ्चयोर्ब्रह्मणोऽनन्यत्वे दृष्टान्तद्वयप्रदर्शनेन	
सिद्धान्तोपसंहारः	३०९
अनेकात्मकं ब्रह्मेत्येकत्वनानात्वयोरुभयोरपि सत्य-	
त्ववादिनामनेकान्तवादिनां मतस्योत्थापनम्	३०९
मृत्तिकेत्येव सत्यमित्यवधारणात्, वाचारम्भणश-	
·	

ब्दादिभ्यः, तत्त्वमसात्यत्र आस-पदस्वरसात्,	
तस्करदृष्टान्तबलात्, भेददृष्ट्यपवदनात्, उभ-	
यभाविकतायां ज्ञानान्मोक्षस्यानुपपत्तेश्च नानात्व-	
सत्यतापराक्रमणम्	३०९
एकत्वैकान्ताम्युपगमे प्रत्यक्षादीनि प्रमाणतां ना-	
इनुवते; अनृतं च शास्त्रमनृतमेव शासिष्यति	
— इति शङ्का	399
प्रत्यक्षादीनां सांव्यवहारिकाबाधनेन प्रमाणलक्ष-	
णानतिपातसमर्थनम्	399
शङ्काविषादिनिमित्तमरणं स्वाप्तसर्पदंशनोदकस्ना-	
नादिकार्यदर्शनं च दृष्टान्ततयोपन्यस्य असत्यात्	
~ ~ .	३१२
4 .	३१२
श्रुत्या अन्वयव्यतिरेकाभ्यां रेखानृताक्षरदृष्टान्तेन	
च असत्यात्सत्यप्रतिपत्तेः साधनम्	392
आत्मैकत्वप्रतिपादकस्य शास्त्रस्य अन्त्यप्रमाणत्व-	
समर्थनपूर्वकम् अनेकात्मकब्रह्मकल्पनावीजस्य	
	३१३
अनेकत्वस्य तास्विकत्वं न कल्प्यते, परं तु श्रूय-	
	३१३
फलवत्कूटस्थदर्शनसंनिधौ समाम्नायमानस्य अफ-	, , ,
लस्य अनेकजगदाकारपरिणामित्वस्य तदौपयि-	

[९]

कत्वमेव न्याय्यमिति ब्रह्मणः परिणामधर्मत्वनि-	•
रासेन परिहार:	३१४
तदनन्यत्वस्य श्रुतिप्रतिज्ञाभ्यां विरोधस्य उद्घावनम्	३१४
समुचितश्रुतिस्मृत्युपन्यासेनाविद्यकत्वमैश्वर्यस्य प्र-	
साध्य, आविद्यकैश्वर्यापेक्षं जन्मादिस्त्रम् , त-	
त्त्वाश्रयं तु तदनन्यत्वसूत्रमिति व्यवस्थया प्रति-	
ज्ञाश्रुतिविरोधस्य परिहारः	३१५
मिथ्यात्वस्य संबन्धाधीननिर्धारणत्वात् , उपादेयस्य	
कारणोपलम्भभावानुविधाय्युपलम्भभावकत्वं सू-	
त्रगं हेतुमवलम्ब्य तादात्म्यरूपसंबन्धस्य साधनम्	३१७
भावाचोपलब्धेरिति पाठान्तरेण तादात्म्यप्रत्यक्षप-	
रतया सूत्रव्याख्यानम्	३१७
कार्यस्य प्रागुत्पत्तेः कारणात्मना सत्त्वस्य श्रूयमा-	
णस्य, कार्यकारणयोः सत्त्वाव्यभिचारस्य च ता-	
दात्म्योपपादकतया उपन्यासः	३१८
प्रागुत्पत्तेः कार्यसत्त्वाभ्युपगमे विरोधितया आभि-	
मन्यमानस्य असदेवेत्याद्यसद्यपदेशस्य वाक्यशे-	
षबलात् अव्याकृतव्यपदेशतया अविरोधित्वसम-	
र्थनम्	३१९
प्रतिनियतकारणोपादानस्य सत्कार्यवादसाधकतयो-	
पन्यासः	३२०
कार्यकारणयोस्तादात्म्यसाधनार्थे समवायद्षणम्	३२०

वृत्तिविकल्पेनावयवातिरिक्तस्यावयविनो दूषणम्	३२१
असत्कार्यवादे उत्पत्तिरकर्तृका निरात्मिका च	
स्यादिति दोषान्तरम्	३२२
असत्त्वं निरस्यता सत्त्वमेव साधितमिति मन्वानेन	
सत्कार्यवादे कारकवैयर्थ्योद्धावनम्	३२३
कार्याकारेण कारणं व्यवस्थापयतः कारकव्यापा-	
रस्य अर्थवत्त्वसमर्थनपूर्वकं विवर्तपरिणामवादा-	
भ्यां सत्कार्यवादपरिपालनम्	३२३
	३२४
असत्कार्यवादे कारकव्यापारनिर्विषयत्वस्य प्रस-	
ञ्जनम्	३२४
क्षीरनटदृष्टान्तेन सिद्धान्तयुक्तेर्निगमनम्	३२४
सद्यपदेशिशब्दस्य 'येनाश्रुतं श्रुतं भवति ' इति	
प्रतिज्ञायाश्च सिद्धान्तानुकूलतयोपन्यासः	३२५
कार्यकारणयोरुपल्रब्धिव्यभिचारात् परिमाणभेदा-	
च भेदसंभावनस्य संवेष्टितप्रसारितपटन्यायेन	
विघटनम्	३२५
भिन्नकार्यकरत्वात् कार्यकारणयोर्भेदसाधनस्य पा-	
णभेददृष्टान्तेनाभासीकरणम्	३२६
७. इतरव्यपदेशाधिकरणम् ३२६—	३३०
सर्वज्ञः परमात्मा जीवान् आत्मनोऽभिन्नतया श्रुति-	

भिव्यपादश्यमानान् तथवानुभूयमानाश्च बधन्	
आत्मानमेव बन्नीयादिति चेतनाजगत्प्रक्रिया-	
या अन्याय्यत्वस्योद्भावनम्	३२७
अवाधिते भेदव्यवहारे, भेदनिर्देशेनावगम्यमानं	
ब्रह्मणोऽधिकत्वं हिताकरणादिदोषप्रसक्तिं नि-	
रुणद्धि ; सम्यग्ज्ञानेन बाधिते तस्मिन् , न दोष-	
गन्धस्याप्यवकाश इति सिद्धान्तः	३२८
जीवप्राज्ञपृथक्त्वकार्यवैचित्र्ययोः स्वरूपधर्मार्थकि-	
यावैचिन्यपरैः अश्मबीजान्नरसदृष्टान्तैर्मन्दमति-	
समाधानार्थमुपपादनम्	३२९
८. उपसंहारदर्शनाधिकरणम् ३३०-	335
८. उपसहारदशनाविकरणम् २२०—	-444
असहायस्य ब्रह्मणो विचित्रप्रपञ्चस्रष्टृत्वानुपपत्तेरु-	
द्भावनम्	३३०
क्षीरादिषु स्वत एवं कालपरिपाकवशेन परिणामं	
प्रदर्श्य परिहारः	३३०
चेतनत्वविशिष्टासहायताया अनुपादानत्वसाधक-	
ताप्रत्याशायाः देवतन्तुनाभबलाकापद्मिनीदृष्टा-	
न्तोपन्यासेन विषटनम्	३३१
९. कुत्स्नप्रसक्त्यधिकरणम् ३३३-	-३३८
निरवयवस्य परिणामे, कृत्स्नमेव परिणमेत ; सा-	

[१२]

	:इति
पूर्वपक्ष:	३३३
ब्रह्मणः अकृत्स्नप्रसक्तिनिरवयवत्वयोः शब	दमूलत्व-
प्रपञ्चनेन परिहारः	३३४
आशयानवबोधेन शब्दस्य योग्यतासापेध	प्तस्य कथं
विरुद्धार्थप्रत्यायनसामर्थ्यमित्याक्षेपः	३३५
विवर्तवादमादाय परिहारः	३३६
स्वप्नदृग्दृष्टान्तेन मायावादरफुटीकरणम्	३३६
परेषामपि दोषसाम्यस्य समर्थनम्	३३७
१०. सर्वोपेताधिकरणम्	३३८—३३९
अकरणस्यापि ब्रह्मणो विचित्रसामर्थ्ययो	गस्य श्रु-
तिबलात्समर्थनम्	३३८
११. प्रयोजनवत्त्वाधिकरणम्	३३९—३४१
 प्रयोजनवत्त्वाधिकरणम् प्रेक्षावत्प्रवृत्तिव्यापकं प्रयोजनं निवर्तमानं 	• • •
`	• • •
प्रेक्षावत्प्रवृत्तिव्यापकं प्रयोजनं निवर्तमानं	ब्रह्मोपा- ··· ३३९
प्रेक्षावत्प्रवृत्तिव्यापकं प्रयोजनं निवर्तमानं दानतामपि निवर्तयतीत्याक्षेपः	ब्रह्मोपा- ··· ३३९
प्रेक्षावत्प्रवृत्तिन्यापकं प्रयोजनं निवर्तमानं दानतामपि निवर्तयतीत्याक्षेपः स्वभावादेव केवलं लीलारूपा प्रवृत्तिरी	ब्रह्मोपा- ३३९ श्वरस्येति ३४०
प्रेक्षावत्प्रवृत्तिव्यापकं प्रयोजनं निवर्तमानं दानतामपि निवर्तयतीत्याक्षेपः स्वभावादेव केवलं लीलारूपा प्रवृत्तिरी परिहार:	ब्रह्मोपा- ३३९ श्वरस्येति ३४०
प्रेक्षावत्प्रवृत्तिव्यापकं प्रयोजनं निवर्तमानं दानतामपि निवर्तयतीत्याक्षेपः स्वभावादेव केवलं लीलारूपा प्रवृत्तिरी परिहार: सृष्टिश्रुतेरन्यपरत्वात् तदाश्रयो दोषो इति परिहाररहस्यम्	ब्रह्मोपा- ३३९ श्वरस्येति ३४० निर्विषय
प्रेक्षावत्प्रवृत्तिव्यापकं प्रयोजनं निवर्तमानं दानतामपि निवर्तयतीत्याक्षेपः स्वभावादेव केवलं लीलारूपा प्रवृत्तिरी परिहार: सृष्टिश्रुतेरन्यपरत्वात् तदाश्रयो दोषो इति परिहाररहस्यम्	ब्रह्मोपा ३३९ श्वरस्येति ३४० निर्विषय ३४९

रतश्च परमेश्वरस्य वैषम्यनैर्घृण्यापादनेनाक्षेपः	३४१
पर्जन्यवत्साधारणस्य प्राणिकर्मापेक्ष्य विषमं निर्मि-	
माणस्यात्रभवतः परमेश्वरस्य न वैषम्यनैर्घृण्ये	
प्रसज्येते इति परिहारः	३४२
प्राग्विभागात्कर्मणोऽभावादाक्षेपस्य संसारानादि-	
त्वमादाय परिहारः	३४३
मोक्षकर्मकाण्डयोरनुपपत्त्या 'अनेन जीवेन ' इ-	
त्यादिशब्दैश्च अनादित्वस्य निर्वाहः	३४४
१३. सर्वधर्मोपपत्त्यधिकरणम्	३४५
निर्गुणस्यापि ब्रह्मणः सर्वधर्मोपपत्त्या जगदुपादा-	
नत्वसमर्थनेन स्वपक्षपरिग्रहप्रधानस्य प्रकरण-	
स्योपसंहारः	३४५
द्वितीयः पादः—सांख्यादिमतानां दुष्टता ३४९—	४१८
१. रचनानुपपत्त्यधिकरणम् ३४९–	–३६४
वेदान्तवाक्यैदंपर्यनिरूपणपरेऽपि शास्त्रे स्वतन्त्रा-	
णामप्यनुमानानामाभासीकरणं संगतमेवेति पा-	
दारम्भसमर्थनम्	३४९
परपक्षप्रत्याख्यानात् स्वपक्षस्थापनस्याभ्यहितत्वोप-	
पादनेन प्राथम्यनिर्वाहः	, ३४९
वीतरागकथायामपि परपक्षाधिक्षेपप्रवेदास्य निर्वाह	ः ३४९

पूर्वे प्रधानादीनां श्रुतिमत्त्वे निरस्तम्, इदानीं	
तु युक्तिमस्वं निरस्यते — इत्यपौनरुक्त्यनिर्वाहः	३५०
'भेदानां परिमाणात्समन्वयाच्छक्तितः प्रवृत्तेश्च ।	
कारणकार्यविभागादविभागादैश्वरूप्यस्य ' इती-	
श्वरकृष्णसंग्रहीतप्रधानानुमापकलिङ्गानां समन्व-	
याख्यलिङ्गव्याख्यानपृर्वकं निर्देशेन पूर्वपक्षोप-	
क्षेप:	३५०
विचित्रप्रपञ्चरचनायाः स्वाभाविकप्रतिवन्धनियाम-	
कतया चेतनान्वयन्यतिरेकनिरूपणपूर्वकं रचना-	
नुपपत्ते: सौत्रहेतोर्विभजनेन प्रधानानुमाननिरस-	
नम्	३५१
च-शब्दसमुचितायाः समन्वयपरिमाणकार्यकारण-	
भावानां सांख्यहेत्नामसिद्धतायाः प्रपञ्चनम्	३५१
साम्यावस्थानात्प्रच्युतिरूपायाः प्रवृत्तेः चेतनाधि-	
ष्ठानसाधनेन 'शक्तितः पृत्रत्तेश्च ' इति सांख्यी-	
यो हेतुर्विरुद्ध एवेति वक्रोक्त्या प्रतिपादनम्	३५२
केवलस्य चेतनस्य प्रवृत्तिर्न दृष्टा इति औपनिष-	
दं प्रति सांख्यानामाक्षेपः	३५२
अचेतनस्य प्रवृत्तिश्चेतनाद्भवतीति औपनिषदानां	
समाधिः	३५३
पृवृत्तिरहितस्याप्यात्मनः प्रवर्तकत्वस्य अयस्कान्त-	
रूपादिदृष्टान्तेन समर्थनम्	३५३

[१५]

पयोम्बुनोः पक्षसमत्वसमर्थनेन तत्र व्यभिचारश-	
ङ्काया निरासः	३५४
अनपेक्षप्रधानवादिनां कादाचित्कपरिणामभेदानु-	
पपत्तेः प्रदर्शनम्	३५५
क्षीराद्याकारेण परिणममानानां तृणपछ्वादेकादी-	
नां स्वभावतः प्रवृत्तौ दृष्टान्ततया अभिमन्यमा-	
नानामपाकरणम्	३५५
प्रधानस्य स्वाभाविकप्रवृत्तिमभ्युपगम्य पुरुषार्था-	
पेक्षाभावप्रसञ्जनम्	३५७
अपेक्ष्यमाणस्यापि पुरुषार्थस्यासंभवनिरूपणम्	३५७
अन्धपङ्चन्यायेन अयस्कान्तदृष्टान्तेन च पुरुषस्य	
प्रवर्तकत्वं संभाव्य प्रत्यवतिष्ठमानस्य अभ्युपेत-	
हानादिदोषोद्भावनेन निग्रहणम्	३५८
स्वरूपप्रणाशभयात् बाह्यस्य कस्यचित् क्षोभयितु-	
रभावाच गुणानामङ्गाङ्गिभावानुपपत्तौ प्रवृत्त्य-	
नुपपत्तिः	३५९
कार्यवशेन चलं गुणवृत्तमित्यन्यथानुमाय वैषम्यो-	
पगमसमर्थनाभिमानः	३५९
प्रधानस्य ज्ञशक्तिवियोगादुक्तदोषतादवस्थ्यनिरूप-	
णपूर्वकमुक्तामिमानस्यापि शिथिलीकरणम्	३५९
विप्रतिषेधप्रपञ्चनेन सांख्यानामभ्युपगमस्यासाम-	
ञ्जस्यप्रदर्शनम्	३६०

[१६]

३६०
३६२
३६२
३६३
- ३ ६७
३६४
३६४
३६४

न्यासेन वैदेषिकपरिभाषाया अप्रयोजकत्वसूच-	
नपूर्वकं व्यभिचारप्रपञ्चनम्	३६५
स्त्रविभजनम्	३६५
कार्यद्रव्यस्य विरोधिपरिमाणाक्रान्तत्वादनारम्भ-	
काणि पारिमाण्डल्यादीनि इति वैषम्यशङ्का	३६५
नोत्पत्तेः प्रागसत् परिमाणान्तरमाक्रामेत् , न वा अ-	
न्यहेतुकपरिमाणे पारिमाण्डल्यादीनि व्याप्रियन्ते,	
नापि कारणबहुत्वादीनीव न संनिदधते पारि-	
माण्डल्यादीनि—इति परिहारः	३६६
संयोगादिकमादाय व्यभिचारप्रपञ्चनम्	३६६
नविलक्षणत्वशिष्टापरिग्रहाधिकरणाभ्यामगतार्थत्व-	
स्य समर्थनम्	३६७
परमाणुजगदकारणत्वाधिकरणम् (तदभावाधि-	
करणम्) ३६७—	-३८१
परमाणव उपादानम्, ईश्वरश्चाधिष्ठाता निमि-	
त्तम्, सर्गकाले परमाणुषु प्राण्यदृष्टापेक्षं कर्म,	
ततः परमाणुद्वयसंयोगात् द्यणुकादिक्रमेण सः-	
ष्टिःइति परमाणुकारणवादस्य उत्थापनम्	३६८
परमाणूनामाद्यस्य कर्मण निमित्तानभ्युपगमे न क-	
र्म, अम्युपगमेऽपि दृष्टनिमित्तानां प्रयत्नादीना-	
मसंभवात् न कर्म—इति स्त्रविभजनेन परमा-	
णुकारणवादस्य निरसनम्	
9	३६९

₹.

[१८]

आत्मसमवायितया अणुसमवायितया वा नादृष्टमा-	
द्यस्य कर्मणो निमित्तम्–इत्यत्रापि स्त्रस्य योजनम्	३६९
परमाणुसंयोगस्वरूपस्य खण्डनम्	३७०
प्रलयनिरासेऽपि स्त्रस्य योजनम्	३७०
भिन्नसमवायाभ्युपगमे समवायान्तरकल्पनायाम-	
नवस्थापत्त्या समवायनिराकरणेन परमाणुकार-	
णवादस्यापाकरणम्	३७१
इह-प्रत्ययग्राह्य: समवायो नित्यसंबद्ध इत्यनव	
स्थापरिहारसंभावनाया विघटनम्	३७१
परमाणून् प्रवृत्तिस्वभावत्वादिभिः चतुर्धा विक	
ल्प्य, दूषणान्तरम्	३७२
परमाणूनां रूपादिमत्त्वात् स्थौल्यानित्यत्वयोः प्र-	
सञ्जनम्	३७३
परमाणुनित्यत्वे कणादसूचितस्य 'सदकारणव-	
न्नित्यम् ' इति प्रथमकारणस्य भङ्गः	३७३
'अनित्यमिति च विशेषतः प्रतिषेधाभावः ' इति	
द्वितीयनित्यत्वकारणस्य भङ्गः	३७३
'अविद्या च' इति तृतीयनित्यत्वकारणस्य भङ्गः	४७६
परमाणव उपचितापचितगुणाः कल्प्येरन्, न वा	
इति विकल्प्य दूषणान्तरम्	३७५
शिष्टापरिग्रहादपि वैशेषिकवादस्य न प्रधानवाद-	
स्येव अंशेनाप्यादरणीयतेति प्रतिपादनप	3 into

[१९]

गुणादीनां द्रव्याधीनत्वमत्यन्तभेदाभ्युपगमेन विरु-	
ध्यमानं द्रव्यात्मकतायामेव पर्यवस्यतीति उत्सूत्रं	
दूषणम्	३७६
अपृथग्देशत्वापृथकालत्वापृथक्त्वभावत्वैः त्रिधा	
विकल्प्य अयुतसिद्धत्वखण्डनम्	३७७
युतसिद्धयोः संबन्धः संयोगः, अयुतसिद्धयोस्तु	
समवाय इति अम्युपगमान्तरस्य निरसनम्	२७७
स्वरूपबाह्यरूपापेक्षया अनेकशब्दप्रत्ययदर्शनस्य	
समर्थनेन संबन्ध्यतिरिक्तसंबन्धस्य विघटनम्	३७८
अप्रदेशानामण्वात्ममनसां संयोगं प्रदेशकल्पना-	
यामवकल्पमानं संभावयतः, अविद्यमानार्थक-	
ल्पनायां सर्वार्थसिद्धिप्रसङ्गस्य प्रपञ्चनेन सोल्छण्ठं	
शिक्षणम्	३७९
निरवयवाभ्यां परमाणुभ्यां सावयवस्य द्यणुकस्य	·
जतुकाष्ठादिवत् संश्लेषो न श्लिष्यते— इति	
प्रतिपादनम्	३७९
परिच्छिन्नानां परमाणूनां सावयवत्वनिरूपणेन नि-	
त्यत्वविघटनम्	३८०
सूत्रवाक्यरोषपूरणेन अधिकरणार्थस्य उपसंहारः	३८१
४. समुदायाधिकरणम् ३८१-	-३९४
अर्धवैनाशिकाः सर्ववैनाशिकान् स्मारयन्ति इति	
पर्वोत्तरसंगतिनिरूपणम	369

[२०]

वैनाशिकमतभेदानां विभजनम्	३८१
वैभाषिकसौत्रान्तिकमतयोः संप्रतिपन्नां सर्वास्ति-	
तामादाय उत्थापनम्	३८१
स्थिरस्य संहन्तुर्दुर्निरूपत्वात् पराभिमता भूतभौ-	
तिकसंहतिः पञ्चस्कन्धी च नोपपद्येयाताम्	
इति सिद्धान्तसूत्रस्य विभजनम्	३८२
अविद्यादिकलापे परस्परिनिमत्तनैमित्तिकभावेन	
घटीयन्त्रवदनिशमावर्तमानेऽर्थाक्षिप्त उपपन्नः	
संघात इति तथागतानां प्रत्यवस्थानम्	३८२
अविद्यादीनामितरेतरोत्पत्तिमात्रनिमित्तत्वाभ्युपग-	
मेऽपि संघातस्य निमित्ताभावेनानुपपत्तिः	३८३
भोक्तारमुपकार्योपकारकभावं च असहमाने क्षणि-	
कपक्षे संघाताक्षेपस्य दूरोत्सारितत्वप्रदर्शनम्	३८३
हेतूपनिबन्धनप्रतीत्यसमुत्पादमास्थाय संघातप्रत्या-	
शाया अन्योन्याश्रयप्रसञ्जनेन विघटनम्	३८४
प्रत्ययोपनिबन्धनप्रतीत्यसमुत्पादमास्थाय संघाता-	
नादित्वेऽभिनिविशमानस्य विकल्प्य निरोधः	३८४
भोगापवर्गव्यवहारानुपपत्तिदर्शनेन क्षणिकपक्षदू-	
षणम्	३८४
अभ्युपेत्यवादं विहाय हेतूपनिबन्धनप्रतीत्यसमुत्पा-	
	३८५
उत्पादिनरोधयोः वस्तुस्वरूपत्वे वा, अवस्थान्त-	

[२१]

रत्वे वा, वस्त्वन्तरत्वे वा वस्तुनः शाश्वतत्व	
प्रसज्येतेति क्षणिकवाददूषणम्	३८५
निर्हेतुकफलोत्पत्तिसमाश्रयणस्य प्रतिज्ञाहान्यतिप्र-	
सङ्गप्रसञ्जनाभ्यामुपरोधः	३८६
प्रतिसंख्याप्रतिसंख्यानिरोधयोः प्रत्याख्यानम्	३८७
प्रतिसंख्यानिरोधान्तःपातितया अभिमन्यमानस्या-	
प्यविद्यानिरोधस्य निर्हेतुकत्वमापाद्य दूषणम्	३८८
आकाशनिरुपाख्यत्वाभ्युपगमस्य आगमानुमाना-	
भ्यां निराकरणम्	३८८
स्मरणमादाय आत्मनः स्थायित्वप्रदर्शनम्	३८९
उपलब्धृस्मत्रोंभेंदेऽपि समानायां संततौ कार्यका-	
रणभावात्स्मृतिरूपपत्स्यते—इत्यपरितोषेण प्रत्य-	
भिज्ञासमाज्ञातप्रत्यक्षविरोधस्य प्रदर्शनेन क्षणभ-	
ङ्गवाददूपणम्	३८९
प्रत्यभिज्ञानस्य सादृश्यनिबन्धनत्वसंभावनाया वि-	
घटनम्	३९०
वैनाशिकानां कथाकथैव छुप्येत इत्युपहसनम्	३९१
'नानुपमृद्य प्रादुर्भावात्' इत्यभावाद्भावोत्प-	
त्तिकल्पनायाः, 'नासतो दृष्टत्वात् ' इति सूत्र-	
	३९१
अभावाद्भावोत्पत्तौ अनीहमानानामप्यभिमतसि-	
द्धिः स्यादिति सौत्रोपहसनस्य विवरणम्	3 9 3

[२२]

ч.	नाभावाधिकरणम् (उपलब्ध्यधिकरणम्) ३९४-	-४०३
	सर्वमपि प्रमाणप्रमेयफलब्यवहारमन्तःस्थं निर्घा-	
	रयताम् , विकल्पासहत्वेन बाह्यानर्थानपलपता-	
	म्, अवरुद्धविषयाकारं ज्ञानं स्वप्नदृष्टान्तं वास-	
	नावैचित्र्यं चावलम्ब्य बाह्यार्थमपार्थयताम्, स-	
	होपलम्भनियमाच विज्ञानेषु विषयानन्तर्भावय-	
	ताम् विज्ञानैकस्कन्धवादिनां सुगतहृद्गतावगति-	
	मतां मतस्य सप्रपञ्चमुत्थापनम्	३९४
	बाह्यस्यार्थस्यानुपलम्भाद्वा तदभावोऽध्यवसीयेत,	
	उपलम्भस्य बाह्याविषयकत्वाद्वा, बाह्यार्थबाधक-	
	ममाणसद्भावाद्वा— इति विकल्प्य, अनुपल-	
	म्भस्य ताबद्विघटनम्	३९६
	उपलम्भे बाह्याविषयकत्वस्य विघटनम्	३९६
	बाधकप्रमाणनिरसनम्	३९७
	विषयसारूप्यसहोपलम्भनियमयोः पराभिमतहेत्वो-	
	रसाधकत्वस्य समर्थनम्	३९७
	स्वत एकस्मिन्विज्ञाने पृथगवभासमानौ घटपटा-	
	वादाय प्रत्यनुमानम्	३९७
	खरूपमात्रपर्यवसितं विज्ञानं विज्ञानान्तरवार्तान-	
	भिज्ञमिति विज्ञानभेदादिप्रतिज्ञानामुपरोधः	३९८
	ज्ञानवदर्थस्याप्यनुभवाविशेषोपपादनेन सोल्छण्ठं	
	भेदस्य साधनम्	३९८

[२३]

' अप्रत्यक्षोपलम्भस्य नार्थदृष्टिः प्रसिध्यति ' इत्या-	
रिथतायाः विज्ञानस्य स्वात्मिन वृत्तेः, अप्रत्या-	
क्येयं विज्ञानसाक्षिणमवलम्ब्य निरसनम्	३१९
स्थायिनः साक्षिणोऽवगन्तुः स्वयं सिद्धतामुपिक्ष-	
पन्तो वयं न प्रच्छन्नबौद्धाः, किं तर्हि, उच्छन्न-	
बौद्धाः इति निरूपणम्	३९९
मिथ्या जागरितोपलिब्धः, उपलिब्धित्वात्, स्वप्नो-	
पलब्धिवत्— इत्यनुमाने दृष्टान्तविघटनार्थे	
वाधाबाधस्मृतित्वानुभवत्वरूपवैधम्यंस्य प्रपञ्च-	
नम्	800
अस्यैवानुमानस्य बाधेनाभासीकरणम्	809
यथालोकदर्शनमन्वयव्यतिरेकावाद्रियमाणावर्थ ए-	
वोपलब्धेर्भवतः, नार्थानपेक्षायां वासनायाम्;	
यस्याश्चात्मलाभावस्थिती अर्थोपलन्धौ स्थायि-	
न्याश्रये चायतेते — इति पराभिमतस्य हेतोर्वा-	
सनावैचित्र्यस्य विघटनम्	809
आलयविज्ञानस्यापि वासनानधिकरणत्वसमर्थ-	
नम्	४०२
बाह्यार्थवादे उक्तानां क्षणिकत्वनिबन्धनानां दूष-	
णानां विज्ञानवादे अतिदेशः	४०२
सर्वप्रमाणविप्रतिषिद्धस्य झून्यवादस्य सूत्रकाराना-	
दरबीजाविष्करणपर्वकं प्रतिक्षेपः	४०२

[२४]

सर्वथा वैनाशिकसमयः सिकताकृपवद्विदीर्यते —	
इति निगमनम् ४	ं ० ३
६. एकस्मित्रसंभवाधिकरणम् ४०३—४	09
मुक्तकच्छनिरासानन्तरं विवसनसमयोत्थापनम् ४	' o ३
संक्षेपविस्तराभ्यां विवसनाभिमतपदार्थनिरूपणम् ४	° 0 ₹
जैनैरवतारितस्य सप्तभङ्गीनयस्य विवेचनम् ४	08
निरङ्कशस्थानैकान्तिकत्वस्यनिर्धारणे, जैनाभि-	
मतपदार्थेषु, सम्यग्दर्शने, स्वर्गापवर्गयोः, अर्ह-	
ति चानादिसिद्धेऽतिप्रसञ्जनेन सप्रपञ्चं स्यादाद-	
स्यापवदनम् ४	08
श्चरीरपरिमाणो जीव इत्याईताम्युपगमस्य दूषणम् ४	૦ દ્
जीवस्य देहपरिमाणत्वोपपादनार्थमभ्युपगम्यमा-	
नस्य उपगतापगतावयवत्वस्य विकारादिदो-	
षप्रपञ्चनेन विघटनम् ४	० ७
यथा रक्तपटानां तथा विसिचामपि स्रोतः संतान	
नित्यतान्यायेन जीवानित्यता समाधातुं शक्यते	
—इति संभावनायामुत्तरतया सूत्रस्य प्रकारा-	
न्तरेण योजनम् ४	06
मोक्षावस्थाभाविजीवपरिमाणस्य नित्यत्वाभ्युपग-	
मश्च एकशरीरपरिमाणतायाम् एकपरिमाणतायां	
वा जीवस्य पर्यवस्येत्—इति जैननिरासस्यो-	
पसंहार: 🗸	9 6

७. पत्यधिकरणम्	• • •	809-	-४१४
केवलाधिष्ठात्रीश्वरकारणवाद ए	वानेन प्रति	ाषिध्यते,	
नाविशेषेण ईश्वरकारणवादः	इति निरूप	गम्	४०९
सांख्ययोगव्यपाश्रयाणां माहेश्व	राणां वैशे	विकाणां	
च अत्र प्रतिवादित्वस्य प्रदर्श	ोनम्	• • •	890
रागद्वेषादिदोषनिबन्धनानीश्वरत	वादिप्रसत्ति	हरूपा-	
सामञ्जस्यप्रपञ्चनेन निरासः			४१०
प्रधानपुरुषेश्वराणां संबन्धानुपप	त्तेश्चासामङ्	तस्यम्	४११
दृष्टान्तमनपेक्ष्य स्वतन्त्रं प्रवर्तम	निमागमं ३	रारणीकु-	
र्वतो ब्रह्मवादिनः सर्वमप्युप	ग्यते—इ	ति नि	
रूपणम्			899
अप्रत्यक्षत्वात्प्रधानादेरनिधष्ठेयत	तां निरूप्य	ा, चक्षु-	
रादौ व्यभिचारशङ्कायाः स्व	भोगाहेतुत्वे	र सतीति	
विशेषणेन निरसनम्		• • •	४१२
शरीरित्वेन भोगादिप्रसञ्जनपरत	या सूत्रद्व	यस्य क-	
ल्पान्तरेण व्याख्यानम्			४१२
सर्वत्रानुमानं प्रमाणयतः प्रधा	नपुरुषेश्वरा	णामन्त-	
वस्वम् असर्वज्ञता वा प्रसज्ये	ति—इति	दूषणा-	
न्तरेणोपसंहारः			४१३
८. उत्पत्त्यसंभवाधिकरणम्		888—	-४१८
अधिकरणारम्मसमर्थन म्			888

[२६]

चतुर्व्यूह्वादिना भागवताना मतस्यात्थापनम	Į	894
तत्राविसंवादिविसंवाद्यंशयोर्विवेचनम्	•••	४१५
संकर्षणादीनामुत्पत्तेर्निरासः		४१६
संकर्षणोऽकरणः कथं प्रद्युम्नाख्यं मनः करण	गं कु-	
र्यात्—इति दूषणान्तरम्	• • •	४१६
वासुदेवादीनां सर्वेषामीशनायामभ्युपगताय	ामपि	
उत्पत्त्यसंभवदोषस्य तादवस्थ्यम्	• • •	४१६
मिथोविप्रतिषेधवेदविप्रतिषेधयोर्व्यास्यानेन	नि-	
गमनम्		४१८
तृतीयः पादः पञ्चमहाभूतजीवश्चतीनां वि	रो-	
धपरिहारः ४२	?	४९०
		४९० -४३५
१. वियद्धिकरणम्४	२१—	
	२ १— पञ्चा-	
१. वियद्धिकरणम् श्रुतीनां परस्परिवरोधपरिहारपरतया उत्तरप्र	२१— पञ्चा- 	-૪३५
 वियद्धिकरणम्४ श्रुतीनां परस्परिवरोधपरिहारपरतया उत्तरप्र रम्भस्य समर्थनम् 	२१— पञ्चा- 	-૪३५
 वियद्धिकरणम् श्रुतीनां परस्परिवरोधपिरहारपरतया उत्तरप्र रम्भस्य समर्थनम् आकाशस्य उत्पत्तिप्रकरणे अश्रवणादन् 	२१— पञ्चा- त्पत्ती श्रुती-	- ४३५ ४२१
 वियद्धिकरणम् श्रुतीनां परस्परिवरोधपरिहारपरतया उत्तरप्र रम्भस्य समर्थनम् आकाशस्य उत्पत्तिप्रकरणे अश्रवणादनु सिद्धायां तेजःप्रमुख एव सर्ग इत्यविरोधः 	२१— पञ्चा- त्पत्तौ श्रुती- म्	- ४३५ ४२१
 वियद्धिकरणम् श्रुतीनां परस्परिवरोधपरिहारपरतया उत्तरप्र रम्भस्य समर्थनम् आकाशस्य उत्पत्तिप्रकरणे अश्रवणादनु सिद्धायां तेजः प्रमुख एव सर्ग इत्यविरोधः नामिति सिद्धान्त्येकदेशिवचनेन उपक्रमणः 	२१— पञ्चा- त्पत्तौ श्रुती- म्	- ४३५ ४२१
 वियद्धिकरणम् श्रुतीनां परस्परिवरोधपरिहारपरतया उत्तरप्र रम्भस्य समर्थनम् आकाशस्य उत्पत्तिप्रकरणे अश्रवणादन् सिद्धायां तेजः प्रमुख एव सर्ग इत्यविरोधः नामिति सिद्धान्त्येकदेशिवचनेन उपक्रमण एकवाक्यतानवगमात् श्रुत्यक्षरिवप्रतिषेधस्य प्र 	२१— पञ्चा- त्पत्तौ श्रुती- म् पञ्च-	- ४३५ ४२१ ४२१

[२७]

त्पत्त्यसंभवादाकाशोत्पत्तिश्रुतिगौणित्यविरोध इति	
सिद्धान्त्येकदेशिनामभिप्रायस्य आविष्करणम्	४२३
श्रुतितोऽप्याकाशस्यानुत्पत्तिः	४२४
अञ्जसा भक्त्या च ब्रह्मशब्दवदेकस्याप्याकाशश-	
ब्दस्य प्रयोग उपपद्यते—इति प्रतिपादन म्	४२५
नमोऽनुत्पत्तिपक्षस्य अद्वितीयत्वश्रुत्या सर्वविज्ञान-	
प्रतिज्ञया च बाधम् , आपेक्षिकत्वनिरूपणेन क्षी-	
रकुम्भप्रक्षिप्तकतिपयपयोबिन्दुदृष्टान्तेन च परि-	
हृत्य, एकदेशिपक्षस्य निगमनम्	४२५
आकाशस्य ब्रह्मकार्यत्वमनभ्युपगच्छन् भूयसीिम:	
श्रुतिभिरनुगृह्यमाणमव्यतिरेकं सर्वविज्ञानप्रतिज्ञां	
चोपरुन्ध्यादेवेति परमसिद्धान्तस्योपन्यासः	४२७
एकवाक्यत्वसमर्थनेन सिद्धान्तसारप्रतिपादनम्	४२८
श्रुत्यन्तरप्रसिद्धोऽपि क्रमः श्रुत्यन्तरे संग्राह्य इत्यस्य,	
'सर्वे खिंवदं ब्रह्म तज्जलान्' इति वाक्यं दृष्टा-	
न्ततयोपादाय समर्थनम्	४२९
सर्वविज्ञानप्रतिज्ञाया अद्वितीयत्वश्रुतेश्च श्चीरोदक-	
' न्यायेन स्वकार्यापेक्षया च नयनं निरस्य, प्रक्र-	
तिविकारभावन्यायेन असंकुचिततयैव नेतव्य-	
त्वस्य समर्थनम्	४३०
आकाशदिकालमनः परमाणवो विकाराः आत्मा-	

[२८]

न्यत्वे सति विभक्तत्वात्, घटशरावोदञ्चनादि	-
वत् — इति प्रत्यनुमानेन उत्पत्त्यसंभवप्रमाणस्य	र
विघटनम्	. ४३१
आकाशानुत्पत्त्यनुमानस्यानैकान्तिकत्वप्रपञ्चनेन	
दूषणम्	. ४३२
प्रागभावशून्यत्वस्य आकाशानुत्पत्तिसाधकतय	Γ
पराभिमतस्य विघटनम्	४इ४
वैधर्म्याद्यनुमानान्तराणां कालात्ययापदिष्टता	४३४
आकाशनित्यत्वसाधकतयाभिमतानाममृतत्वादि-	
श्रुतीनां प्रतिविधानम्	४३५
२. मातरिश्वाधिकरणम् ४३५-	- ४३६
वियदतिदेशेन पवनोत्पत्तेः साधनम्	४३५
३. असंभवाधिकरणम् ४३६-	 ४३७
वियत्पवनदृष्टान्तेन ब्रह्मणोऽपि जन्मविकारसंभा-	
वनाया अपनयनम्	४३६
 तेजोऽधिकरणम् ४३७– 	– ४३९
साक्षादेव ब्रह्मणो जायते तेजः; 'वायोरिमः'	
इति तु ऋमोपदेशः—इति पूर्वपक्षः	४३७
वायोर्ब्रह्मविकारस्यापि वस्तुतस्तदनन्यत्वात् वायुस-	
काशात्तेजसः संभवेऽपि ब्रह्मोपादनत्वमक्षतमिति	

[२९]

कारकविभक्तेर्बर्लायस्त्वानुरोधेन उभयथोपपद्यमा-
नाः श्रुतयः कांस्यभोजिन्यायेन नियम्यन्ते—
इति सिद्धान्तः ४३
५. अबधिकरणम् (अपां तेजोयोनित्वम्) ४ः
 पृथिव्यधिकाराधिकरणम् ४३९—४५
वाक्यशेषोपोद्गलिता श्रुति: प्रकरणाद्वलीयसीति,
अभ्यवहार्यमेवान्नम् अद्भयो जायमानम् 'ता
आप ऐक्षन्त ' इत्यादि श्रुतौ विवक्ष्यते— इति
पूर्वपक्षः ४४
महाभूताधिकारानुरोधात् , प्रायिककृष्णरूपानुरो-
धात् , समानाधिकारश्रुत्यन्तरानुरोधाच अन्नरा-
ब्दोऽन्नकारणे पृथिव्यामिति सिद्धान्तः ४४
७. तद्भिध्यानाधिकरणम् ४४१—४४
स्वतन्त्राणामेवाकाशादीनां वाय्वादिकारणत्वमिति
पूर्वपक्षः ४४
लिङ्गप्रस्तावसामञ्जस्याय परमेश्वर एव तेन तेन
आत्मना अवतिष्ठमानोऽभिध्यायन् तं तं विकारं
सुजतीति सिद्धान्त: ४४
८. विपर्ययाधिकरणम् ४४२—४४
अनियतक्रमेण, उत्पत्तिक्रमेण वा, अप्ययः—इति
पक्षौ ४४३

[30]

न्यायतः स्मृतितश्च उत्पत्तिक्रमा	वेपरीतव	मिणैव	
अप्ययः — इति सिद्धान्तः		•••	४४३
९. अन्तराविज्ञानाधिकरणम्	8	388	-884
पूर्वोक्तभूतोत्पत्तिप्रलयक्रमस्य भौतिव	कानां क	रणानां	
सृष्ट्या न बाध इति निर्णयः		•••	ጸ ጸጸ
१०. चराचरव्यपाश्रयाधिकरणम् .	8	१४५—	-४४६
देहाश्रयौ स्थूलावुत्पत्तिपलयौ जीवस	य न स्त	: इति	
प्रतिपादनम्			४४५
११. आत्माधिकरणम् .	8	'४६—	-४५०
आकाशादेरिव जीवस्याप्युत्पत्तिप्रल	याविति	पूर्व-	
पक्ष:			४४७
उत्पत्तिप्रकरणे अश्रवणात् श्रुतिभ्यो	'ऽस्य नि	यत्वा-	
वगमाच नास्योत्पत्तिप्रलयाविति	सिद्धान्त	:	ጸጸረ
१२. ज्ञाधिकरणम्	٠ ا	/५० <u>—</u>	-४५२
नात्मस्वभावश्चेतन्यम्, तदनुवृत्ताः	वपि चै	तन्यस्य	
व्यावृत्तेः—इति पूर्वपक्षः			४५०
अनुमिमानोऽप्यपरोक्षः, स्मरन्नप्य	ानुभविक	:, सं-	
दिहानोऽप्यसंदिग्धः, विपर्यस्यक्ष	प्यविपरी	तः स-	
र्वस्यात्मा नित्यचैतन्यस्वरूप इति	श्रुतितो	न्याय-	
तश्च निर्घारणम्	,		४५०

[३१]

१३.	उत्क्रान्तिगत्यधिकरणम् ४	५३—	-४६६
	उत्क्रान्तिगत्यागतीनां श्रुतेश्च साक्षादणुपरिम	ाणश्र-	
	वणस्य च अविरोधार्थमिदमधिकरणमिति	आ-	
	क्षेपसमाधानाभ्यां प्रतिपादनम्		४५२
	उत्क्रान्तिगत्यागतीनां श्रवणादणुपरिमाणो	जीव	
	इति पूर्वपक्षः	• • •	४५२
	गत्यागती परममहति न संभवतः; अतस्त		
	Sमध्यमपरिमाणस्य अणुत्वमेव परिशिष्ये	ন—	
	इति प्रतिपादनम्		४५३
	महत्त्वानन्त्यादिश्रुतयः परमात्मविषयाः, न		
	विषयाः—इत्यणुत्वपक्षस्य दृढीकरणम्	• • •	४५३
	अणुत्वश्रुतेरुन्मानश्रुतेश्चोपन्यासः		४५४
	सर्वाङ्गीणशैत्याद्युपलब्धेरणुत्वपक्षेऽपि चन्दर	ग्द्रष्टा-	
	न्तं त्वक्संबन्धं चावलम्ब्य समर्थनम्		४५५
	चन्दनदृष्टान्तासिद्धयर्थमवस्थितिवैशेष्यस्यौपदे	(शि-	
	कतया उपपादनम्	• • •	४५५
	चन्दनदृष्टान्तापरितोषात् प्रदीपप्रभादृष्टान्तेन	ा जी-	
	वगुणचैतन्यव्यापितायाः समर्थनम्	• • •	४५६
	प्रदीपप्रभादृष्टान्तापरितोषात् गन्धदृष्टान्तेन	जीव-	
	व्यतिरेकेण चैतन्यवृत्तेः समर्थनम्	• • •	४५७
	चैतन्यगुणेन शरीरव्याप्तौ श्रुत्युपन्यासः		४५८

[३२]

अत्रैव आत्मप्राज्ञयोः पृथगुपदेशमनुकूलतया उ-	
पादाय, पूर्वपक्षस्य उपसंहारः	४५८
उत्सूत्रं विभुत्वस्य साधनम्	४५९
उपासनेषु प्राज्ञस्येव, उपाधिगुणसारत्वाजीवस्याणु-	
त्वादिव्यपदेशः — इति सूत्रस्य विभजनम्	४६०
शास्त्रबलेन बुद्धिसंयोगस्य यावत्संसार्यात्मभावि-	
त्वसमर्थनम्	४६२
सुषुप्तिप्रलययोरिप शक्त्यात्मना विद्यमान एव	
बुद्धचाद्युपाधिसंबन्धो यावदात्मभावीति पूर्वपक्ष्य-	
नुशयबीजस्य परिहार:	४६४
उपलब्ध्यनुपलब्ध्योः कादाचित्कत्वबलात् आग-	
मबलाच बुद्धिसद्भावं प्रसाध्य सिद्धान्तस्य नि-	
गमनम्	४६५
१४. कर्त्रधिकरणम् ४६६–	-४६९
ये खळु पश्यन्ति—आत्मा भोक्तेव, न कर्ता इति,	
तेषां निराकरणाय तद्गुणसारत्वप्रपञ्चनस्यारम्भः	४६६
•	४६६
उपदिश्यमाने विहारे स्वातन्त्र्यं नाकर्तुः संभवतीति	, ,
	४६६
जीवप्रक्रियायां करणोपादानसंकीर्तनात् , लौकिकी-	- ' '
षु वैदिकीषु च कियासु जीवकर्तृत्वस्य शास्त्रेण	

[३३]

	व्यपदिश्यमानत्वाच जीवस्य कर्तृत्वम्	४६७
	सत्यपि स्वातन्त्र्ये कारकवैचित्र्यात्प्रवृत्त्यनि	यमस्यो-
,	पपाद नम्	४६८
	विज्ञानकर्तृत्वस्य कारकशक्तिविपर्ययापाद	नेन वि-
	घटनम्	४६८
	संयमविध्यन्यथानुपपत्त्युपन्यासेन े जीव	कर्तृत्वस्य
	निगमनम्	४६९
१५.	तक्षाधिकरणम्	४६९—-४७४
	स्वाभाविकमात्मनः कर्तृत्वमिति पूर्वपक्षः	४६९
	अनिर्मोक्षप्रसङ्गादिहेतुभिर्न स्वाभाविकं व	हर्तृत्वमि-
	त्युत्सूत्रं सिद्धान्तस्योपन्यासः	४७०
	तक्षदृष्टान्तेन आत्मनः कर्तृत्वमौपाधिकि	मति सूत्र-
	स्य विभज नम्	४७१
	शास्त्रार्थवत्त्वादिहेतूनां परिहारः	४७२
१६.	परायत्ताधिकरणम्	४७५—४७८
	जाग्रत्सु प्रवर्तनालक्षणेषु रागादिषु जीवान	ामौपाधि-
	कं कर्तृत्वं नेश्वरमपरं प्रवर्तकं कल्पाः	
	अतिप्रसङ्गात्—इति कर्ममीमांसका	नां प्रत्य-
	वस्थानम्	४७५
	सर्वास्वेव प्रवृत्तिषु ईश्वरो हेतुकर्तेति शु	तेरवसीय-
	ते—इति सिद्धान्तः	४७६
	s. w. 11. 000	P 16 .

[88]

	विधिप्रतिषेधान्यथानुपपत्त्या ध	वर्माधर्मापेक्ष	तत्वमीश्वर-	
	स्य समर्थ्य वैषम्यनैर्घृण्याकु	ताभ्यागमा	दिदोषाणां	
	निरासः -		****	४७६
१७.	अंशाधिकरणम्		806-	-४९०
	स्वामिभृत्यवत् जीवेश्वरयोरुपव	कार्योपकार	कभावः	on.
	इति पूर्वपक्षः		•••	४७८
	भेदाभेदावगमाभ्यामग्निविस्फुर्व	लिङ्गन्यायेन	न जीवेश्व-	
	रयोरंशांशिभावनिरूपणेन वि	संद्धान्तः		४७८
	अंशत्वानुकूलमन्त्रवर्णस्मृत्योर	पन्यासः	• • •	860
	ब्रह्मभूयंगतानां महत्तरदुःखाप	ादनस्य प्र	काशादि-	
	निदर्शनोपन्यासेन विघटनम्		•••	४८१
	जैवेन दुःखेन परमात्मा न व	दुःखायते—	– इत्यत्र	
	स्मृतिः		• • •	४८३
	अभेदावसानत्वाच्छास्त्रस्य वि	विधिप्रतिषेध	गनुपपत्तेः	
	संभावनम्		****	४८३
	ज्योतिरादिदृष्टान्तेन देहसंब	न्धाद्विधिप्र	तिषेधयोः	
	सार्थक्यसमर्थनम्			858
	उपाध्यसंतानान्नास्ति जीवसंत	ान इति	कर्मफला-	
	व्यतिकरस्योपपादनम्		• • •	४८६
	कर्मफलाव्यतिकरोपपादकतया	जीवस्य प	रमात्मा-	
	भामत्वसमर्थनम			Y/8

[३५]

बहून् विभूनात्मन अभ्युपगच्छतः सांख्यान्प्रति	
कर्मफलव्यतिकरस्य प्रसञ्जनम् `	४८६
तादृशान् काणादान्प्रति तस्यैव प्रसञ्जनम् १	४८७
अदृष्टनिबन्धनिवयमप्रत्याशाया विघटनम् 🗼 🙃 😘	866
अभिसंध्यादिनिबन्धननियमाभिसंधेर्निरासः	866
प्रवेशकल्पनाया अन्त्यविशेषकल्पनायाश्च अनिया-	
मकत्वं समर्थ्य आत्मैकत्वपक्षस्य निगमनम्	४८९
चतुर्थः पादः—लिङ्गशरीरश्रुतीनां विरोधप-	
रिहारः ४९३—-	१२२
१. प्राणोत्पत्त्यधिकरणम् ४९३	४९८
·	४९८
१. प्राणोत्पत्त्यधिकरणम् ४९३— प्राणोत्पत्तिविषये श्रुतिविप्रतिषेधादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना-	·४९८
प्राणोत्पत्तिविषये श्रुतिविप्रतिषेघादप्रतिपत्तिः, अ- थवा प्रागुत्पत्तेः सन्द्रावश्रवणाद्गौणी प्राणाना-	·४९८ ४९३
प्राणोत्पत्तिविषये श्रुतिविप्रतिषेधादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना-	
प्राणोत्पत्तिविषये श्रुतिविप्रतिषेधादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना- मुत्पत्तिश्रुतिरिति पूर्वपक्षस्य उपन्यासः	
प्राणोत्पत्तिविषये श्रुतिविप्रतिषेधादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना- मृत्पत्तिश्रुतिरिति पूर्वपक्षस्य उपन्यासः उदाहरणवाक्योपात्तानां लोकादीनां तृतीयपादा-	४९३
प्राणोत्पत्तिविषये श्रुतिविप्रतिषेघादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना- मृत्पत्तिश्रुतिरिति पूर्वपक्षस्य उपन्यासः उदाहरणवाक्योपात्तानां लोकादीनां तृतीयपादा- दाबुक्तानां वियदादिनां वा उपमानत्वसमर्थनेन	४९३
प्राणोत्पत्तिविषये श्रुतिविप्रतिषेधादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना- मृत्पत्तिश्रुतिरिति पूर्वपक्षस्य उपन्यासः उदाइरणवाक्योपात्तानां लोकादीनां तृतीयपादा- दाबुक्तानां वियदादिनां वा उपमानत्वसमर्थनेन सूत्रे 'तथा ' इत्यक्षरानुलोम्यस्य संपादनम्	४९३
प्राणोत्पत्तिविषये श्रुतिविप्रतिषेधादप्रतिपत्तिः, अ- थवा प्रागुत्पत्तेः सद्भावश्रवणाद्गौणी प्राणाना- मृत्पत्तिश्रुतिरिति पूर्वपक्षस्य उपन्यासः उदाहरणवाक्योपात्तानां लोकादीनां तृतीयपादा- दावुक्तानां वियदादिनां वा उपमानत्वसमर्थनेन सूत्रे 'तथा ' इत्यक्षरानुलोम्यस्य संपादनम् श्रुतत्वाविशेषादाकाशादिवत्प्राणा अप्युत्पद्यन्ते—	868 86 <u>\$</u>

[३६]

	'जायते ' इति प्राक् श्रुतस्य पदस्य प्राणेष्वनुवृ-	
	त्तेर्भुख्यस्य जन्मनः समर्थनम्	४९७
	छान्दोग्येऽपि प्राणानामुत्पत्तिश्रवणस्य प्रदर्शनम्	४९७
₹.	सप्तगत्यधिकरणम् ४९८—	-५०३
	प्राणानां संख्याविषयस्य श्रुतिविप्रतिषेधस्य निरू-	
	पणम्	४९८
	स्तोककल्पनानुरोधात् प्राणानां सप्तसंख्याध्यवसा-	
	नम्, वृत्तिभेदापेक्षं च संख्यान्तरश्रवणमिति पू-	16
	र्वपक्षः •••	४९९
	कार्यलिङ्गकानुमानानुग्रहीतैकादराप्राणश्रुतिबला-	
	देकादशैव प्राणाः — इति सिद्धान्तः	५००
	'प्राणमनूत्कामन्तं सर्वे प्राणा अनूत्कामन्ति '	
	इति वाक्यं विषयीकृत्य सूत्रद्वयस्य योजनान्त-	
	रम्	५०१
₹.	प्राणाणुत्वाधिकरणम् ५०३—	-५०४
	प्राणानां सूक्ष्मत्वपरिन्छिन्नत्वयोः साधनम्	५०३
8.	प्राणश्रेष्ठवाधिकरणम् ५०४	-૫૦૫
	नासदासीयमन्त्रवर्णादिधिकाशङ्काया निवृत्त्यर्थे मु-	
	ख्ये प्राणे ब्रह्मविकारत्वस्य अतिदेशः	५०४
4,	वायुक्रियाधिकरणम् ५०५—	-५१०
	वायुः करणव्यापारो वा प्राण इति पूर्वपक्षः	५०५

[રૂષ]

	वायोः करणेभ्यश्च पृथगुपदेशात् अन्य प	रव प्राण	
	इति सिद्धान्तः	५٥	Ę
	प्राणस्य जीववत्स्वातन्त्र्यस्य व्यावर्तनम्	يره	6
	प्राणान्तरासंभविदेहेन्द्रियविधारणकारणं	प्राणः,	
	न तु परिच्छेदधारणादिकरणम ् ये न।	स्य विष-	
	यान्तरमन्विष्येत इति विषयान्तरप्रसञ्ज	नस्य नि-	
	राकरणम्	٠ بره	6
	मुख्यप्राणस्य वैशेषिककार्यसद्भावे हेत्वर	तरतया	
	पञ्चवृत्तित्वव्यपदेशस्योपन्यासः	٠ ५٩	٥
ξ.	श्रेष्ठाणुत्वाधिकरणम्—मुख्यप्राणस्यापि	सौक्ष्म्य-	
•	पारिच्छेदौ	48	8
	20		•
v.	ज्योतिराद्यधिकरणम्	५११५१	•
v.	ज्योतिराद्यधिकरणम् यथास्वं कार्यशक्तियोगात् स्वमहिम्नैव प्र	५११५१	•
v.		५११५१	8
v.	यथास्वं कार्यशक्तियोगात् स्वमहिम्नेव प्र	५११—५१ ाणाः प्रव- ५	8
.	यथास्वं कार्यशक्तियोगात् स्वमहिम्नेव प्र तेरन्— इति पूर्वपक्षः	५११५१ ाणाः प्रव- ५९ वागा-	8
.	यथास्वं कार्यशक्तियोगात् स्वमहिम्नेव प्र तेरन्— इति पूर्वपक्ष: अग्न्याद्यभिमानिनीभिदेवताभिरिष्ठितं	५११५१ गणाः प्रव- ५९ वागा- सिद्धान्तः ५९	8
.	यथास्वं कार्यशक्तियोगात् स्वमहिम्नेव प्र तेरन्— इति पूर्वपक्ष: अग्न्याद्यभिमानिनीभिर्देवताभिरिषष्ठितं दिकरणजातं स्वकार्येषु प्रवर्तते—इति	५११५१ गणाः प्रव- ५९ वागा- सिद्धान्तः ५९	19
.	यथास्वं कार्यशक्तियोगात् स्वमहिम्नेव प्र तेरन्— इति पूर्वपक्ष: अग्न्याद्यभिमानिनीभिर्देवताभिरिषष्ठितं दिकरणजातं स्वकार्येषु प्रवर्तते — इति अधिष्ठात्रीणां भोक्तृत्वप्रसङ्गस्य श्रुतितो	५११५१ ।।।।: प्रव- ५९ वागा- सिद्धान्तः ५९ न्यायतश्च ५	19
.	यथास्वं कार्यशक्तियोगात् स्वमहिम्नेव प्र तेरन्— इति पूर्वपक्ष: अग्न्याद्यभिमानिनीभिदेवताभिरिष्ठितं दिकरणजातं स्वकार्येषु प्रवर्तते — इति अधिष्ठात्रीणां भोक्तृत्वप्रसङ्गस्य श्रुतितो परिहारः	५११—-५१ गणाः प्रव-	19
.	यथास्वं कार्यशक्तियोगात् स्वमहिम्नेव प्रा तेरन्— इति पूर्वपक्ष: अग्न्याद्यभिमानिनीभिर्देवताभिरिषष्ठितं दिकरणजातं स्वकार्येषु प्रवर्तते — इति अधिष्ठात्रीणां भोक्तृत्वप्रसङ्गस्य श्रुतितो परिहारः स्वकमीर्जिते देहे जीवस्य भोक्तृतानियम रेणैव च प्राणसंबन्धस्य नित्यत्वात् ,	५११—-५१ गणाः प्रव-	(8 111 112

८. इन्द्रियाधिकरणम्	• • •	५१४-	—५१७
श्रुतेर्मुख्यस्यैवेतरे प्राणा वृत्तिर	नेदाः इति	पूर्वपक्ष:	५१४
' एतसाजायते ' इत्यादिव्य	दिशभेदात्त	त्वान्तरा-	•
णीति सिद्धान्तः			५१५
भेदश्रुतिलक्षणभेदयोस्तत्त्वान्तर	त्वसाधकत	योपन्यास	: ५१६
९. संज्ञामृतिक्लप्यधिकरणम्	* b/4'* '	496-	- ५२२
'अनेन जीवेनात्मना' इति	विशेषणात्	्जीवक-	
र्तृकमेव नामरूपव्याकरणमि	ति पूर्वपक्ष		496
'सेयं देवता ' इत्युपक्रम्य ' व्य	गक्रवाणि'	इत्युत्त-	
मपुरुषप्रयोगात् नामरूपञ			
स्यैव तेजोबन्नानां निर्मातुः	कृतिरिति ।	सद्धान्त:	५१८
'अनेन जीवेन' इत्यत्र ज			
ं अनुपविश्येत्यनेन संबध्यते,			
व्याकरवाणीत्यनेन, अयोग्य			
पपत्तिः संभवति—न च			
मेश्वरादत्यन्तिमन्न इति—	इत्येवं पूर्व	गक्षबीज-	
निरास:	,		५१९
त्रिवृत्कुर्वतो नामरूपव्याकरणं	भौतिकवि	वेषयमि-	
ति प्रतिपादनम्			499
बाह्याध्यात्मिकत्रिवृत्करणप्रपञ् च		भूयस्त्वे-	
न विशेषव्यपदेशस्य समर्थेन	虹	• • •	५२०

तृतीयोऽध्यायः

प्रथमः पादः-	· वैराग्यार्थ	जीवयात	नायात-	
	चिन्ता	• • •	५२७—	५५८
१. तद्नतरप्रतिप	र यधिकरणम्	• • •	476-	-५३७
द्वितीयतृतीय	गलक्षणयोः संगत	यर्थमर्थसंक्षेप	T: ,	५२७
प्रथमपादार्थ	सिंक्षेप:			५२७
संशयोपन्यार	तः .		• • •	426
करणोपादान	वत् भूतोपादान	स्याश्रुतत्वात्	देहबीजै-	
र्भृतसूक्ष्मैर	संपरिष्वक्त एव	जीवो र	गच्छतीति	
पूर्वपक्ष:				५२८
' वेत्थ यथा	' इत्यादिप्र	श्नप्रतिवच	नाभ्यां सं-	
परिष्वक्त	एव गच्छतीति	सिद्धान्तः		५२८
तृणजलायु व	ज श्रुतिविरोधपरि	हार:		५२९
	पित्तिप्रकारे अर्थ		विविच्य	
तासामना	द्रणीयताप्रदर्शन	ग म्		५२९
च्यात्मक त्वं	द्विधा व्याख्याय	सिद्धान्तहेत	ाः साधक-	
त्वस्य सम	र्थनम्		,	५३०
प्रश्नप्रतिवच	नयोरप्शब्दस्य	भूयस्त्वापे	तत्व्समर्थ-	
नाय सर्व	देहेष्वपां बाहुल्य	स्य द्विधा वि	ने रू पणम्	५३०
	ानामुत्कामताम ्			
•	देहस्य गतिप्रति			५३१

वागादीनामग्न्यादिगतिश्रुतेगीणत्वसमर्थनम्	५३१
प्रथमायामाहुतौ श्रद्धाया होतव्यत्वेनाभिधानात्	
ं पञ्चम्यामाहुतावपां पुरुषभावो न घटते—इत्या-	
क्षेप:	५३२
पञ्चम्यामाहुतावपां पुरुषवचस्त्वप्रकारे पृष्टे, प्रथमा-	
यामनपां होमायोपादातुमशक्यायाश्च बुद्धिप्र-	
सादलक्षणायाः श्रद्धाया होतव्यतयाभिधानं न	
श्चिष्येत, औत्सर्गिकीं च कार्यस्य कारणानुरू-	
पतामतिवर्तेत—इति भक्त्यायमप्सु श्रद्धाशब्दः	
ेप्रयुक्त इति परिहारः	५३३
अपां गतिसंभवेऽपि ताभिः संपरिष्वक्तस्य जीव-	
स्य गतिरश्रुतेत्याक्षेपस्य समाधानम्	५३४
व्याव्रैरिव देवैः क्रियासमाभिहारेण भक्ष्यमाणाना-	
मिष्टादिकारिणां स्वकर्मफलोपभोगाय रंहणं प्रति-	
ज्ञातं नोपपद्यते—इति शङ्का	५३५
भोक्तॄणामेव सतामिष्टादिकारिणां देवोपजीवितामा-	
त्रेणानशब्दो भाक्तो गमयितव्यः-इति समाधिः	५३६
अनात्मवित्त्वादित्याद्यंशस्य मुख्यार्थत्वानुरोधेन व्या-	
ख्यानानन्तरं प्रकरणानुरोधेनापरं व्याख्यानम्	
💬 पेञ्चामिविद्याविहीनत्वाचेदमिष्टादिकारिणां	
गुणवादेमान्नत्वमुद्भाव्यते पञ्चामिविज्ञानप्रशं-	
सायै—इति	५३७

२. कृतात्ययाधिकरणम्

५३७—५४६

यावत्संपातश्रुतेः, यत्किचेत्यविशेषपरामर्शात् , प्रा-	
यणस्य चैकप्रघट्टकेन सकलकर्माभिव्यञ्जकत्वौ-	
चित्यात् निरनुशयानामेव भुक्तभोगानां चन्द्रम-	
ण्डलादवरोह इति पूर्वपक्षः	५३८
सानुशया एवावरोहन्तीतिं सिद्धान्तः	५३९
दृष्टस्मृतिभ्यामित्यत्र दृष्टशब्दस्य श्रुतिपरतया उच्चा-	
वचभोगपरतया च द्विधा व्याख्यानम्	५३९
स्मृत्युपन्यासः	५४०
भाण्डानुसारिस्नेद्दवत् — स्वर्गार्थस्य कर्मणोऽवद्रो-	
ष एवानुशयः ; तत्सहिता एव चन्द्रमण्डले ति-	
ष्ठासन्तोऽपि स्थातुमपारयन्तस्ततः परावर्तन्ते —	
इत्येकदेशिनां मतस्य उद्भावनम्	५४०
स्वर्गफलस्य कर्मणो लेशानुवृत्तौ न क्रमते सामा-	
न्यतो दृष्टं स्वर्गफलत्वशास्त्रविरोधपराहतमित्येक-	
देशिमतं निरस्य, आमुष्मिकफले कर्मजाते उपभु-	
क्ते अवशिष्टमैहिकफलं कर्मान्तरजातमनुशय इति	
स्वमतस्योपन्यासः	५४०
स्वयं संकुचन्ती यावच्छ्रतिः यत्किचेतिश्रतिश्र	
उपसंहारानुरोधप्राप्तमप्यारब्धमोगकर्मापेक्षं सं-	
कोचनमनुमन्यते — इति पूर्वपक्षहेतोर्विघट-	
नम्	489

[४२]

	उपभोगपयोयकल्पितकमबलाबलप्रदशनन, श्रात-	
	स्मृतिविरोधोपन्यासेन च प्रायणस्याविशेषकर्मा-	
		५४२
	यथा गतं तद्विपर्ययेण चावरोहन्ति— इति सूत्र-	
	शेषव्याख्यानम्	५४३
	चरणश्रुतिरनुरायोपलक्षणार्था—इति कार्ष्णाजिनि-	
		488
	अस्मिन् मते योन्यापत्त्यहेतोरपि शीलस्य ऋत्वर्थ-	
	तया पुरुषार्थतया च सार्थक्यस्य समर्थनम्	
	मुख्य एव चरणशब्द: कर्मणीति बादरिमतम्	५४५
3	अनिष्टादिकार्यधिकरणम् ५४६—	-
	अनिष्टादिकारिणामपि चन्द्रमण्डलप्राप्तिरिति पूर्व-	
	पक्षः	५४६
	भोगायैव हि चन्द्रारोहणम्, न निष्प्रयोजनम्,	
	नापि प्रत्यवरोहायैव ; अनिष्टादिकारिणां च य-	
	मवश्यता श्रूयते ; अतो न सर्वे चन्द्रमसं ग-	
	च्छन्ति इति सिद्धान्तः	५४७
	यमायत्तकर्मविपाकस्मृतेरुपन्यासः	५४७
	तृतीयस्थानसंकीर्तनेन असंपूरणमभिवदन् शब्द:	
	अनारोहादेव असंपूरणं गमयेदिति अनिष्टादि-	
	कारिणां चन्द्रगतेर्विघटनम्	486
	•	

	आहुतिसंख्यानियमामिनिवेशस्य शिथिलीकरणम्	५५०
ષ્ઠ.	साभाव्यापत्त्याधिकरणम् ५५२—	५५३
	अवरोहतामाकाशादिभावस्य तत्सादृश्येन औपचा-	
	रिकतया व्याख्यानम्	५५२
ц.	नातिचिराधिकरणम् ५५३—	५५४
	विना स्थूलश्चरीरं न सूक्ष्मशरीरे दुःखभागीति	
	दुर्निष्प्रपतरशब्दो विलम्बं लक्षयतीत्यतः वीह्या-	
	दिभावापत्तेः प्राक् अल्पेनैव कालेन अवरोहस्य	
	·	५५३
ξ.	अन्याधिष्ठिताधिकरणम् ५५४—	.५५८
	' अमीषोमीयं पशुमालभेत ' इति हि क्रतुप्रकरणे	
	समाम्नातं क्रत्वर्थतामस्य गमयति, न त्वपनयति	
	निषेधापादितामस्य पुरुषं प्रत्यनर्थहेतुताम्—	
	इति इष्टादिकारिणामनुशयिनां वर्षसाहस्यान्-	
	न्तरम् स्थावरजात्यापत्या स्थावरसुखदुःस्वभा-	
		५५४
	कर्मव्यापारापरामर्शात् विद्यादिभावो जातिस्थावरैः	
		५५५
	'न हिंस्यात् ' इति निषेघस्य पुरुषार्थहननमात्रविष- यकत्वसमर्थनेन आध्वरिकस्य कर्मणः ग्रुद्धत्वो-	
	पपादनम्	६५६
	नगरगय	116


[88]

यथा रेतःसिग्भावस्तद्योगः, एवं ब्रीह्यादिभावोऽपि तद्योग एव इति प्रतिपादनम् ... ५५७
सर्वत्रैवानुशयिनां संसर्गमात्रमिति शङ्काया निराकरणार्थे 'योनेः शरीरम्' इत्युपन्यासेन वैराग्यहढीकरणपूर्वकं वैराग्यपर्यवसायिनः पादस्योपसंहारः ... ५५७



॥ ब्रह्मसूत्रभाष्यम् ॥





॥ द्वितीयोऽध्यायः॥ Sourishunker Ganeriwala.

थमेऽध्याये— सर्वज्ञः सर्वेश्वरो जगतः

उत्पत्तिकारणम्, मृत्सुवर्णाद्य इव घटरुचका-दीनामः; उत्पन्नस्य जगतो नियन्तृत्वेन स्थि-तिकारणम्, मायावीव मायायाः; प्रसारित-स्य जगतः पुनः स्वात्मन्येवोपसंहारकारणम्, अवनिरिव चतुर्विधस्य भूतन्नामस्य; स एव

च सर्वेषां न आत्मा— इत्येतद्वेदान्तवाक्यसमन्वयप्रति-पादनेन प्रतिपादितम्; प्रधानादिकारणवादाश्चाशब्दत्वेन नि-राकृताः । इदानीं स्वपश्चे स्मृतिन्यायिवरोधपरिहारः प्रधा-नादिवादानां च न्यायाभासोपबृंहितत्वं प्रतिवेदान्तं च सृ-ष्ट्रयादिप्रक्रियाया अविगीतत्विमित्यस्यार्थजातस्य प्रतिपादनाय द्वितीयोऽध्याय आरभ्यते । तत्र प्रथमं तावत्स्मृतिविरोधमु-पन्यस्य परिहरति—

स्मृत्यनवकाद्यादोषप्रसङ्ग इति चेन्नान्य-स्मृत्यनवकाद्यादोषप्रसङ्गात् ॥१॥

यदुक्तं ब्रह्मेव सर्वज्ञं जगतः कारणम् इति, तदयुक्तमः; कुत: ? स्मृत्यनवकाशदोषप्रसङ्गात् --- स्मृतिश्च तन्त्राख्या पर-१. स्मृत्यि मर्षिप्रणीता शिष्टपरिगृहीता अन्याश्च तद्नु-सारिण्यः स्मृतयः, ता एवं सत्यनवकाशाः प्रसज्येरन् । तासु ह्यचेतनं प्रधानं स्वतन्त्रं जगतः कारणसुप- निबध्यते । मन्वादिसमृतयस्तावचोदनालक्षणेनामिहोत्रादिना धर्मजातेनापेक्षितमर्थे समर्पयन्तः सावकाशा भवन्ति— अस्य वर्णस्यास्मिन्कालेऽनेन विधानेनोपनयनम्, ईदृशश्चा-चार:, इत्थं वेदाध्ययनम्, इत्थं समावर्तनम्, इत्थं सह-धर्मचारिणीसंयोग इति ; तथा पुरुषार्थीश्चतुर्वणीश्रमधर्मान्नाना-विधान्विद्धति । नैवं कापिलादिस्मृतीनामनुष्ठेये विषये अव-काशोऽस्ति । मोक्षसाधनमेव हि सम्यग्दर्शनमधिकृत्य ताः प्रणीताः । यदि तत्राप्यनवकाज्ञाः स्यः, आनर्थक्यमेवासां प्रसज्येत । तस्मात्तद्विरोधेन वेदान्ता व्याख्यातव्याः । कथं पुनरीक्षत्यादिभ्यो हेतुभ्यो ब्रह्मैव सर्वज्ञं जगतः कारणिम-त्यवधारितः श्रुत्यर्थः स्मृत्यनवकाशदोषप्रसङ्गेन पुनराक्षिप्यते ? भवेदयमनाक्षेप: स्वतन्त्रप्रज्ञानाम्; परतन्त्रप्रज्ञास्तु प्रायेण जनाः स्वातन्त्रयेण श्रुत्यर्थमवधारियतुमशक्तुवन्तः प्रख्यातप्र-णेतृकासु स्मृतिष्ववछम्बेरन्; तद्वलेन च श्रुत्यर्थं प्रतिपित्सेरन्; अस्मत्कृते च व्याख्याने न विश्वस्युः, बहुमानात्स्मृतीनां प्रणे-तृषु; कपिलप्रभृतीनां चार्षं ज्ञानमप्रतिहृतं स्मर्यते; श्रुतिश्च भवति 'ऋषिं प्रसूतं कापेलं यस्तमग्रे ज्ञानैर्विभातं जायमानं च पश्येत् ' इति ; तस्मान्नेषां मतमयथार्थं शक्यं संभावियतुम्; तर्कावष्टमभेन च तेऽर्थं प्रतिष्ठापयन्ति; तस्माद्पि स्मृतिबलेन वेदान्ता व्याख्येया इति पुनराक्षेपः ॥

तस्य समाधिः— 'नान्यस्मृत्यनवकाशदोषप्रसङ्गात्' इति । यदि स्मृत्यनवकाशदोषप्रसङ्गेनेश्वरकारणवाद आक्षिप्येत, एवमप्यन्या ईश्वरकारणवादिन्यः स्मृतयोऽनवकाशाः
प्रसच्यरन्; ता उदाहरिष्यामः— 'यत्तत्सूक्ष्ममिविज्ञेयम्'
इति परं ब्रह्म प्रकृत्य, 'स ह्यन्तरात्मा भूतानां क्षेत्रज्ञश्चेति
कथ्यते' इति चोक्त्वा, 'तस्माद्व्यक्तमुत्पन्नं त्रिगुणं द्विजसत्तम' इत्याह; तथान्यत्रापि 'अव्यक्तं पुरुषे ब्रह्मन्निगुणे
संप्रलीयते' इत्याह; 'अतश्च संक्षेपिममं श्रृणुध्वं नारायणः
सर्वमिदं पुराणः । स सर्गकाले च करोति सर्ग संहारकाले
च तदत्ति भूयः' इति पुराणे; भगवद्गीतासु च— 'अहं
कृत्स्वस्य जगतः प्रभवः प्रलयस्तथा' इति; परमात्मानमेव

च प्रकृत्यापस्तम्बः पठति—'तस्मात्कायाः प्रभवन्ति सर्वे स मूलं शाश्वतिकः स नित्यः 'इति । एवमनेकशः स्मृति-ष्वपीश्वरः कारणत्वेनोपादानत्वेन च प्रकाइयते । स्मृतिब-लेन प्रत्यवतिष्ठमानस्य स्मृतिबलेनैवोत्तरं प्रवक्ष्यामीत्यतोऽयम-न्यस्मृत्यनवकाशदोषोपन्यासः । दर्शितं तु श्रुतीनामीश्वरका-रणबादं प्रति तात्पर्यम्; विप्रतिपत्तौ च स्मृतीनामवद्यकर्त-व्येऽन्यतरपरिग्रहेऽन्यतरपरित्यागे च श्रुत्यनुसारिण्यः स्मृत-यः प्रमाणम् ; अनपेक्ष्या इतराः ; तदुक्तं प्रमाणलक्षणे—— 'विरोधे त्वनपेक्षं स्यादसति ह्यनुमानम्' इति । न चाती-न्द्रियानर्थान श्रुतिमन्तरेण कश्चिदुपल्लभत इति शक्यं संभा-वियतुम्, निमित्ताभावात्; शक्यं कपिछादीनां सिद्धाना-मप्रतिहतज्ञानत्वादिति चेन्, न; सिद्धेरपि सापेक्षत्वा-त्; धर्मानुष्ठानापेक्षा हि सिद्धिः, स च धर्मश्चोदनालक्ष-ण:; ततश्च पूर्वसिद्धायाश्चोदनाया अर्थो न पश्चिमसिद्ध-पुरुषवचनवशेनातिशङ्कितुं शक्यते; सिद्धव्यपाश्रयकल्पना-यामपि बहुत्वात्सिद्धानां प्रदर्शितेन प्रकारेण स्मृतिविप्र-तिपत्तौ सत्यां न श्रुतिव्यपाश्रयादन्यन्निर्णयकारणमस्ति ; परतन्त्रप्रज्ञस्यापि नाकस्मात्स्मृतिविशेषविषय: पक्षपातो युक्त:, कस्यचित्कचित्पक्षपाते सति पुरुषमतिवैश्वरूप्येण

तत्त्वाव्यवस्थानप्रसङ्गात्; तस्मात्तस्यापि स्मृतिविप्रतिपत्त्यु-पन्यासेन श्रुद्यनुसाराननुसारविषयविवेचनेन च सन्मार्गे प्रज्ञा संग्रहणीया । या तु श्रुति: कपिल्रस्य ज्ञानातिशयं प्रदर्भयन्ती प्रदर्शिता न तया श्रुतिविकद्धमपि कापिलं मतं श्रद्धातुं शक्यम् , कपिल्लिमिति श्रुतिमामान्यमात्रत्वात् , अन्य-ख च कपिलस्य सगरपुत्राणां प्रतप्तुर्वासुदेवनाम्नः स्मरणात्, अन्यार्थदर्शनस्य च प्राप्तिरहितस्यासाधकत्वान् । भवति चान्या मनोर्माहात्म्यं प्रख्यापयन्ती श्रुति:— 'यद्वै किंच मनुरवदत्तद्भेषजम् ' इति ; मनुना च ' सर्वभूतेषु चात्मानं सर्वभूतानि चात्मनि । संपदयन्नात्मयाजी वै स्वाराज्य-मधिगच्छति ' इति सर्वोत्मत्वदर्शनं प्रशंसता कापिलं मतं निन्दात इति गम्यते ; कपिलो हि न सर्वात्मत्वदर्शनमनु-मन्यते, आत्मभेदाभ्युपगमात्। महाभारतेऽपि च-- 'ब-ह्व: पुरुषा ब्रह्मन्नुताहो एक एव तु' इति विचार्य, 'बहव: पुरुषा राजन्सांख्ययोगविचारिणाम्' इति परपक्ष-मुपन्यम्य तद्वचुदासेन— 'बहूनां पुरुषाणां हि यथैका योनिकच्यते । तथा तं पुरुषं विश्वमाख्यास्यामि गुणाधि-कम ' इत्युपक्रम्य ' ममान्तरात्मा तव च ये चान्ये देहिसं-क्रिता: । सर्वेषां साक्षिभूतोऽसौ न ग्राह्य: केनचित्कचित ॥ विश्वमूर्धा विश्वभुजो विश्वपादाक्षिनासिकः । एकश्चरति भूतेषु स्वैरचारी यथासुखम् '— इति सर्वात्मतैव निर्धारिता । श्रुतिश्च सर्वात्मतायां भवति— 'यिस्मिन्सर्वाणि भूतान्यात्मैवाभूद्विजानतः । तत्र को मोहः कः शोक एकत्वमनुपद्यतः ' इत्येवंविधा । अतश्च सिद्धमात्मभेदकल्पन्यापि कापिलस्य तन्त्रस्य वेदिविरुद्धत्वं वेदानुसारिमनुवचन-विरुद्धत्वं च, न केवलं स्वतन्त्वप्रकृतिकल्पनयैवेति । वेदस्य हि निरपेक्षं स्वार्थे प्रामाण्यम्, रवेरिव रूपविषये ; पुरुषवचसां तु मूलान्तरापेक्षं वक्तरस्मृतिव्यवहितं चेति विप्रकर्षः । तस्माद्वेदविरुद्धे विषये स्मृत्यनवकाशदोषप्रसङ्गो न दोषः ॥

कुतश्च स्मृत्यनवकाशदोषप्रसङ्गो न दोष: १----

इतरेषां चानुपलब्धेः ॥ २ ॥

प्रधानादितराणि यानि प्रधानपरिणामत्वेन स्मृतौ किल्पितानि महदादीनि, न तानि वेदे लोके चोपलभ्यन्ते । भूतेनिद्रयाणि तावलोकवेदप्रसिद्धत्वाच्छक्यन्ते स्मर्तुम् । अलोकवेदप्रसिद्धत्वात्तु महदादीनां षष्ठस्येवेन्द्रियार्थस्य न स्मृतिरवकल्पते । यदपि कचित्तत्परिमव श्रवणमवभासते, तद्प्यतत्परं व्याख्यातम्—'आनुमानिकमप्येकेषाम्' इत्यत्र । का-

र्थस्मृतेरप्रामाण्यात्कारणस्मृतेरप्यप्रामाण्यं युक्तमित्यभिष्रायः । तस्माद्पि न स्मृत्यनवकाशदोषप्रसङ्गो दोषः । तर्कावष्टमभं तु 'न विरुक्षणत्वात् ' इत्यारभ्योन्मथिष्यति ॥

एतेन योगः प्रत्युक्तः ॥ ३ ॥

एतेन सांख्यस्मृतिप्रत्याख्यानेन, योगस्मृतिरिप प्रत्याख्या-ता द्रष्टव्येत्यतिदिशति । तत्रापि श्रुतिविरोधेन प्रधानं स्वत-न्त्रमेव कारणम् , महदादीनि च कार्याण्य-२. योगप्रत्युक्त्य-लोकवेदप्रसिद्धानि कल्प्यन्ते । नन्वेवं धिकरणम् । सति समानन्यायत्वात्पूर्वेणैवैतद्गतम् ; किमर्थे पुनरतिदिइयते ? अस्ति हात्राभ्यधिकाशङ्का- सम्यग्दर्शनाभ्युपायो हि योगो वेदे विहित:-- 'श्रोतव्यो मन्तव्यो निद्ध्यासितव्यः ' इति ; 'त्रिरुत्रतं स्थाप्य समं शरीरम्' इत्यादिना चासनादिकल्प-नापुर:सरं बहुप्रपश्चं योगविधानं श्वेताश्वतरोपनिषदि दृश्य-ते; छिङ्गानि च वैदिकानि योगविषयाणि सहस्रश उपल-भ्यन्ते- 'तां योगमिति मन्यन्ते स्थिरामिन्द्रियधारणाम् ' इति, 'विद्यामेतां योगविधिं च कृत्स्नम् ' इति चैवमादीनि ; योगज्ञास्त्रेऽपि-- 'अथ तद्दर्शनाभ्युपायो योगः ' इति सम्य-ग्दर्शनाभ्युपायत्वेनैव योगोऽङ्गीक्रियते; अतः संप्रतिपन्नार्थै-कदेशत्वादष्टकादिस्मृतिवद्योगस्मृतिरप्यनपवदनीया भविष्य-

तीति-इयमप्यधिका शङ्कातिदेशेन निवर्सते, अर्थेकदेशसं-प्रतिपत्तावप्यर्थैकदेशविप्रतिपत्तेः पूर्वोक्ताया दर्शनात् । सती-ष्वप्यध्यात्मविषयासु बह्बीषु स्मृतिषु सांख्ययोगस्मृत्योरेव निराकरणे यत्नः कृतः ; सांख्ययोगौ हि परमपुरुषार्थसाध-नत्वेन छोके प्रख्याती, शिष्टैश्च परिगृहीती, छिङ्केन च श्री-तेनोपबृंहितौ— 'तत्कारणं सांख्ययोगाभिपन्नं ज्ञात्वा देवं मुच्यते सर्वपाशैः' इति ; निराकरणं तु–न सांख्यस्मृतिज्ञानेन वेदनिरपेक्षेण योगमार्गेण वा नि:श्रेयसमधिगम्यत इति; श्रुतिर्हि वैदिकादात्मैकत्वविज्ञानादन्यन्निःश्रेयससाधनं वारय-ति-' तमेव विदित्वाति मृत्युमेति नान्यः पन्था विद्यते-ऽयनाय' इति ; द्वैतिनो हि ते सांख्या योगाश्च नात्मैकत्व-द्शिंन: । यतु द्र्शनमुक्तम् 'तत्कारणं सांख्ययोगाभिपन्नम् ' इति, वैदिकमेव तत्र ज्ञानं ध्यानं च सांख्ययोगशब्दाभ्या-मभिल्पयेते प्रत्यासत्तेरित्यवगन्तव्यम् । येन त्वंशेन न विक-ध्येते, तेनेष्टमेव सांख्ययोगस्मृत्योः सावकाशत्वम् ; तद्यथा-'असङ्गो ह्ययं पुरुषः' इत्येवमादिश्रुतिप्रसिद्धमेव पुरुषस्य विशुद्धत्वं निर्गुणपुरुषनिरूपणेन सांख्यैरभ्युपगम्यते ; तथा च यौगैरपि 'अथ परिव्राडिवर्णवासा मुण्डोऽपरिव्रहः ' इत्येव-मादि श्रुतिप्रसिद्धमेव निवृत्तिनिष्ठत्वं प्रव्रज्यासुपदेशेनानुग-

म्यते । एतेन सर्वाणि तर्कसारणानि प्रतिवक्तव्यानि ; तान्यपि तर्कोपपत्तिभ्यां तत्त्वज्ञानायोपकुर्वन्तीति चेत्, उपकुर्वन्तु नाम ; तत्त्वज्ञानं तु वेदान्तवाक्येभ्य एव भवति— ' नावे-द्विन्मनुते तं बृहन्तम् ' 'तं त्वौपनिषदं पुरुषं पुच्छामि ' इत्येवमादिश्रुतिभ्य: ॥

न विलक्षणत्वादस्य तथात्वं च शब्दात्॥ ४॥

ब्रह्मास्य जगतो निमित्तकारणं प्रकृतिश्चेत्यस्य पक्षस्या-क्षेपः म्मृतिनिमित्तः परिहृतः; तर्कनिमित्त इदानीमाक्षेपः ३. निवलक्षणन्वा- परिह्वियते । कुत: पुनरिसान्नवधारिते आ-धिकरणम् । गमार्थे तर्कनिमित्तस्याक्षेपस्यावकाद्यः ? ननु धर्म इव ब्रह्मण्यप्यनपेक्ष आगमो भवितुमर्हति;-- भवेद-यमवष्टम्भो यदि प्रमाणान्तरानवगाह्य आगममात्रप्रमेयोऽय-मर्थ: स्यादनुष्ठेयरूप इव धर्म: ; परिनिष्पन्नरूपं तु ब्रह्मावग-म्यते ; परिनिष्पन्ने च वस्तुनि प्रमाणान्तराणामस्यवकाशो पृथिव्यादिषु; यथा च श्रुतीनां परस्परविरोधे सत्येकवशेनेतरा नीयन्ते, एवं प्रमाणान्तरविरोधेऽपि तद्वशेनैव श्रुतिनीयेत ; दृष्टसाधर्म्येण चादृष्टमर्थ समर्प-यन्ती युक्तिरनुभवस्य संनिकृष्यते, विप्रकृष्यते तु श्रुतिः,

ऐतिह्यमात्रेण स्वार्थाभिधानात्; अनुभवावसानं च ब्रह्मवि-ज्ञानमिवद्याया निवर्तकं मोक्षसाधनं च दृष्टफलतयेष्यते; श्रुतिरिपि— 'श्रोतव्यो मन्तव्यः' इति श्रवणव्यतिरेकेण मननं विद्धती तर्कमप्यत्रादर्तव्यं दर्शयति; अतस्तर्कनि-मित्तः पुनराक्षेपः क्रियते 'न विलक्षणत्वादस्य' इति ॥

यदुक्तम् चेतनं ब्रह्म जगतः कारणं प्रकृतिः इति, तन्नो-पपद्यते ; कस्मात् ? विलक्षणत्वादस्य विकारस्य प्रकृत्या:--इदं हि ब्रह्मकार्यत्वेनाभिप्रेयमाणं जगद्भह्मविलक्षणमचेतन-मशुद्धं च दृरयते ; ब्रह्म च जगद्विलक्षणं चेतनं शुद्धं च श्र्यते; न च विलक्षणत्वे प्रकृतिविकारभावो दृष्टः; न हि रुचकाद्यो विकारा मृत्प्रकृतिका भवन्ति, शरावाद्यो वा सुवर्णप्रकृतिकाः ; मृदैव तु मृद्निवता विकाराः प्रक्रियन्ते, सुवर्णेन च सुवर्णान्विताः; तथेदमिप जगद्चेतनं सुखदु:-खमोहान्वितं सत् अचेतनस्यैव सुखदु:खमोहात्मकस्य कार-णस्य कार्यं भवितुमहिति, न विलक्षणस्य ब्रह्मणः । ब्रह्मविल-क्षणत्वं चास्य जगतोऽशुद्धयचेतनत्वदर्शनाद्वगन्तव्यम्— अग्रुद्धं हीदं जगत् सुखदु:खमोहात्मकतया प्रतीयते, प्रीतिप-रितापविषादादिहेतुत्वात्स्वर्गनरकाद्युचावचप्रपञ्चत्वाच ; अचे-तनं चेदं जगत् चेतनं प्रति कार्यकारणभावेनोपकरणभावो- पगमात्; न हि साम्ये सत्युपकार्योपकारकभावो भवति; न हि प्रदीपौ परस्परस्योपकुरुत: । ननु चेतनमपि कार्यका-रणं खामिभृत्यन्यायेन भोक्तुरुपकरिष्यति; न, स्वामिभृ-त्ययोरप्यचेतनांशस्यैव चेतनं प्रत्युपकारकत्वात्; यो ह्येकस्य चेतनस्य परिप्रहो बुद्ध्यादिरचेतनभागः स एवान्यस्य चेत-नस्योपकरोति, न तु स्वयमेव चेतनश्चेतनान्तरस्योपकरोत्य-पकरोति वा; निरतिशया ह्यकर्तारश्चेतना इति सांख्या मन्य-न्ते ; तस्माद्चेतनं कार्यकारणम् । न च काष्ठलेष्टादीनां चेतनत्वे किंचित्प्रमाणमस्तिः प्रसिद्धश्चायं चेतनाचेतनविभा-गो लोके । तस्माद्भद्वाविलक्षणत्वान्नेदं जगत्तत्प्रकृतिकम् । यो-ऽपि कश्चिदाचक्षीत- श्रुत्या जगतश्चेतनप्रकृतिकताम्, तद्भ-लेनैव समस्तं जगचेतनमवगमिष्यामि, प्रकृतिरूपस्य विकारे-Sन्वयदर्शनात् ; अविभावनं तु चैतन्यस्य परिणामविशेषाद्ग-विष्यति ; यथा स्पष्टचैतन्यानामध्यात्मनां स्वापमूर्छोद्यवस्था-सु चैतन्यं न विभाव्यते, एवं काष्टलोष्टादीनामपि चैतन्यं न विभावयिष्य्रते ; एतस्मादेव च विभावितत्वाविभावितत्व-कृताद्विशेषाद्रपादिभावाभावाभ्यां च कार्यकारणानामात्मनां च चेतनत्वाविशेषेऽपि गुणप्रधानभावो न विरोत्स्यते ; यथा च पार्थिवत्वाविशेषेऽपि मांससूपौदनादीनां प्रत्यात्मवार्तिनो विशेषात्परस्परोपकारित्वं भवति, एविमहापि भविष्यति; प्रविभागप्रसिद्धिरप्यत एव न विरोत्स्यत इति—न्तेनापि क-थंचिचेतन्त्वाचेतनत्वलक्षणं विलक्षणत्वं परिह्रियेत; शुद्धय-शुद्धित्वलक्षणं तु विलक्षणत्वं नैव परिह्रियते । न चेतरदिपि विलक्षणत्वं परिहर्तुं शक्यत इत्याह—तथात्वं च शब्दादिति; अनवगम्यमानमेव हीदं लोके ममस्तस्य वस्तुनश्चेतनत्वं चेन्तमप्रकृतिकत्वश्रवणाच्छब्दशरणत्या केवलयोत्प्रेक्षेत; तच शब्दोनैव विरुध्यते, यतः शब्दादिपि तथात्वमवगम्यते; तथान्विमिति प्रकृतिविलक्षणत्वं कथयति; शब्द एव 'विज्ञानं चाविज्ञानं च' इति कस्यचिद्धिभागस्याचेतनतां श्रावयंश्चेतनाद्धाणो विलक्षणमचेतनं जगच्छावयति ।।

नतु चेतनत्वमिष क्रचिद्चेतनत्वाभिमतानां भूतेन्द्रियाणां श्रूयते— यथा 'मृदब्रवीत' 'आपोऽब्रुवन' इति 'तत्तेज ऐक्षत' 'ता आप ऐक्षन्त' इति चैवमाद्या भूतविषया चे-तनत्वश्रुति:; इन्द्रियविषया अपि— 'ते हेमे प्राणा अहंश्रेयसे विवदमाना ब्रह्म जग्मुः' इति, 'ते ह वाचमूचुस्त्वं न उद्गायेति' इस्रेवमाद्येन्द्रियविषयेति । अत उत्तरं पठति—

अभिमानिव्यपदेशस्तु विशेषा-नुगतिभ्याम् ॥ ५ ॥

तु-शब्द आशङ्कामपनुदति। न खलु 'मृदन्रवीत् ' इसेवं-जातीयकया श्रुत्या भूतेन्द्रियाणां चेतनत्वमाशङ्कनीयम्, यतो ऽभिमानिव्यपदेश एष: ; मृदाद्यभिमानिन्यो वागाद्यभिमा-निन्यश्च चेतनादेवता वदनसंवदनादिषु चेतनोचितेषु व्यव-हारेषु व्यपदिश्यन्ते, न भूतेन्द्रियमात्रम ; कस्मान् ? विशे-पानुगतिभ्याम्-- विशेषो हि भोक्तृणां भूतेन्द्रियाणां च चेतनाचेतनप्रविभागलक्षणः प्रागभिहितः; सर्वचेतनतायां चासौ नोपपद्येत; अपि च कौषीतिकनः प्राणसंवादे करण-मात्राशङ्काविनिवृत्तयेऽधिष्ठातृचेतनपरिग्रहाय देवताशब्देन विशिंपन्ति— 'एता ह वै देवता अहंश्रेयसे विवद्मानाः' इति, 'ता वा एता: सर्वा देवता: प्राणे नि:श्रेयसं विदित्वा ' इति च; अनुगताश्च सर्वत्राभिमानिन्यश्चेतना देवता मन्त्रा-र्थवादेतिहासपुराणादिभ्योऽवगम्यन्ते- 'अग्निर्वाग्भूत्वा मुखं प्राविशत् ' इत्येवमादिका च श्रुति: करणेष्वनुप्राहिकां देव-तामनुगतां दर्शयति ; प्राणसंवादवाक्यशेषे च-- 'ते ह प्राणाः प्रजापतिं पितरमेत्योचुः इति श्रेष्ठत्वनिर्धारणाय प्रजापातिगमनम्, तद्वचनाचैकैकोत्क्रमणेनान्वयव्यतिरेकाभ्यां प्राणश्रेष्ठयप्रतिपत्तिः, तस्मै बिलहरणम् इति चैवंजातीयको-ऽस्मदादिष्विव व्यवहारोऽनुगम्यमानोऽभिमानिव्यपदेशं द्रढ- यति; 'तत्तेज ऐक्षतं 'इत्यपि परस्या एव देवताया अधि-ष्ठाच्याः स्वविकारेष्वनुगताया इयमीक्षा व्यपदिश्यत इति द्रष्टव्यम् । तस्माद्विलक्षणमेवेदं ब्रह्मणो जगत्; विलक्षण-स्वाच न ब्रह्मप्रकृतिकमित्याक्षिप्ते, प्रतिविधत्ते—

दृश्यते तु ॥ ६ ॥

तु-शब्दः पक्षं व्यावर्तयति । यदुक्तम् विलक्षणत्वान्नेदं जगद्धक्षप्रकृतिकम् इति, नायमेकान्तः; दृश्यते हि लोके--चेतनत्वेन प्रसिद्धेभ्यः पुरुषादिभ्यो विलक्षणानां केशनखा-दीनामुत्पत्ति:, अचेतनत्वेन च प्रसिद्धेभ्यो गोमयादिभ्यो वृश्चिकादीनाम् । नन्वचेतनान्येव पुरुषादिशरीराण्यचेतनानां केशनखादीनां कारणानि, अचेतनान्येव च वृश्चिकादिशरी-राण्यचेतनानां गोमयादीनां कार्याणीति; उच्यते-एवमपि किंचिद्चेतनं चेतनस्यायतनभावमुपगच्छति किंचिन्नेत्यस्त्येव वैरुक्षण्यम् । महांश्रायं पारिणामिकः स्वभावविप्रकर्षः पुरुषादीनां केशनखादीनां च रूपादिभेदात्, तथा गोम-यादीनां वृश्चिकादीनां च। अत्यन्तसारूप्ये च प्रकृति-विकारभाव एव प्रलीयेत। अथोच्येत- अस्ति कश्चि-त्पार्थिवत्वादिस्वभाव: पुरुषादीनां केशनखादिष्वनुवर्त-मानो गोमयादीनां च वृश्चिकादिष्विति; ब्रह्मणोऽपि तर्हि सत्तालक्षणः स्वभाव आकाशादिष्वनुवर्तमानो दृश्यते । विल-क्षणत्वेन च कारणेन ब्रह्मप्रकृतिकत्वं जगतो दूषयता किमशे-षस्य ब्रह्मस्वभावस्याननुवर्तनं विलक्षणत्वमभिष्रेयते, उत यस्य कस्यचित्? अथ चैतन्यस्येति वक्तव्यम्— प्रथमे विकल्पे समस्तप्रकृतिविकारभावोच्छेदप्रसङ्गः ; न ह्यसत्यतिशये प्रकृ-तिविकारभाव इति भवति । द्वितीये चासिद्धत्वम् ; दृइयते हि सत्तालक्षणो ब्रह्मस्वभाव आकाशादिष्वनुवर्तमान इत्युक्तम्। तृतीये तु दृष्टान्ताभाव:; किं हि यचैतन्येनानन्वितं तद्-ब्रह्मप्रकृतिकं दृष्टमिति ब्रह्मकारणवादिनं प्रत्युदाद्धियेत, सम-स्तस्यास्य वस्तुजातस्य ब्रह्मप्रकृतिकत्वाभ्युपगमात् । आगम-विरोधस्तु प्रसिद्ध एव, चेतनं ब्रह्म जगतः कारणं प्रकृतिश्चे-त्यागमतात्पर्यस्य प्रसाधितत्वात् । यत्तूक्तं परिनिष्पन्नत्वाद्ध-ह्मणि प्रमाणान्तराणि संभवेयुरिति, तद्पि मनोरथमात्नम्; रूपाद्यभावाद्धि नायमर्थः प्रत्यक्षस्य गोचरः; लिङ्गाद्यभावाश्च नानुमानादीनाम् ; आगममात्रसमधिगम्य एव त्वयमर्थो ध-र्मवतः तथा च श्रतिः—' नैषा तर्केण मतिरापनेया प्रोक्ता-न्येनैव सुज्ञानाय प्रेष्ठ 'इति; 'को अद्धा वेद क इह प्रवो-चत्''इयं विसृष्टिर्यत आबभूव'इति चैते ऋचौ निजसिद्धा-नामपीश्वराणां दुर्बोधतां जगत्कारणस्य दर्शयतः ; स्मृतिरिप

भवति—'अचिन्लाः खलु ये भावा न ताँस्तर्केण योजयेत' इति. 'अञ्यक्तोऽयमचिन्त्योऽयमविकार्योऽयमुच्यते ' इति च, 'न मे विदु: सुरगणा: प्रभवं न महर्षय: । अहमादिहिं देवानां महर्षीणां च सर्वशः ' इति चैवंजातीयका । यदपि अवणव्यतिरेकेण मननं विदधच्छब्द एव तर्कमप्यादर्तव्यं दर्शयतीत्युक्तम्, नानेन भिषेण शुष्कतर्कस्यात्रात्मलाभ: सं-भवति ; श्रुत्यनुगृहीत एव हात्र तर्कोऽनुभवाङ्गत्वेनाशीयते— स्वप्नान्तबुद्धान्तयोरुभयोरितरेतरव्यभिचारादात्मनोऽनन्वाग-तत्वम् , संप्रसादे च प्रपञ्चपरित्यागेन सदात्मना संपत्तेर्निष्प्र-पश्चसदात्मकत्वम् , प्रपश्चस्य ब्रह्मप्रभवत्वात्कार्यकारणानन्य-त्वन्यायेन ब्रह्माव्यतिरेक:-- इत्येवंजातीयक:; तर्काप्रति-ष्ठानादिति च केवलस्य तर्कस्य विप्रलम्भकत्वं दर्शयिष्यति । योऽपि चेतनकारणश्रवणबलेनैव समस्तस्य जगतश्चेतनतामुत्रे-क्षेत, तस्यापि 'विज्ञानं चाविज्ञानं च' इति चेतनाचेतन-विभागश्रवणं विभावनाविभावनाभ्यां चैतन्यस्य शक्यत एव योजयितुम् । परस्यैव त्विदमपि विभागश्रवणं न युज्यते ; कथम् १ परमकारणस्य ह्यत्र समस्तजगदात्मना समवस्थानं श्राव्यते—'विज्ञानं चाविज्ञानं चाभवत् ' इति ; तत्र यथा चेतनस्याचेतनभावो नोपपद्यते विलक्ष्णत्वात्, एवमचेतन-

म्यापि चेतनभावो नोपपद्यते । प्रत्युक्तत्वात्तु विस्रक्षणत्वस्य यथा श्रुत्यैव चेतनं कारणं प्रहीतव्यं भवति ॥

अमदिति चेन्न प्रतिषेधमात्रत्वात्॥७॥

यदि चेतनं शुद्धं शब्दादिहीनं च ब्रह्म तद्विपरीतम्याचे-तनस्याशुद्धस्य शब्दादिमतश्च कार्यस्य कारणिमध्येत, अस-त्तर्हि कार्ये प्रागुत्पत्तेरिति प्रसज्येत ; अनिष्टं चैतत्सत्कार्य-वादिनस्तविति चेन-- नैष दोष:, प्रतिषेधमात्रत्वात: प्रति-षेधमात्रं हीद्म; नास्य प्रतिषेधस्य प्रतिषेध्यमस्ति; न ह्ययं प्रतिषेध: प्रागुत्पत्ते: सत्त्वं कार्यस्य प्रतिषेद्धं शक्नोति । कथम् ? यथैव हीदानीमपीदं कार्य कारणात्मना सत्, एवं प्रागुत्पत्तरपीति गम्यते; न हीदानीमपीदं कार्यं कारणा-त्मानमन्तरेण स्वतन्त्रमेवास्ति— 'सर्वे तं परादाद्योऽन्य-त्रात्मन: सर्वे वेद् ' इत्यादिश्रवणात्; कारणात्मना तु सत्त्वं कार्यस्य प्रागुत्पत्तेरविशिष्टम् । ननु शब्दादिहीनं ब्रह्म जगत: हीनं प्रागुत्पत्तेरिदानीं वा अस्ति; तेन न शक्यते वक्तुं प्रा-गुत्पत्तेरसत्कार्यमिति । विस्तरेण चैतत्कार्यकारणानन्यत्ववादे वक्ष्यामः ॥

अपीतौ तद्दत्यसङ्गाद्समञ्जसम् ॥ ८॥

अलाह— यदि स्थौल्यसावयवत्त्वाचेतनत्वपरिच्छिन्नत्वाशुद्धयादिधर्मकं कार्य ब्रह्मकारणकमभ्युपगम्येत, तदापीतौ
प्रलये प्रतिसंगृज्यमानं कार्य कारणाविभागमापद्यमानं कारणमात्मीयेन धर्मेण दूषयेदिति—अपीतौ कारणस्यापि ब्रह्मणः
कार्यस्येवाशुद्धयादिरूपताप्रसङ्गान् सर्वज्ञं ब्रह्म जगतः कारणिस्यसमश्चसमिद्मौपनिषदं दर्शनम् । अपि च समस्तस्य
विभागस्याविभागप्राप्तेः पुनक्त्पत्तौ नियमकारणाभावाद्गोक्तृभोग्यादिविभागेनोत्पत्तिनं प्राप्नोतीत्यसमश्चसम् । अपि च
भोक्तृणां परेण ब्रह्मणा अविभागं गतानां कर्मादिनिमित्तप्रलयेऽपि पुनक्त्पत्तावभ्युपगम्यमानायां मुक्तानामपि पुनक्रपत्तिप्रसङ्गादसमश्चसम् । अथेदं जगद्पीताविप विभक्तमेव
परेण ब्रह्मणाविष्ठेत, एवमप्यपीतिश्च न संभवति कारणाव्यतिरिक्तं च कार्यं न संभवतीत्यसमश्चसमेवेति ॥

अत्रोच्यते---

न तु दृष्टान्तभावात् ॥ ९ ॥

नैवास्मदीय दर्शने किंचिदसामश्वस्यमस्ति । यत्तावद-भिहितम्— कारणमपिगच्छत्कार्यं कारणमात्मीयेन धर्मेण दूषयेदिति, न तदूषणमः ; कस्मात् ? दृष्टान्तभावात् — सन्ति हि दृष्टान्ता:, यथा कारणमपिगच्छत्कार्यं कारणमात्मीयेन धर्मेण न दृषयति; तद्यथा— शराबाद्यो मृत्प्रकृतिका विकारा विभागावस्थायामुचावचमध्यमप्रभेदा: सन्त: पुन: प्रकृतिमपिगच्छन्तो न तामात्मीयेन धर्मेण संसृजन्ति ; रुचकादयश्च सुवर्णविकारा अपीतौ न पुनः सुवर्णमात्मीयेन धर्मेण संसृजन्ति; पृथिवीविकारश्चतुर्विधो भूतयामो न पृथिवीमपीतावात्मीयेन धर्मेण संसृजति; त्वत्पक्षस्य तु न कश्चिदृष्टान्तोऽस्ति; अपीतिरेव हि न संभवेत्, यदि कारणे कार्य स्वधर्मेणैवावतिष्ठेत; अनन्यत्वेऽपि कार्यकार-णयो:, कार्यस्य कारणात्मत्वम , न तु कारणस्य कार्यात्मत्वम् --- 'आरम्भणशब्दादिभ्यः' इत्यत्र वक्ष्यामः । अत्यरुपं चेद-मुच्यते - कार्यमपीतावात्मीयेन धर्मेण कारणं संसृजेदिति ; स्थिताविप हि समानोऽयं प्रसङ्गः, कार्यकारणयोरनन्यत्वा-भ्युपगमात्; 'इदं सर्वे यदयमात्मा' 'आत्मैवेदं सर्वम्' 'ब्रह्मैवेदममृतं पुरस्तात्' 'सर्वे खल्विदं ब्रह्म' इत्येवमा-द्याभिर्हि श्रुतिभिरविशेषेण त्रिष्विप कालेषु कार्यस्य कार-णाद्नन्यत्वं श्राव्यते ; तत्र यः परिहारः कार्यस्य तद्धर्माणां चाविद्याध्यारोपितत्वान्न तै: कारणं संसुज्यत इति, अपीता-

300

विष स समान: । अस्ति चायमपरो दृष्टान्त:- यथा स्वयं प्रसारितया मायया मायावी त्रिष्वपि कालेषु न संस्पृ-इयते— अवस्तुत्वान् , एवं परमात्मापि संसारमायया न संस्पृद्यत इति; यथा च स्वप्नहगेक: स्वप्नदर्शनमायया न संस्पृद्यते, प्रबोधसंप्रसादयोरनन्वागतत्वात्, एवमवस्था-त्रयसाक्ष्येकोऽव्यभिचार्यवस्थालयेण व्यभिचारिणा न संस्पृ-इयते ; मायामात्रं ह्येतत् , यत्परमात्मनोऽवस्थात्रयात्मनावभा-सनम् , रज्ज्वा इव सर्पादिभावेनेति ; अत्रोक्तं वेदान्तार्थसंप्रदा-यविद्भिराचार्यै:- 'अनादिमायया सुप्तो यदा जीवः प्रबुध्यते। अजमनिद्रमस्वप्नमद्वैतं बुध्यते तदा ' इति ; तत्र यदुक्तमपी-तौ कारणस्यापि कार्यस्येव स्थौल्यादिदोषप्रसङ्ग इति, एतद्-युक्तम । यत्पुनरेतदुक्तम् — समस्तस्य विभागस्याविभागप्राप्तेः पुनर्विभागेनोत्पत्तौ नियमकारणं नोपपद्यत इति, अयमप्य-दोष:, दृष्टान्तभावादेव--यथा हि सुषुप्तिसमाध्यादाविप सत्यां स्वाभाविक्यामविभागप्राप्तौ मिथ्याज्ञानस्यानपोदितत्वातपूर्व-वत्पुन: प्रबोधे विभागो भवति, एविमहापि भविष्यति ; श्रु-तिश्चात्र भवति-- 'इमाः सर्वाः प्रजाः सति संपद्य न विदुः सति संपद्यामह इति, त इह व्याघो वा सिंहो वा वृको वा बराहो वा कीटो वा पतङ्गो वा दंशो वा मशको वा यदा-

द्भवन्ति तदा भवन्ति ' इति; यथा ह्यविभागेऽपि परमात्मिनि मिथ्याज्ञानप्रतिबद्धो विभागव्यवहारः स्वप्नवद्व्याहतः स्थि-तौ ह्रयते, एवमपीताविप मिथ्याज्ञानप्रतिबद्धैव विभागश-क्तिरनुमास्यते । एतेन मुक्तानां पुनरुत्पत्तिप्रसङ्गः प्रत्युक्तः, सम्यग्ज्ञानेन मिथ्याज्ञानस्यापोदितत्वात् । यः पुनर्यमन्ते-ऽपरो विकल्प उत्प्रेक्षितः—अथेदं जगद्पीताविप विभक्तमेव परेण ब्रह्मणावितिष्ठेतेति, सोऽप्यनभ्युपगमादेव प्रतिषिद्धः । तस्मात्समञ्जसमिदमौपनिषदं दर्शनम् ॥

स्वपक्षदोषाच ॥ १० ॥

स्वपक्षे चैते प्रतिवादिनः साधारणा दोषाः प्रादुःष्युः; कथिमत्युच्यते——यत्तावदिभिहितम्, विलक्षणत्वान्नेदं जगद्धह्यप्रकृतिकिमिति, प्रधानप्रकृतिकतायामि समानमेतत्, शव्दादिहीनात्प्रधानाच्छव्दादिमतो जगत उत्पत्त्यभ्युपगमात्; अत एव च विलक्षणकार्योत्पत्त्यभ्युपगमात्समानः प्रागुत्पत्तेरसत्कार्यवादप्रसङ्गः; तथापीतौ कार्यस्य कारणाविभागाभ्युपगमात्तद्वत्प्रसङ्गोऽपि समानः; तथा मृदितसर्वविशेषेषु विकारेष्वपीतावविभागात्मतां गतेषु, इदमस्य पुरुषस्योपादानमिदमस्येति प्राक्पलयात्प्रतिपुरुषं ये नियता भेदाः, न ते
तथैव पुनरुत्पत्तौ नियन्तुं शक्यन्ते, कारणाभावात्; विनैव च

कारणेन नियमेऽभ्युपगम्यमाने कारणाभावसाम्यान्मुक्ताना-मिष पुनर्बन्धप्रसङ्गः; अथ केचिद्भेदा अपीतावविभागमाप-द्यन्ते केचिन्नेति चेत्—ये नापद्यन्ते, तेषां प्रधानकार्यत्वं न प्राप्नोति— इत्येवमेते दोषाः साधारणत्वान्नान्यतरस्मिन्पश्चे चोद्यितव्या भवन्तीति—अदोषतामेवैषां द्रढयति—अव-इयाश्रयितव्यत्वात् ॥

तर्काप्रतिष्ठानाद्प्यन्यथानुमेयमिति चेदेवमप्यविमोक्षप्रसङ्गः ॥ ११ ॥

इतश्च नागमगम्येऽर्थे केवलेन तर्केण प्रत्यवस्थातव्यम्;
यस्मान्निरागमाः पुरुषोत्प्रेक्षामात्रनिबन्धनास्तर्का अप्रतिष्ठिता
भवन्ति, उत्प्रेक्षाया निरङ्कुशत्वात्; तथा हि— कैश्चिद्भियुक्तैर्यत्नेनोत्प्रेक्षितास्तर्का अभियुक्ततरैरन्येराभास्यमाना दृश्यनते; तैरप्युत्प्रेक्षिताः सन्तस्ततोऽन्येराभास्यन्त इति न प्रतिष्ठितत्वं तर्काणां शक्यमाश्रयितुम्, पुरुषमतिवैरूप्यात् । अथ
कस्यचित्प्रसिद्धमाहात्म्यस्य कपिलस्य अन्यस्य वा संमतस्तर्कः प्रतिष्ठित इत्याश्रीयेत— एवमप्यप्रतिष्ठितत्वमेव, प्रसिद्धमाहात्म्याभिमतानामपि तीर्थकराणां कपिलकणभुक्प्रभृतीनां परस्परविप्रतिपत्तिदर्शनात् । अथोच्येत—अन्यथा
वयमनुमास्यामहे, यथा नाप्रतिष्ठादोषो भविष्यति; न हि

प्रतिष्ठितस्तर्क एव नास्तीति शक्यते वक्तुम्; एतद्पि हि तर्काणामप्रतिष्ठितत्वं तर्केणैव प्रतिष्ठाप्यते, केषांचित्तर्काणा-मप्रतिष्टितत्वदर्शनेनान्येषामपि तज्जातीयकानां तर्काणामप्रति-ष्ठितत्वकरुपनात् ; सर्वतर्काप्रतिष्ठायां च लोकव्यवहारोच्छेद्-प्रसङ्ग: ; अतीतवर्तमानाध्वसाम्येन ह्यनागतेऽप्यध्वनि सुख-दु:खप्राप्तिपरिहाराय प्रवर्तमानो लोको ट्रयते ; श्रुत्यर्थवि-प्रतिपत्तौ चार्थाभासनिराकरणेन सम्यगर्थनिर्धारणं तर्केणैव वाक्यवृत्तिनिरूपणरूपेण क्रियते ; मनुरपि चैवमेव मन्यते— ' प्रत्यक्षमनुमानं च शास्त्रं च विविधागमम् । त्रयं सुविदितं कार्यं धर्मशुद्धिमभी सता 'इति । 'आर्ष धर्मोपदेशं च वेद-शास्त्राविरोधिना । यस्तर्केणानुसंधत्ते स धर्म वेद नेतर: ' इति च ब्रुवन्; अयमेव च तर्कस्यालंकार:--यदप्रतिष्ठितत्वं नाम; एवं हि सावद्यतर्कपरित्यागेन निरवद्यस्तर्कः प्रति-पत्तव्यो भवति ; न हि पूर्वजो मूढ आसीदित्यात्मनापि मूढेन भवितव्यमिति किंचिद्स्ति प्रमाणम् ; तम्मान्न तर्का-प्रतिष्ठानं दोष इति चेत्--एवमप्यविमोक्षप्रसङ्गः; यद्यपि कचिद्धिषये तर्कस्य प्रतिष्ठितत्वमुपल्रक्ष्यते, तथापि प्रकृते तावद्विषये प्रसज्यत एवाप्रतिष्ठितत्वद्रोषाद्रनिर्मोक्षस्तर्कस्य ; न हीद्मतिगम्भीरं भावयाथात्म्यं मुक्तिनिबन्धनमागममन्त-

पा. १-

रेणोत्त्रेक्षितुमपि शक्यम् ; रूपाद्यभावाद्धि नायमर्थः प्रत्यक्षस्य गोचर:, लिङ्गाद्यभावाच नानुमानादीनामिति चावोचाम। अपि च सम्यग्ज्ञानान्मोक्ष इति सर्वेषां मोक्षवादिनामभ्युप-गम:; तच सम्यग्ज्ञानमेकरूपम, वस्तुतन्त्रत्वात्; एकरूपेण ह्यवस्थितो योऽर्थः स परमार्थः ; लोके तद्विषयं ज्ञानं सम्य-ग्ज्ञानमित्युच्यते — यथाप्तिरुष्ण इति ; तत्रेवं सति सम्य-ग्ज्ञाने पुरुषाणां विप्रतिपत्तिरनुपपन्ना; तर्कज्ञानानां त्वन्यो-न्यविरोधात्प्रसिद्धा विप्रतिपत्ति:: यद्धि केनचित्तार्किकेणे-दमेव सम्यग्ज्ञानमिति प्रतिष्ठापितम् , तदपरेण व्युत्थाप्यते ; तेनापि प्रतिष्ठापितं ततोऽपरेण व्युत्थाप्यत इति च प्रसिद्धं लोके; कथमेकरूपानवस्थितविषयं तर्कप्रभवं सम्याज्ञानं भवेत्; न च प्रधानवादी तर्कविदामुत्तम इति सर्वैस्तार्किकै: परिगृहीत:, येन तदीयं मतं सम्यग्ज्ञानमिति प्रतिपद्येमिह ; न च शक्यन्तेऽतीतानागतवर्तमानास्तार्किका एकस्मिन्देशे काले च समाहर्तुम्, येन तन्मतिरेकरूपैकार्थविषया सम्यङ्ग-तिरिति स्यात्; वेदस्य तु निस्यत्वे विज्ञानोत्पत्तिहेतुत्वे च सति व्यवस्थितार्थविषयत्वोपपत्तेः, तज्जनितस्य ज्ञानस्य सम्य-क्त्वमतीतानागतवर्तमानै: सर्वैरिप तार्किकैरपह्नोतुमशक्यमः अतः सिद्धमस्यैवौपनिषदस्य ज्ञानस्य सम्यग्ज्ञानत्वम् ; अतो-

ऽन्यत्र सम्यग्ज्ञानत्वानुपपत्ते: संसाराविमोक्ष एव प्रसज्येत । अत आगमवशेन आगमानुसारितर्कवशेन च चेतनं ब्रह्म जगत: कारणं प्रकृतिश्चेति स्थितम् ।।

एतेन शिष्टापरिग्रहा अपि व्याख्याताः॥ १२॥

वैदिकस्य दर्शनस्य प्रत्यासन्नत्वादुक्तरतर्कवलोपेतत्वादे-दानुसारिभिश्च कैश्चिच्छिष्टैः केनचिदंशेन परिगृहीतत्वात्प्र-४. शिष्ठापरिग्रहा- धानकारणवादं तावद्यपाश्रित्य यस्तर्कनि-धिकरणम् । मित्त आक्षेपो वेदान्तवाक्येषुद्भावितः, स परिहृतः; इदानीमण्वादिवाद्व्यपाश्रयेणापि कैश्चिन्मन्दमति-भिवेदान्तवाक्येषु पुनस्तर्कनिमित्त आक्षेप आशङ्कयत इत्यतः प्रधानमञ्जनिवर्हणन्यायेनातिदिशति—परिगृह्यन्त इति परिप्र-हाः; न परिग्रहाः अपरिग्रहाः; शिष्टानामपरिग्रहाः शिष्टापरि-प्रहाः; एतेन प्रकृतेन प्रधानकारणवादिनराकरणकारणेन; शि-ष्टेमेनुव्यासप्रभृतिभिः केनचिद्ध्यंशेनापरिगृहीता येऽण्वादि-कारणवादाः, तेऽपि प्रतिषिद्धत्या व्याख्याता निराकृता दृष्ट-व्याः; तुल्यत्वान्निराकरणकारणस्य नात्र पुनराशिङ्कतव्यं किं-चिद्स्ति; तुल्यमत्रापि परमगम्भीरम्य जगत्कारणस्य तर्कान-वगाह्यत्वम् , तर्कस्य चाप्रतिष्ठितत्त्वम् , अन्यथानुमानेऽप्यवि- मोक्षः, आगमविरोधश्च-- इत्येवंजातीयकं निराकरणकार-णम् ॥

भोक्त्रापत्तेरविभागश्चेत्स्या-स्रोकवत् ॥ १३ ॥

अन्यथा पुनर्बह्मकारणवाद्स्तर्कबलेनैवाक्षिप्यते । यद्यपि श्रुति: प्रमाणं खविषये भवति, तथापि प्रमाणान्तरेण विषया-५. भोक्त्रापत्य- पहारेऽन्यपरा भवितुमर्हति, यथा मन्त्रा-धिकरणम् । र्थवादौ ; तर्कोऽपि स्वविषयादन्यत्राप्रति-ष्ठित: स्यात् , यथा धर्माधर्मयोः; किमतः, यद्येवम् ? अत इदमयुक्तम्, यत्प्रमाणान्तरप्रसिद्धार्थवाधनं श्रुते:; कथं पुन: प्रमाणान्तरप्रसिद्धोऽर्थः श्रुत्या बाध्यत इति, अत्रोच्च्यते— प्रसिद्धो ह्ययं भोक्तुभोग्यविभागो लोके— भोक्ता चेतनः शारीर:, भोग्या: शब्दाद्यो विषया इति; यथा भोक्ता देवदत्तः, भोग्य ओदन इति; तस्य च विभागस्याभावः प्रसज्येत, यदि भोक्ता भोग्यभावमापद्येत भोग्यं वा भोक्तृ-भावमापद्येत ; तयोश्चेतरेतरभावापत्तिः परमकारणाद्वह्यणो-**ऽनन्य**त्वात्प्रसज्येत ; न चास्य प्रसिद्धस्य विभागस्य बाधनं युक्तम्; यथा त्वद्यत्वे भोक्तृभोग्ययोर्विभागो दृष्टः, तथा-तीतानागतयोराँपे कल्पयितव्य:; तस्मात्प्रसिद्धस्यास्य भो- क्तुभोग्यविभागस्याभावप्रसङ्गाद्युक्तमिदं ब्रह्मकारणतावधा-रणमिति चेत्कश्चिचोद्येत्, तं प्रति ब्रूयात्— स्याछो-कवदिति । उपपद्यत एवायमस्मत्पक्षेऽपि विभागः, एवं लोके दृष्टत्वात् । तथा हि — समुद्रादुद्कात्मनोऽनन्यत्वेऽपि तद्विकाराणां फेनवीचीतरङ्गबुद्धुदादीनामितरेतरविभाग इत-रेतरासंश्लेषादिलक्षणश्च व्यवहार उपलभ्यते ; न च समुद्रा-दुदकात्मनोऽनन्यत्वेऽपि तद्विकाराणां फेनतरङ्गादीनामितरे-तरभावापत्तिर्भवति ; न च तेषामितरेतरभावानापत्तावपि समुद्रात्मनोऽन्यत्वं भवति ; एविमहापि--न भोक्तृभोग्य-योरितरेतरभावापत्तिः, न च परस्माद्वह्यणोऽन्यत्वं भविष्य-ति । यद्यपि भोक्ता न ब्रह्मणो विकारः 'तत्सृष्ट्वा तदेवातु-प्राविशत् ' इति स्रष्टुरेवाविकृतस्य कार्यानुप्रवेशेन भोकृत्व-श्रवणात् , तथापि कार्यमनुप्रविष्टस्यास्त्युपाधिनिमित्तो वि-भाग आकाशस्येव घटाद्युपाधिनिमित्तः—इत्यतः, परमका-रणाद्रह्मणोऽनन्यत्वेऽप्युपपद्यते भोक्तृभोग्यलक्षणो विभागः समुद्रतरङ्गादिन्यायेनेत्युक्तम् ॥

तद्नन्यत्वमारम्भणशब्दाद्भ्यः॥ १४॥

अभ्युपगम्य चेमं व्यावहारिकं भोक्तृभोग्यलक्षणं विभा-गम् 'स्याङ्गोकवन्' इति परिहारोऽभिहितः ; न त्वयं विभागः

परमार्थतोऽस्ति, यस्मात्तयोः कार्यकारणयोरनन्यत्वमवग-म्यते। कार्यमाकाशादिकं बहुप्रपञ्चं जगत्; ६. आरम्भणा-धिकरणम् । कारणं परं ब्रह्म; तस्मात्कारणात्परमार्थ-तोऽनन्यत्वं व्यतिरेकेणाभावः कार्यस्यावगम्यते ; कुतः ? आर-म्भणशब्दादिभ्यः । आरम्भणशब्दस्तावदेकविज्ञानेन सर्ववि-ज्ञानं प्रतिज्ञाय दृष्टान्तापेक्षायामुच्यते— 'यथा सोम्यैकेन मृत्पिण्डेन सर्वं मृन्मयं विज्ञात ए स्याद्वाचारम्भणं विकारो नामधेयं मृत्तिकेत्येव सत्यम् ' इति ; एतदुक्तं भवति--एकेन मृत्पिण्डेन परमार्थतो मृदात्मना विज्ञातेन सर्वे मृन्मयं घट-शरावोद्भनादिकं मृदात्मकत्वाविशेषाद्विज्ञातं भवेतु; यतो वाचारम्भणं विकारो नामधेयम्—वाचैव केवळमस्तीत्यारभ्य-ते--विकारः घटः शराव उद्भ्वनं चेति ; न तु वस्तुवृत्तेन विकारो नाम कश्चिद्स्ति; नामधेयमात्रं ह्येतद्नृतम्; मृत्ति-केत्येव सत्यम्— इति एष ब्रह्मणो दृष्टान्त आम्नात: : तत्र श्रुताद्वाचारमभणशब्दादाष्ट्रीन्तिकेऽपि ब्रह्मव्यतिरेकेण कार्य-जातस्याभाव इति गम्यते । पुनश्च तेजोबन्नानां ब्रह्मकार्यता-मुक्त्वा तेजोबन्नकार्याणां तेजोबन्नव्यतिरेकेणाभावं व्रवीति-'अपागादग्नेराग्नित्वं वाचारम्भणं विकारो नामधेयं त्रीणि रूपाणीत्येव सत्यम् ' इत्यादिना । आरम्भणशब्दादिभ्य इत्या- दिशब्दात् 'ऐतदात्म्यिमदं सर्व तत्सत्यं स आत्मा तत्त्व-मिसि' 'इदं सर्व यद्यमात्मा' 'ब्रह्मैवेदं सर्वम्' 'आत्मैवेदं सर्वम्' 'नेह नानास्ति किंचन 'इस्येवमाद्यप्यात्मैकत्वप्रतिपाद-नपरं वचनजातमुदाहर्तव्यम्; न चान्यथा एकविज्ञानेन सर्व-विज्ञानं संपद्यते। तस्माद्यथा घटकरकाद्याकाशानां महाकाशा-दनन्यत्वम्, यथा च मृगतृष्णिकोदकादीनामृषरादिभ्योऽन-न्यत्वम्, दृष्टनष्टस्वरूपत्वात् स्वरूपेण त्वनुपाख्यत्वात्; एव-मस्य भोग्यभोक्त्रादिप्रपञ्चजातस्य ब्रह्मव्यतिरेकेणाभाव इति दृष्टव्यम् ॥

नन्वनेकात्मकं ब्रह्म; यथा वृक्षोऽनेकशाखः, एवमनेक-शक्तिप्रवृत्तियुक्तं ब्रह्म; अत एकत्वं नानात्वं चोभयमिष सत्यमेव— यथा वृक्ष इत्येकत्वं शाखा इति च नानात्वम; यथा च समुद्रात्मनेकत्वं फेनतरङ्गाद्यात्मना नानात्वम्; यथा च मृदात्मनेकत्वं घटशरावाद्यात्मना नानात्वम्; तत्रै-कत्वांशेन ज्ञानान्मोक्षव्यवहारः सेत्स्यति; नानात्वांशेन तु कर्मकाण्डाश्रयौ लौकिकवैदिकव्यवहारौ सेत्स्यत इति; एवं च मृदादिदृष्टान्ता अनुरूपा भविष्यन्तीति । नैवं स्यात्— 'मृत्तिकेत्येव सत्यम्' इति प्रकृतिमात्रस्य दृष्टान्ते सत्यत्वाव-धारणात, वाचारम्भणशब्देन च विकारजातस्यानृतत्वाभिधा- नात्, दाष्ट्रीन्तिकेऽपि ' ऐतदात्म्यमिदं सर्वे तत्सत्यम् ' इति च परमकारणस्यैवैकस्य सत्यत्वावधारणात् , 'स आसा तत्त्वमसि श्वेतकेतो 'इति च शारीरस्य ब्रह्मभावोपदेशान्; स्वयं प्रसिद्धं ह्येतच्छारीरस्य ब्रह्मात्मत्वमुपदिइयते, न यत्नान्तरप्रसाध्यमः; अतुश्चेदं शास्त्रीयं ब्रह्मात्मत्वमभ्युपगम्यमानं स्वाभाविकस्य शारीरात्मत्वस्य बाधकं संपद्यते, रज्ज्वादिबुद्धय इव सर्पादि-बुद्धीनाम्; बाधिते च शारीरात्मत्वे तदाश्रयः समस्तः स्वा-भाविको व्यवहारो बाधितो भवति, यत्प्रसिद्धये नानात्वांशो ऽपरो ब्रह्मणः करूप्येत ; दर्शयति च-- 'यत्र त्वस्य सर्वमात्मै-वाभूत्तत्केन कं पर्यत् ' इत्यादिना ब्रह्मात्मत्वद्रिंगं प्रति सम-स्तस्य क्रियाकारकफललक्ष्मणस्य व्यवहारस्याभावमः ; न चायं व्यवहाराभावोऽवस्थाविशेषनिवद्धोऽभिधीयते इति युक्तं व-क्तुम्, 'तत्त्वमसि 'इति ब्रह्मात्मभावस्यानवस्थाविशेषनि-बन्धनत्वात्; तस्करदृष्टान्तेन चानृताभिसंधस्य सत्याभिसंधस्य च मोक्षं दर्शयन् एकत्वमेवैकं र्थिकं दर्शयति, मिथ्याज्ञानविजृम्भितं च नानात्वम् ; उभयसत्यतायां हि कथं व्यवहारगोचरोऽपि जन्तुरनृ-ताभिसंघ इत्युच्यते ? 'मृत्योः स मृत्युमाप्रोति य इह नानेव परयति ' इति च भेददृष्टिमपवद्त्रेतदेव दर्शयति;

न चास्मिन्दर्शने ज्ञानान्मोक्ष इत्युपपद्यते, सम्यग्ज्ञाना-पनोद्यस्य कस्यचिन्मिश्याज्ञानस्य संसारकारणत्वेनानभ्युप-गमातः उभयसत्यतायां हि कथमेकत्वज्ञानेन नानात्व-ज्ञानमपनुद्यत इत्युच्यते । नन्वेकत्वैकान्ताभ्युपगमे नानात्वा-भावात्प्रत्यक्षादीनि लौकिकानि प्रमाणानि व्याहन्येरन, निर्विषयत्वात्, स्थाण्वादिष्विव पुरुषादिज्ञानानि ; तथा वि-धिप्रतिषेधशास्त्रमपि भेदापेक्षत्वात्तद्भावे व्याहन्येत; मो-क्षशास्त्रस्यापि शिष्यशासित्रादि भेदापेक्षत्वात्तदभावे व्या-घात: स्यात्; कथं चानृतेन मोक्षशास्त्रेण प्रतिपादितस्यात्मै-कत्वस्य सत्यत्वमुपपद्येतेति । अत्रोच्यते— नैष दोष:, सर्वव्यवहाराणामेव प्राग्बह्यात्मताविज्ञानात्सत्यत्वोपपत्ते: स्व-प्रव्यवहारस्येव प्राग्बोधान् ; यावद्धि न सत्यात्मैकत्वप्रतिप-त्तिस्तावत्त्रमाणप्रमेयफललक्ष्णेषु विकारेष्वनृतत्वबुद्धिर्न कस्य-चिदुत्पद्यते ; विकारानेव तु 'अहम्' 'मम' इत्यविद्यया आ-त्मात्मीयेन भावेन सर्वो जन्तुः प्रतिपद्यते स्वाभाविकीं ब्रह्मा-त्मतां हित्वा ; तस्मात्त्राग्ब्रह्मात्मतात्रबोधादुपपन्न: सर्वो लौकिको वैदिकश्च व्यवहार:--यथा सुप्तस्य प्राकृतस्य जनस्य स्वप्ने उच्चावचान्भावान्परयतो निश्चितमेव प्रत्यक्षाभिमतं विज्ञानं भवति प्राक्प्रबोधान् , न च प्रत्यक्षाभासाभिप्रायस्त-

त्काले भवति, तद्वत् । कथं त्वसत्येन वेदान्तवाक्येन सत्यस्य ब्रह्मात्मत्वस्य प्रतिपत्तिरूपपद्येत? न हि रज्जुसर्पेण दृष्टो म्रियते ; नापि मृगतृष्णिकाम्भसा पानावगाहनादिप्रयोजनं कियत इति । नैष दोषः, शङ्काविषादिनिमित्तमरणादिका-र्योपलब्धे:, स्वप्नदर्शनावस्थस्य च सर्पदंशनोदकस्नानादिका-र्यदर्शनात् ; तत्कार्यमप्यनृतमेवेति चेद्रूयात् , तत्र ब्रूम:---यद्यपि स्वप्नदुर्शनावस्थस्य सर्पद्ंशनोदकस्नानादिकार्यमनृ-तम् , तथापि तद्वगतिः सत्यमेव फल्णम् , प्रतिबुद्धस्याप्य-बाध्यमानत्वात्; न हि स्वप्नादुत्थितः स्वप्नदृष्टं सर्पद्ंशनो-दुकस्नानादिकार्यं मिध्येति मन्यमानस्तद्वगतिमपि मिध्येति मन्यते कश्चित् । एतेन स्वप्नदृशोऽवगत्यवाधनेन देहमात्रात्म-वादो दूषितो वेदितव्यः। तथा च श्रुतिः — 'यदा कर्मसु काम्येषु स्त्रियं स्वप्नेषु पश्यति । समृद्धिं तत्र जानीयात्तिसन-न्स्वप्रनिद्र्शने 'इत्यसत्येन स्वप्नद्र्शनेन सत्यायाः फलसमृद्धेः प्राप्तिं दर्शयति, तथा प्रत्यक्षदर्शनेषु केषुचिद्रिष्टेषु जातेषु 'न चिरमिव जीविष्यतीति विद्यात् ' इत्युक्त्वा 'अथ यः स्वप्ने पुरुषं कृष्णं कृष्णदन्तं पद्यति स एनं हन्ति' इत्या-दिना तेनासत्येनैव स्वप्नदुर्शनेन सत्यमरणं सुच्यत इति द्र्शयति ; प्रसिद्धं चेदं लोकेऽन्वयव्यतिरेककुशलानामी-

दृशेन स्वप्नदृशेनेन साध्वागमः सूच्यते, ईदृशेनासाध्वागम इति ; तथा अकारादिसत्याक्षरप्रतिपत्तिर्दृष्टा रेखानृताक्षरप्र-तिपत्ते:। अपि चान्त्यमिदं प्रमाणमात्मैकत्वस्य प्रतिपाद-कम्-- नात:परं किंचिदाकाङ्क्यमस्ति; यथा हि लोके यजेतेत्युक्ते, किम् ? केन ? कथम् ? इत्याकाङ्क्यते ; नैवं 'तत्त्वमसि ' 'अहं ब्रह्मास्मि ' इत्युक्ते, किंचिदन्यदा-काङ्क्ष्यमस्ति— सर्वात्मैकत्वविषयत्वादवगते:; सति ह्यन्य-स्मिन्नविशष्यमाणेऽर्थे आकाङ्का स्यात्; न त्वात्मैकत्वव्य-तिरेकेणावशिष्यमाणोऽन्योऽर्थोऽस्ति, य आकाङ्क्येत । न चेयमवगतिर्नोत्पद्यत इति शक्यं वक्तुम्, 'तद्धास्य विजज्ञौ' इत्यादिश्रुतिभ्यः, अवगतिसाधनानां च श्रवणादीनां वेदा-नुवचनादीनां च विधीयमानत्वात् । न चेयमवगतिरनार्थेका भ्रान्तिर्वेति शक्यं वक्तुम् ; अविद्यानिवृत्तिफलदर्शनात् , बाध-कज्ञानान्तराभावाच । प्राक्चात्मैकत्वावगतेरव्याहत: सर्वः सत्यानृतव्यवहारो छौकिको वैदिकश्चेत्यवोचाम । तस्माद-न्त्येन प्रमाणेन प्रतिपादिते आत्मैकत्वे समस्तस्य प्राचीनस्य भेद्व्यवहारस्य बाधितत्वात् न अनेकात्मकब्रह्मकरूपनावकाज्ञो-ऽस्ति । ननु मृदादिदृष्टान्तप्रणयनात्परिणामवद्भुद्ध शास्त्रस्था-भिमतमिति गम्यते; परिणामिनो हि मृदाद्योऽर्था लोके

समिधिगता इति । नेत्युच्यते — 'स वा एष महानज आ-त्माजरां इमरो इम्तो इस्ता वस्ता ' 'स एष नेति नेत्यात्मा,' ' अस्थूलमन्णु ' इत्याद्याभ्यः सर्वविक्रियाप्रतिषेधश्रुतिभ्यः ब्रह्मण: कूटस्थत्वावगमान् ; न ह्येकस्य ब्रह्मण: परिणामधर्मत्वं तद्रहितत्वं च शक्यं प्रतिपत्तुम्; स्थितिगतिवत्स्यादिति चेत्, न; कूटस्थस्येति विशेषणात्; न हि कूटस्थस्य ब्रह्मण: स्थि-तिगतिवद्नेकधर्माश्रयत्वं संभवति ; कूटम्थं च नित्यं ब्रह्म सर्वविक्रियाप्रतिपेधादित्यवोचाम ; न च, यथा ब्रह्मण आत्मैक-त्वदर्शनं मोक्षसाधनम्, एवं जगदाकारपरिणामित्वदर्शन-मपि स्वतन्त्रमेव कस्मैचित्फलायाभिष्रेयते, प्रमाणाभावानः कूटस्थब्रह्मात्मैकत्वविज्ञानादेव हि फलं दर्शयति शास्त्रम— 'स एष नेति नेत्यात्मा ' इत्युपक्रम्य 'अभयं वै जनक प्रा-प्तोऽिस ' इत्येवंजातीयकम् । तत्रैतित्सद्धं भवति-- ब्रह्मप्रक-रणे सर्वधर्मविशेषरहितब्रह्मदर्शनादेव फलसिद्धौ सलाम् , यत्त-त्राफलं श्रूयते ब्रह्मणो जगदाकारपरिणामित्वादि, तद्वह्मदर्श-नोपायत्वेनैव विनियुज्यते, फलवत्संनिधावफलं तद्ङ्गमिति-वन् ; न तु स्वतन्त्रं फलाय करुप्यत इति । न हि परिणामव-च्वविज्ञानात्परिणामवत्त्वमात्मनः फलं स्यादिति वक्तुं युक्तम् , कूटस्थनिस्यत्वान्मोक्षस्य। ननु कूटस्थन्नह्यात्मवादिन एकत्वैका-

न्त्यात् ईशित्रीशितव्याभावे ईश्वरकारणप्रतिज्ञाविरोध इति चेत् , न ; अविद्यात्मकनामरूपबीजन्याकरणापेक्षत्वात्सर्वज्ञ-त्वस्य । 'तस्माद्वा एतस्मादात्मन आकाशः संभूतः' इत्या-दिवाक्येभ्यः नित्यग्रुद्धबुद्धमुक्तस्वरूपात्सर्वज्ञात्सर्वशक्तेरीश्वरा-ज्जगज्जनिस्थितिप्रलया:, नाचेतनात्प्रधानादन्यस्माद्वा-- इत्ये-षोऽर्थ: प्रतिज्ञात:--- जन्माचस्य यत: 'इति; सा प्रतिज्ञा तदवस्थैव, न तद्विरुद्धोऽर्थ: पुनिरहोच्यते । कथं नोच्यते, अत्यन्तमात्मन एकत्वमद्वितीयत्वं च बुवता ? शृणु यथा नो-च्यते— सर्वज्ञस्येश्वरस्यात्मभूते इवाविद्याकित्पते नामरूपे तत्त्वान्यत्वाभ्यामनिर्वचनीये संसारप्रपञ्चबीजभूते सर्वेज्ञस्ये-श्वरस्य मायाशक्तिः प्रकृतिरिति च श्रुतिस्मृत्योरभिळप्येते; ताभ्यामन्यः सर्वज्ञ ईश्वरः, 'आकाशो वै नाम नाम-रूपयोर्निर्वहिता ते यदन्तरा तद्भद्धा ' इति श्रुते:, 'नामरूपे ब्याकरवाणि ' 'सर्वाणि रूपाणि विचित्य <mark>धीरो नामानि</mark> कृत्वाभिवद्न्यदास्ते ' 'एकं बीजं बहुधा यः करोति' इत्यादिश्रुतिभ्यश्च; एवमविद्याकृतनामरूपोपाध्यनुरोधीश्वरो भवति, व्योमेव घटकरकाद्युपाध्यनुरोधि ; स च स्वात्मभूता-नेव घटाकाशस्थानीयानविद्याप्रत्युपस्थापितनामरूपकृतकार्य-करणसंघातानुरोधिनो जीवाख्यान्विज्ञानात्मनः प्रतीष्टे व्यन

वहारविषये: तदेवमविद्यात्मकोपाधिपरिच्छेदापेक्षमेवेश्वरस्थे-श्वरत्वं सर्वज्ञत्वं सर्वज्ञक्तित्वं च, न परमार्थतो विद्यया अपा-स्तसर्वोपाधिस्वरूपे आत्मनि ईशित्रीशितव्यसर्वज्ञत्वादिव्यव-हार उपपद्यते ; तथा चोक्तम-- चत्र नान्यत्परयति नान्यच्छ्-णोति नान्यद्विजानाति स भूमा 'इति; 'यत्र त्वस्य सर्वमात्मै-वाभूत्तत्केन कं पदयेत् ' इत्यादिना च ; एवं परमार्थावस्थायां सर्वव्यवहाराभावं वद्नित वेदान्ताः सर्वे ; तथेश्वरगीतास्व-पि- 'न कर्तृत्वं न कर्माणि छोकस्य सृजति प्रमु: । न कर्मफल्रसंयोगं स्वभावस्तु प्रवर्तते ' 'नाद्त्ते कस्यचित्पा-पं न चैव सुकृतं विभुः । अज्ञानेनावृतं ज्ञानं तेन मुह्यन्ति जन्तवः ' इति परमार्थावस्थायामीशित्रीशितव्यादिव्यवहा-राभावः प्रदर्श्यते ; व्यवहारावस्थायां तूक्तः श्रुतावपीश्वरा-दिव्यवहार:--- 'एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसंभेदाय ' इति ; तथा चेश्वरगी-तास्विप-- 'ईश्वरः सर्वभूतानां हृद्देशेऽर्जुन तिष्ठति । भ्रा-मयन्सर्वभूतानि यन्त्रारूढानि . मायया 'इति ; सूत्रकारो-ऽपि परमार्थाभिप्रायेण 'तदनन्यत्वम्' इत्याहः व्यवहारा-भिप्रायेण तु 'स्याङोकवत्' इति महासमुद्रादिस्थानीयतां ब्रह्म-णः कथयति, अप्रत्याख्यायैव कार्यप्रपञ्चं परिणामप्रक्रियां चा-

श्रयति -- सगुणेषूपासनेषूपयोक्ष्यत इति ॥

भावे चोपलब्धेः ॥ १५॥

इतश्च कारणादनन्यत्वं कार्यस्य, यत्कारणं भाव एव का-रणस्य कार्यमुपलभ्यते, नाभावे ; तद्यथा—सत्यां मृद् घट उपलभ्यते, सत्सु च तन्तुषु पट:; न च नियमेनान्यभावे-**ऽन्यस्योपलब्धिर्देष्टा**; न ह्यश्वो गोरन्यः सन्गोर्भाव एवोपल-भ्यते; न च कुलालभाव एव घट उपलभ्यते, सत्यपि निमि-त्तनैमित्तिकभावेऽन्यत्वात् । नन्वन्यस्य भावेऽप्यन्यस्योपल-बिधार्नियता दृश्यते, यथाग्रिभावे धूमस्येति; नेत्युच्यते— उद्वापितेऽप्यग्नौ गोपालघुटिकादिधारितस्य धूमस्य दृशयमा-नत्वात् । अथ धूमं कयाचिद्वस्थया विशिष्यात्—ईदृशो धूमो नासत्यग्रौ भवतीति, नैवमपि कश्चिद्दोष:; तद्भावानुर-क्तां हि बुद्धिं कार्यकारणयोरनन्यत्वे हेतुं वयं वदामः; न चासावग्निधूमयोर्विद्यते । भावाचोपलब्धे:-इति वा सूत्र-म् । न केवलं शब्दादेव कार्यकारणयोरनन्यत्वम् , प्रत्यक्षोपल-ब्धिभावाच तयोरनन्यत्विमसर्थः ; भवति हि प्रसक्षोपल-ब्धिः कार्यकारणयोरनन्यत्वे ; तद्यथा--तन्तुसंस्थाने पटे त-न्तुव्यतिरेकेण पटो नाम कार्य नैवोपलंभ्यते, केवलास्तु त-न्तव आतानवितानवन्तः प्रत्यक्षमुपलभ्यन्ते, तथा तन्तुष्वं- शवः, अंशुषु तद्वयवाः । अनया प्रत्यक्षोपलब्ध्या लोहित-शुक्ककृष्णानि त्रीणि रूपाणि, ततो वायुमात्रमाकाशमात्रं चे-त्यनुमेयम्, ततः परं ब्रह्मैकमेवाद्वितीयम्; तत्र सर्वप्रमाणा-नां निष्ठामवोचाम ॥

सत्त्वाचावरस्य ॥ १६॥

इतश्च कारणात्कार्यस्यानन्यत्वम, यत्कारणं प्रागुत्पत्तेः कारणात्मनैव कारणे सत्त्वमवरकालीनस्य कार्यस्य श्रूयते—
'सदेव सोम्येद्मम्र आसीत्' 'आत्मा वा इद्मेक एवाम्र आसीत्' इत्यादाविदंशदृदगृहीतस्य कार्यस्य कारणेन सामानाधिकरण्यात्; यच यदात्मना यत्र न वर्तते, न तत्तत उत्पचते, यथा सिकताभ्यस्तैलम्; तस्मात्प्रागुत्पत्तेरनन्यत्वादु-त्पन्नमप्यनन्यदेव कारणात्कार्यमित्यवगम्यते । यथा च कारणं ब्रह्म त्रिषु कालेषु सत्त्वं न व्यभिचरति, एवं कार्यमपि जगित्रिषु कालेषु सत्त्वं न व्यभिचरति; एकं च पुनः सत्त्वम्; अतोऽप्यनन्यत्वं कारणात्कार्यस्य ॥

असद्यपदेशान्नेति चेन्न धर्मान्तरेण वाक्य-शेषात् ॥ १७ ॥

ननु कचिदसंत्त्वमपि प्रागुत्पत्तेः कार्यस्य व्यपदिशति

श्रुति:-- 'असदेवेदमय आसीत्' इति, 'असद्वा इदमय आसीत् ' इति च ; तस्मादसद्यपदेशात्र प्रागुत्पत्तेः कार्यस्य सत्त्वमिति चेत् — नेति ब्रूम: ; न ह्यथमत्यन्तासत्त्वाभिप्रा-येण प्रागुत्पत्ते: कार्यस्त्रासद्र्यपदेश:; किं तर्हि, व्याक्रतनाम-रूपत्वाद्धर्माद्व्याकृतनामरूपत्वं धर्मान्तरम् , तेन धर्मान्तरे-णायमसद्यपदेश: प्रागुत्पत्ते: सत एव कार्यस्य कारणरूपेणा-नन्यस्य ; कथमेतद्वराम्यते ? वाक्यशेषात् । यदुपक्रमे सं-दिग्धार्थं वाक्यं तच्छेषान्निश्चीयते; इह च तावत् 'असदेवे-दमप्र आसीत् ' इत्यसच्छव्देनोपक्रमे निर्दिष्टं यत्, तदेव पुन-स्तच्छब्देन परामृदय, सदिति विशिनष्टि— 'तत्सदासीत्' इति— असतश्च पूर्वापरकालासंबन्धात् आसीच्छब्दानुप-पत्तेश्च; 'असद्वा इद्मग्र आसीत्' इत्यत्रापि 'तदात्मानं स्वयमकुरुत ' इति वाक्यशेषे विशेषणात्रात्यन्तासत्त्वम् ; तस्माद्धर्मान्तरेणैवायमसद्यपदेशः प्रागुत्पत्तेः कार्यस्य ; नाम-रूपव्याकृतं हि वस्तु सच्छब्दाई लोके प्रसिद्धमः; अतः प्रङ्नामरूपव्याकरणाद्सदिवासीदित्युपचर्यते ॥

युक्तेः शब्दान्तराच ॥ १८ ॥

युक्तेश्च प्रागुत्पत्तेः कार्यस्य सत्त्वमनन्यत्वं च कारणा-दवगम्यते, शब्दान्तराच ॥

युक्तिस्तावद्वर्ण्यते-- द्धिघटरुचकाद्यर्थिभिः प्रतिनिय-तानि कारणानि श्रीरमृत्तिकासुवर्णादीन्युपादीयमानानि लो-के दृश्यन्ते ; न हि दृध्यर्थिभिर्मृत्तिकोपादीयते, न घटार्थिभि: क्षीरम्; तदसत्कार्यवादे नापपद्येत; अविशिष्टे हि प्रागुत्पत्ते: सर्वस्य सर्वत्रासत्त्वे कस्मात्क्षीरादेव दध्युत्पद्यते, न मृत्तिका-याः १ मृत्तिकाया एव च घट उत्पद्यते, न क्षीरात् ? अथा-विशिष्टेऽपि प्रागसत्त्वे क्षीर एव दध्न: कश्चिद्तिशयो न मृत्तिकायाम् , मृत्तिकायामेव च घटस्य कश्चिद्तिशयो न क्षीरे —-इत्युच्येत—-अतस्तर्ह्यतिशयवत्त्वात्त्रागवस्थाया असत्का-र्यवादहानि:, सत्कार्यवादसिद्धिश्च; शक्तिश्च कारणख कार्य-नियमार्था कल्प्यमाना नान्या असती वा कार्य नियच्छेत्. असत्त्वाविशेषादन्यत्वाविशेषाच ; तस्मात्कारणस्यात्मभूता शक्तिः, शक्तेश्चात्मभूतं कार्यम्। अपि च कार्यकारणयोर्द्रव्यगु-णादीनां चाश्वमाहिषवद्भेदबुद्धथभावात्तादात्म्यमभ्युपगन्तव्य-म्; समवायकल्पनायामपि, समवायस्य समवायिभिः संब-न्धेऽभ्युपगम्यमाने, तस्य तस्यान्योन्यः संबन्धः कल्पयित-व्य इत्यनवस्थाप्रसङ्गः, अनभ्युपगम्यमाने च विच्छेदप्रसङ्गः; अथ समवायः स्वयं संबन्धरूपत्वाद्नपेक्ष्यैवापरं संबन्धं सं-बध्येत, संयोगोऽपि ताईं स्वयं संबन्धरूपत्वादनपेक्ष्येवापरं समवायं संबध्येत; तादात्म्यप्रतीतेश्च द्रव्यगुणादीनां समवा-यकल्पनानर्थक्यम् । कथं च कार्यमवयविद्रव्यं कारणेष्ववय-वद्रव्येषु वर्तमानं वर्तते? किं समस्तेष्ववयवेषु वर्तेत, उत प्रत्यवयवम् ? यदि तावत्समस्तेषु वर्तेत, ततोऽवयव्यनुप-लिब्धः प्रसच्येत, समस्तावयवसानिकर्षस्याज्ञक्यत्वात् ; न हि बहुत्वं समस्तेष्वाश्रयेषु वर्तमानं व्यस्ताश्रयग्रहणेन गृह्यते; अ-थावयवशः समस्तेषु वर्तेत, तदाप्यारम्भकावयवव्यतिरेकेणा-वयविनोऽवयवाः कल्प्येरन् , यैरारम्भकेष्ववयवेष्ववयवशो-ऽवयवी वर्तेत : कोशावयवव्यतिरिक्तेर्ह्यवयवैरिस: कोशं व्या-प्रोति ; अनवस्था चैवं प्रसज्येत, तेषु तेष्ववयंवेषु वर्तयितुम-न्येषामन्येषामवयवानां कल्पनीयत्वात् ; अथ प्रत्यवयवं व-र्तेत , तदैकत्र व्यापारेऽन्यत्राव्यापारः स्यात् ; न हि देवदत्तः सुन्ने संनिधीयमानस्तदहरेव पाटलिपुत्रेऽपि संनिधीयते; युगपद्नेकत्र वृत्तावनेकत्वप्रसङ्गः स्यात् , देवद्त्तयज्ञद्त्तयो-रिव सूच्रपाटि धुत्रनिवासिनो:; गोत्वादिवतप्रत्येकं परिसमा-प्तेर्न दोष इति चेत्, न ; तथा प्रतीत्यभावात् ; यदि गोत्वा-दिवत्प्रत्येकं परिसमाप्तोऽवयवी स्यात्, यथा गोत्वं प्रतिव्य-क्तिप्रत्यक्षं गृह्यते, एवमवयव्यपि प्रत्यवयवं प्रत्यक्षं गृह्येत; न चैवं नियतं गृह्यते ; प्रत्येकपरिसमाप्तौ चावयविन: कार्येणा-

धिकारात्, तस्य चैकत्वात्, शृङ्गणापि स्तनकार्ये कुर्यात्, उरसा च पृष्ठकार्यम्; न चैवं दृक्यते । प्रागुत्पत्तेश्च कार्य-स्यासत्त्वे, उत्पत्तिरकर्तृका निरात्मिका च स्यान ; उत्पत्तिश्च नाम क्रिया, सा सकर्तकेव भवितुमईति, गत्यादिवत्; क्रिया च नाम स्यात्, अकर्तृका च-इति विप्रतिषिध्येत; घटस्य चोत्पत्तिरुच्यमाना न घटकर्तृका, किं तर्ह्यन्यकर्तृका --- इति कल्प्या स्यात्; तथा कपालादीनामप्युत्पत्तिकच्य-मानान्यकर्तृकैव कल्प्येत; तथा च सति 'घट उत्पद्यते ' इत्युक्ते, 'कुळाळादीनि कारणान्युत्पद्यन्ते' इत्युक्तं स्यात्; न च लोके घटोत्पत्तिरित्युक्ते कुलालादीनामप्युत्पद्यमानता प्रतीयते, उत्पन्नताप्रतीते:; अथ म्वकारणसत्तासंबन्ध एवो-त्पत्तिरात्मलाभश्च कार्यम्येति चेत- कथमलब्धात्मकं सं-वध्येतेति वक्तव्यम्; सतोहि द्वयो: संबन्धः संभवति, न सद्सतोरसतोर्वा ; अभावस्य च निरुपाख्यत्वात्प्रागुत्पत्ते-रिति मर्यादाकरणमनुपपन्नम्; सतां हि लोके क्षेत्रगृ-हादीनां मर्यादा दृष्टा नाभावस्य; न हि, वन्ध्यापुत्रो राजां बभूव प्राक्पूर्णवर्मणोऽभिषेकादिखेवंजातीयकेन म-र्यादाकरणेन, निरुपाख्यो वन्ध्यापुत्र:- राजा बभूव भवति भविष्यतीति वा- विशेष्यते ; यदि च वन्ध्याप-

त्रोऽपि कारकव्यापारादृध्वेमभाविष्यत्, तत इदमप्युपा-पत्स्यत-कार्यभावोऽपि कारकव्यापाराद्रध्वे भविष्यतीति : वयं तु पदयाम: -- वन्ध्यापुत्रस्य कार्याभावस्य चाभावत्वा-विशेषात्, यथा बन्ध्यापुत्र: कारकव्यापारादृर्ध्वं न भविष्य-ति, एवं कार्याभावोऽपि कारकव्यापारादृध्वे न भविष्यती-ति । नन्वेवं सति कारकव्यापारोऽनर्थकः प्रसज्येतः यथैव हि प्राक्तिसद्धत्वात्कारणस्वरूपसिद्धये न कश्चित्र्याप्रियते, एवं प्रा-क्सिद्धत्वात्तद्नन्यत्वाच कार्यस्य स्वरूपसिद्धयेऽपि न कश्चि-ब्याप्रियेत ; व्याप्रियते च ; अत: कारकव्यापारार्थवत्त्वाय, मन्यामहे, प्रागुत्पत्तेरभावः कार्यस्येति चेत् , नैष दोषः ; यतः कार्याकारेण कारणं व्यवस्थापयतः कारकव्यापारस्यार्थवत्त्व-मुपपदाते ; कार्याकारोऽपि कारणस्यात्मभूत एव, अनात्मभू-तस्यानारभ्यत्वात्—इत्यभाणि ; न च विशेषद्शैनमात्रेण व-स्त्वन्यत्वं भवति; न हि देवद्त्तः संकुचितहस्तपादः प्रसारि-तहस्तपाद्श्च विशेषेण दृश्यमानोऽपि वस्त्वन्यत्वं गच्छति, स एवेति प्रत्यभिज्ञानात्; तथा प्रतिदिनमनेकसंस्थानानाम-र्पि पित्रादीनां न वस्त्वन्यत्वं भवति. मम पिता मम भ्राता मम पुत्र इति प्रत्यभिज्ञानातः; जन्मोच्छेदानन्तरितत्वात्तत्र युक्तम्, नान्यत्रेति चेत्, न; क्षीरादीनामपि दध्याद्याकारसं- 328

शब्दान्तराचैतद्वगम्यते— पूर्वसूत्रेऽसद्घपदेशिनः श-ब्दस्योदाहतत्वात्ततोऽन्यः सद्घपदेशी शब्दः शब्दान्तरम्— 'सदेव सोम्येदमय आसीदिकमेवाद्वितीयम' इत्यादि । 'तद्धैक आहुरसदेवेदमय आसीत्' इति चासत्पक्षमुपक्षिप्य, 'कथमसतः सज्जायेत' इत्याक्षिप्य, 'सदेव सोम्येदमय आसीत्' इत्यवधारयति; तत्रेदंशब्दवाच्यस्य कार्यस्य प्रागु-त्पत्तेः सच्छब्दवाच्येन कारणेन सामानाधिकरण्यस्य श्रूय-माणत्वात्, सत्त्वानन्यत्वे प्रसिध्यतः। यदि तु प्रागुत्पत्ते-रसत्कार्ये स्यात्, पश्चाचोत्पद्यमानं कारणे समवेयात्, तद-न्यत्कारणात्स्यात्, तत्र 'येनाश्रुतं श्रुतं भवति' इतीयं प्रति-ज्ञा पीड्येत; सत्त्वानन्यत्वावगतेस्त्वयं प्रतिज्ञा समध्यते ॥

पटवच ॥ १९ ॥

यथा च संवेष्टितः पटो न व्यक्तं गृह्यते— किमयं पटः, किं वान्यद्रव्यमितिः स एव प्रसारितः, यत्संवेष्टितं द्रव्यं तत्पट एवेति प्रसारणेनाभिव्यक्तो गृह्यते । यथा च संवेष्टिनसमये पट इति गृह्यमाणोऽपि न विशिष्टायामविस्तारो गृह्यते; स एव प्रसारणसमये विशिष्टायामविस्तारो गृह्यते— न संवेष्टितरूपाद्न्योऽयं भिन्नः पट इति, एवं तन्त्वादिकारणावस्थं पटादिकार्यमस्पष्टं सत्, तुरीवेमकुविन्दादिका-

रकव्यापाराभिव्यक्तं स्पष्टं गृह्यते । अतः संवेष्टितप्रसारि-तपटन्यायेनैवानन्यत्कारणात्कार्यामित्यर्थः ॥

यथा च प्राणादि ॥ २० ॥

यथा च लोके प्राणापानादिषु प्राणभेदेषु प्राणायामेन निरुद्धेषु कारणमात्रेण रूपेण वर्तमानेषु जीवनमात्रं कार्य निर्वर्थते, नाकुश्चनप्रसारणादिकं कार्यान्तरमः; तेष्वेव प्राणभेदेषु पुनः प्रवृत्तेषु जीवनादिधकमाकुश्चनप्रसारणादिकमिष कार्यान्तरं निर्वर्थते; न च प्राणभेदानां प्रभेदवतः प्राणाद-न्यत्वमः, समीरणस्वभावाविशेषात्—एवं कार्यस्य कारणा-दनन्यत्वमः। अतंश्च कृत्स्वस्य जगतां ब्रह्मकार्यत्वात्तदनन्य-त्वाच सिद्धेषा श्रौती प्रतिज्ञा— 'येनाश्चतं श्चतं भवसमतं मतमविज्ञातं विज्ञातम् 'इति ॥

इतरव्यपदेशाद्धिताकरणादि-दोषप्रसक्तिः ॥ २१ ॥

अन्यथा पुनश्चेतनकारणवाद आक्षिप्यते— चेतनाद्धि जगत्प्रक्रियायामाश्रीयमाणायां हिताकरणादयो दोषाः प्रस-७. इतरव्यपदेशा- ज्यन्ते; कुतः १ इतरव्यपदेशात् । इतरस्यं ^{धिकरणम् ।} शारीरस्य ब्रह्मात्मत्वं व्यपदिशति श्रुति:—

'स आत्मा तत्त्वमसि श्वेतकेतो' इति प्रतिबोधनातः ; 'यद्वा-- इतरस्य च ब्रह्मण: शारीरात्मत्वं व्यपदिशति--'तत्सृष्ट्वा तदेवानुप्राविशत्' इति स्रष्टुरेवाविकृतस्य ब्रह्मणः कार्यानुप्रवेशेन शारीरात्मत्वदर्शनात् ; 'अनेन जीवेनात्म-नानुप्रविदय नामरूपे व्याकरवाणि 'इति च परा देवता जीवमात्मशब्देन व्यपदिशन्ती, न ब्रह्मणो भिन्न: शारीर इति दर्शयति; तस्माद्यद्वद्यणः स्रष्टृत्वं तच्छारीरस्यैवेति। अतश्च स्वतन्त्रः कर्ता सन् हितमेवात्मनः सौमनस्यकरं कुर्यात् , नाहितं जन्ममरणजरारोगाद्यनेकानर्थजालम् ; न हि कश्चिद्परतन्त्रो बन्धनागारमात्मनः कृत्वानुप्रविशति ; न च स्वयमत्यन्तनिर्मेल: सन् अत्यन्तमलिनं देहमात्मत्वेनोपयान: कृतमपि कथंचिद्यदुःखकरं तदिच्छया जह्यात् ; सुखकरं चोपाद्दीत; स्मरेच-मयेदं जगद्विम्बं विचित्रं विरचित-मिति ; सर्वो हि छोक: स्पष्टं कार्यं कृत्वा स्मरति— मयेदं कृतिमिति; यथा च मायावी स्वयं प्रसारितां मायामिच्छया अनायासेनैवोपसंहरति, एवं ज्ञारीरोऽपीमां सृष्टिमुपसंहरेत् ; स्वकीयमपि तावच्छरीरं शारीरो न शक्कोत्यनायासेनोपसंह-र्तुम्; एवं हितकियाद्यदर्शनादन्याय्या चेतनाज्जगत्प्रकियेति गम्यते ॥

अधिकं तु भेदनिर्देशात्॥ २२॥

तु-शब्दः पक्षं व्यावर्तयति । यत्सर्वज्ञं सर्वशक्ति ब्रह्म नित्यग्रुद्धबुद्धमुक्तस्वभावं शारीराद्धिकमन्यत्, तत् वयं जगतः स्रष्ट्र ब्रूमः; न तस्मिन्हिताकरणादयो दोषाः प्रस-ज्यन्ते; न हि तस्य हितं किंचित्कर्तव्यमस्ति, अहितं वा परिहर्तव्यम्, नित्यमुक्तस्वभावत्वातः; न च तस्य ज्ञानप्रति-बन्धः शक्तिप्रतिबन्धो वा कचिद्प्यस्ति, सर्वज्ञत्वात्सर्वश-क्तित्वाच ; शारीरस्त्वनेवंविध: ; तस्मिन्प्रसज्यन्ते हितकार-णादयो दोषा: ; न तु तं वयं जगत: स्रष्टारं बूम: ; कुत एतत् ? भेदनिर्देशात् — 'आत्मा वा अरे द्रष्टव्यः श्रोतव्यो मन्तव्यो निद्ध्यासितव्यः ' 'सोऽन्वेष्टव्यः स विजिज्ञा-सितव्यः ' 'सता सोम्य तदा संपन्नो भवति ' 'शारीर आत्मा प्राज्ञेनात्मनान्वारूढः ' इस्रेवंजातीयकः कर्तृकर्मा-दिभेदनिर्देशो जीवादधिकं ब्रह्म दर्शयति । नन्वभेदनिर्दे-शोऽपि दर्शित:-- 'तत्त्वमिस ' इसेवंजातीयकः ; कथं भेदा-भेदौ विरुद्धौ संभवेयाताम्? नैष दोष:, महाकाशघटा-काशन्यायेनोभयसंभवस्य तत्र तत्र प्रतिष्ठापितत्वात् । अपि च यदा 'तत्त्वमसि' इत्येवंजातीयकेनाभेदनिर्देशेनाभेदः प्रतिबोधितो भवति, अपगतं भवति तदा जीवस्य संसा-

रित्वं ब्रह्मणश्च स्रष्टृत्वम्, समस्तस्य मिध्याज्ञानिवजृम्भितस्य भेदव्यवहारस्य सम्यग्ज्ञानेन वाधितत्वात्; तत्र कुत एव सृष्टिः ? कुतो वा हिताकरणाद्यो दोषाः ? अविद्याप्रत्युप-स्थापितनामरूपकृतकार्यकरणसंघातोपाध्यविवेककृता हि भ्रा-नितर्हिताकरणादिलक्षणः संसारः, न तु परमार्थतोऽस्तीत्यस-कृद्वोचाम— जन्ममरणच्छेद्नभेदनाद्यभिमानवत्; अवाधिते तु भेदव्यवहारे 'सोऽन्वेष्टव्यः स विजिज्ञासितव्यः' इत्येवंजातीयकेन भेदनिर्देशेनावगम्यमानं ब्रह्मणोऽधिकत्वं हिताकरणादिदोषप्रसक्तिं निरुणिद्ध ॥

अइमादिवच तद्नुपपत्तिः॥ २३॥

यथा च लोके पृथिवीत्वसामान्यान्वितानामप्यइमनां के-चिन्महार्हा मणयो वज्रवेद्धर्यादयः, अन्ये मध्यमवीर्याः सु-र्यकान्तादयः, अन्ये प्रहीणाः श्ववायसप्रक्षेपणार्हाः पाषाणाः— इत्यनेकविधं वैचित्रयं दृश्यते ; यथा चैकपृथिवीव्यपाश्रया-णामपि बीजानां बहुविधं पत्तपुष्पफलगन्धरसादिवैचित्रयं च-न्दनिकंपाकचम्पकादिषूपलक्ष्यते ; यथा चैकस्वाप्यन्नरसम्य लोहितादीनि केशलोमादीनि च विचित्राणि कार्याणि भव-न्ति— एवमेकस्यापि ब्रह्मणो जीवप्राज्ञपृथक्त्वं कार्यवैचित्रयं चोपपद्यत इत्यतः तदनुपपत्तिः, परपरिकल्पितदोषानुपप- त्तिरित्यर्थः । श्रुतेश्च प्रामाण्यात्, विकारस्य च वाचारम्भ-णमात्रत्वात् स्वप्नदृरयभाववैचित्र्यवच-इत्यभ्युचयः ॥

उपसंहारदर्शनाझेति चेन्न क्षीरवद्धि ॥ २४ ॥

चेतनं ब्रह्मैकमद्वितीयं जगतः कारणिमिति यदुक्तम्, तन्नोपणद्यते; कस्मात् १ उपसंहारदर्शनात् । इह हि लोके कुला८. उपसहारदर्श- लादयो घटपटादीनां कर्तारो मृदण्डचकनाधिकरणम् । सूत्रसिलिलाद्यनेककारकोपसंहारेण संगृहीतसाधनाः सन्तस्तत्तत्कार्यं कुर्वाणा दृश्यन्ते; ब्रह्म चासहायं
तवाभिप्रेतम्; तस्य साधनान्तरानुपसंग्रहे सति कथं स्रष्टृत्वमुपपद्येत १ तस्मान्न ब्रह्म जगत्कारणिमिति चेत्, नैष दोषः; यतः
श्लीरबद्गव्यस्वभावाविशेषादुपपद्यते—यथा हि लोके श्लीरं जलं
वा स्वयमेव दिधिहमकरकादिभावेन परिणमतेऽनपेक्ष्य बाह्यं
साधनम्, तथेहापि भविष्यति। ननु श्लीराद्यपि द्ध्यादिभावेन
परिणममानमपेश्लत एव बाह्यं साधनमौष्ण्यादिकम्; कथमुच्यते 'श्लीरबद्धि' इति १ नैष दोषः; स्वयमि हि श्लीरं
यां च यावतीं च परिणाममात्रामनुभवति, तावत्येव त्वार्यते
त्वौष्ण्यादिना दिधभावाय; यदि च स्वयं दिधभावशिलता

न स्यात्, नैवौष्ण्यादिनापि बलाइधिभावमापद्येत; न हि वायुराकाशो वा औष्ण्यादिना बलाइधिभावमापद्येत; साधन-सामग्र्या च तस्य पूर्णता संपाद्यते; परिपूर्णशक्तिकं तु ब्र-ह्म; न तस्यान्येन केनचित्पूर्णता संपाद्यितव्या; श्रुतिश्च भवति——'न तस्य कार्ये करणं च विद्यते न तत्समश्चाभ्य-धिकश्च दृश्यते । परास्य शक्तिर्विविधैव श्रूयते स्वाभाविकी ज्ञानबलकिया च दिति । तस्मादेकस्यापि ब्रह्मणो विचित्र-शक्तियोगात् श्लीरादिवद्विचित्रपरिणाम उपपद्यते ॥

देवादिवद्पि लोके ॥ २५ ॥

स्यादेतत्— उपपद्यते श्लीरादीनामचेतनानामनपेक्ष्यापि बाह्यं साधनं दध्यादिभावः, दृष्टत्वात्; चेतनाः पुनः कुला-लादयः साधनसामग्रीमपेक्ष्यैव तस्मै तस्मै कार्याय प्रवर्तमाना दृश्यन्ते; कथं ब्रह्म चेतनं सत् असहायं प्रवर्तेतेति — देवा-दिवदिति ब्रूमः — यथा लोके देवाः पितर ऋषय इत्येवमा-दयो महाप्रभावाश्चेतना अपि सन्तोऽनपेक्ष्यैव किंचिद्वाह्यं साधनमैश्चर्यविशेषयोगादिभिध्यानमात्रेण स्वत एव बहूनि नानासंस्थानानि शरीराणि प्रासादादीनि रथादीनि च निर्मिनमाणा उपलभ्यन्ते, मन्त्रार्थवादेतिहासपुराणप्रामाण्यात्; तन्तु-नाभश्च स्वत एव तन्तुन्सृजितः; बलाका चान्तरेणैव शुक्रं

गर्भ धत्ते; पद्मिनी चानपेक्ष्य किंचित्प्रस्थानसाधनं सरो-न्तरात्सरोन्तरं प्रतिष्ठते— एवं चेतनमपि ब्रह्म अनपेक्ष्यैव बाह्यं साधनं स्वत एव जगत्स्रक्ष्यति । स यदि ब्र्यात्--य एते देवाद्यो ब्रह्मणो दृष्टान्ता उपात्तास्ते दृार्ष्टा-न्तिकेन ब्रह्मणा न समाना भवन्ति; शरीरमेव ह्यचेतनं चेतन आत्मा; तन्तुनाभस्य च क्षुद्रतरजन्तुभक्षणाङ्घाला कठिनतामापद्यमाना तन्तुर्भवति; बलाका च स्तनिय-बुरवश्रवणाद्गर्भे धत्ते ; पद्मिनी च चेतनश्रयुक्ता सती अचेतनेनैव शरीरेण सरोन्तरात्सरोन्तरमुपसपीति, वल्लीव वृ-क्षम्, न तु स्वयमेवाचेतना सरोन्तरोपसर्पणे व्याप्रियते; तस्मान्नेते ब्रह्मणो दृष्टान्ता इति— तं प्रति ब्र्यात्— नायं दोष: ; कुलालादिदृष्टान्तवैलक्षण्यमात्रस्य विवक्षितत्वा-दिति— यथा हि कुलालादीनां देवादीनां च समाने चेत-नत्वे कुलालादयः कार्यारम्भे बाह्यं साधनमपेक्षन्ते, न देवा-दय: तथा ब्रह्म चेतनमपि न बाह्यं साधनमपेक्षिष्यत इसेतावद्वयं देवासुदाहरणेन विवक्षामः। तस्मादार्थेकस्य सामर्थ्ये दृष्टं तथा सर्वेषामेव भवितुमईतीति नास्त्येकान्त इत्यभिप्राय: ॥

कृत्स्वप्रसक्तिर्निरवयवत्वदाब्द्-कोपो वा ॥ २६ ॥

चेतनमेकमद्वितीयं ब्रह्म श्लीरादिवद्देवादिवचानपेक्ष्य बा-ह्यं साधनं स्वयं परिणममानं जगत: कारणमिति स्थितम्; ९. कृत्स्रप्रस· शास्त्रार्थपरिशुद्धये तु पुनराक्षिपति । कृत्स्न-प्रसक्तिः कुत्स्नस्य ब्रह्मणः कार्यरूपेण परि-रणम्। णामः प्राप्नोति, निर्वयवत्वात्- यदि ब्रह्म पृथिव्यादिवत्सावयवमभविष्यत् , ततोऽस्यैकदेशः पर्यणंस्यत् , एकदेशश्चावस्थास्यत; निरवयवं तु ब्रह्म श्रुतिभ्योऽवग-म्यते— 'निष्कलं निष्कियं शान्तं निरवद्यं निरञ्जनम्' 'दिन्यो ह्यमूर्तः पुरुषः सवाह्याभ्यन्तरो ह्यजः' 'इदं महद्भू-तमनन्तमपारं विज्ञानघन एवं 'स एष नेति नेत्यात्मा' ' अस्थूलमनणु ' इत्याद्याभ्यः सर्वविशेषप्रतिषेधिनीभ्यः ; तत-श्चैकदेशपरिणामासंभवात्क्रत्स्नपरिणामप्रसक्तौ सत्यां मूळो-च्छेदः प्रसब्येतः ; द्रष्टव्यतोपदेशानर्थक्यं च आपद्येतः, अयत्न-दृष्टत्वात्कार्यस्य, तद्यतिरिक्तस्य च ब्रह्मणोऽसंभवात् ; अज-त्वादिशब्दव्याकोपश्च । अथैतद्दोषपरिजिहीर्षया सावयवमेव ब्रह्माभ्युपगम्येत, तथापि ये निरवयवत्वस्य प्रतिपादकाः शब्दा उदाहृतास्ते प्रकुष्येयुः ; सावयवत्वे चानित्यत्वप्रसङ्ग इति—सर्वथायं पक्षो न घटयितुं शक्यत इत्याक्षिपति ॥

श्रुतेस्तु शब्दमूलत्वात् ॥ २७ ॥

तु-शब्देनाक्षेपं परिहरति । न खल्वस्मत्पक्षे कश्चिद्पि दो-षोऽस्ति । न तावत्कृत्स्नप्रसक्तिरस्ति ; कुतः? श्रुते:--यथैव हि ब्रह्मणो जगदुत्पत्ति: श्रूयते, एवं विकारव्यतिरेकेणापि ब्रह्मणोऽवस्थानं श्रृयते—प्रकृतिविकारयोर्भेदेन व्यपदेशात् 'सेयं देवतैक्षत हन्ताहमिमास्तिस्रो देवता अनेन जीवेनात्म-नानुप्रविदय नामरूपे व्याकरवाणि दित, 'तावानस्य महि-मा ततो ज्यायाँश्च पूरुषः । पादोऽस्य विश्वा भूतानि त्रिपा-द्स्वामृतं दिविं इति चैवंजातीयकात्; तथा हृद्यायतनत्व-वचनात्; सत्संपत्तिवचनाच-यदि च कृत्स्नं ब्रह्म कार्य-भावेनोपयुक्तं स्यात्, 'सता सोम्य तदा संपन्नो भवति' इति सुषुप्तिगतं विशेषणमनुपपन्नं स्यात् , विकृतेन ब्रह्मणा निस्पसंपन्नत्वाद्विकृतस्य च ब्रह्मणोऽभावात् ; तथेन्द्रियगोच-रत्वप्रतिषेधात्—ब्रह्मणो विकारस्य चेन्द्रियगोचरत्वोपपत्तेः; तस्माद्स्त्यविकृतं ब्रह्म । न च निरवयवत्वशब्द्व्याकोपोऽस्ति, श्रूयमाणत्वादेव निरवयवत्वस्थाप्यभ्युपगम्यमानत्वात्; शब्द-मूलं च बहा शब्दप्रमाणकम् , नेन्द्रियादिप्रमाणकम् ; तद्यथाश-

ब्दमभ्युपगन्तव्यम्; शब्दश्चोभयमपि ब्रह्मणः प्रतिपादयति-अकृत्स्नप्रसक्तिं निरवयवत्वं च: छौकिकानामपि मणिमन्त्रौ-षधिप्रभृतीनां देशकालानिमित्तवैचित्र्यवशाच्छक्तयो विरुद्धा-नेककार्यविषया दृरयन्ते; ता अपि तावन्नोपदेशमन्तरेण के-वलेन तर्केणावगन्तुं शक्यन्ते — अस्य वस्तुन एतावत्य एतत्सहाया एतद्विषया एतत्प्रयोजनाश्च शक्तय इति ; किमुताचिन्त्यस्वभावस्य ब्रह्मणो रूपं विना शब्देन न निरूप्येत ; तथा चाहुः पौराणिकाः-- 'अचिन्त्याः खळु ये भावा न तांस्तर्केण योजयेतु । प्रकृ-तिभ्यः परं यच तद्चिन्त्यस्य लक्षणम् ' इति । तस्मा-च्छब्दमूल एवातीन्द्रियार्थयाथात्म्याधिगमः। ननु ज्ञब्दे-नापि न शक्यते विरुद्धोऽर्थः प्रत्याययितुम्— निरवयवं च ब्रह्म परिणमते न च कृत्स्नमिति ; यदि निर्वयवं ब्रह्म स्यात् , नैव परिणमेत, कुत्स्नमेव वा परिणमेत; अथ केनचिद्रपेण परिणमेत केनचिचावतिष्ठेतेति, रूपभेदकल्पनात्सावयवमेव प्रसज्येत; कियाविषये हि 'अतिरात्रे षोडशिनं गृह्णाति' 'नातिरात्रे षोडिशनं गृह्णाति' इस्रेवंजातीयकायां विरोध-प्रतीतावपि विकल्पाश्रयणं विरोधापरिहारकारणं भवति, पुरुषतन्त्रत्वाचानुष्ठानस्य ; इह तु विकल्पाश्रयणेनापि न विरो-

धपरिहारः संभवति, अपुरुषतन्त्रत्वाद्वस्तुनः; तस्मादुर्घटमेत-दिति--नैष दोष:, अविद्याकल्पितरूपभेदाभ्युपगमात्। न ह्य-विद्याकित्पतेन रूपभेदेन सावयवं वस्तु संपद्यते; न हि ति-मिरोपहतनयनेनानेक इव चन्द्रमा दृशयमानोऽनेक एव भवति ; अविद्याकिएपतेन च नामरूपलक्षणेन रूपभेदेन व्याकृताव्याकृतात्मकेन तत्त्वान्यत्वाभ्यामनिर्वचनीयेन ब्रह्म परिणामादिसर्वव्यवहारास्पद्त्वं प्रतिपद्यते ; पारमार्थिकेन च रूपेण सर्वव्यवहारातीतमपरिणतमवतिष्ठते, वाचारमभणमा-त्रत्वाचाविद्याकल्पितस्य नामरूपभेदस्य— इति न निरव-यवत्वं ब्रह्मण: कुप्यति; न चेयं परिणामश्रुति: परिणामप्र-तिपादनार्था, तत्प्रतिपत्तौ फळानवगमात्; सर्वव्यवहारहीन-ब्रह्मात्मभावप्रतिपाद्नार्था त्वेषा, तत्प्रतिपत्तौ फलावगमात्; 'स एष नेति नेत्यात्मा' इत्युपक्रम्याह — 'अभयं वै जनक प्राप्तोऽसि ' इति; तस्मादस्मत्पक्षे न कश्चिदपि दोष-प्रसङ्घोऽस्ति ॥

आत्मिन चैवं विचित्राश्च हि ॥ २८ ॥

अपि च नैवात्र विविद्तिव्यम्—कथमेकस्मिन्ब्रह्मणि स्वरू-पानुपमदेंनैवानेकाकारा सृष्टिः स्यादिति ; यत आत्मन्यप्येक-स्मिन्स्वप्रदृशि स्वरूपानुपमदेंनैवानेकाकारा सृष्टिः पठ्यते— 'न तत्र रथा न रथयोगा न पन्थानो भवन्त्यथ रथान्रथयो-गान्पथः सृजते ' इत्यादिना ; लोकेऽपि देवादिषु मायाव्यादिषु च स्वरूपानुपमर्देनैव विचित्रा हस्त्यश्वादिसृष्टयो दृश्यन्ते; तथैकस्मिन्नपि ब्रह्मणि स्वरूपानुपमर्देनैवानेकाकारा सृष्टिर्भ-विष्यतीति ॥

स्वपक्षदोषाच ॥ २९ ॥

परेषामप्येष समानः स्वपक्षदोषः - प्रधानवादिनोऽपि हि निरवयवमपरिच्छिन्नं शब्दादिहीनं प्रधानं सावयवस्य परिच्छित्रस्य शब्दादिमतः कार्यस्य कारणमिति स्वपक्षः; तत्रापि कृत्स्नप्रसक्तिनिरवयवत्वात्प्रधानस्य प्राप्नोति, निरव-यवत्वाभ्युपगमकोपो वा । ननु नैव तैर्निरवयवं प्रधानम-भ्युपगम्यते ; सत्त्वरजस्तमांसि हि त्रयो गुणाः ; तेषां साम्या-वस्था प्रधानम् ; तैरेवावयवैस्तत्सावयवमिति — नैवंजातीय-केन सावयवत्वेन प्रकृतो दोष: परिहर्तुं पार्यते, यत: सत्त्व-रजस्तमसामप्येकैकस्य समानं निरवयवत्वम् एकैकमेव चेत-रद्वयानुगृहीतं सजातीयस्य प्रपश्चस्योपादानमिति— समा-नत्वात्स्वपक्षदोषप्रसङ्गस्य । तर्काप्रतिष्ठानात्सावयवत्वमेवेति चेत्-- एवमप्यनित्यत्वादिदोषप्रसङ्गः । अथ शक्तय एव कार्यवैचित्र्यसूचिता अवयवा इत्यभिप्रायः, तास्तु ब्रह्मवादि- नोऽप्यविशिष्टाः । तथा अणुवादिनोऽप्यणुरण्वन्तरेण संयुच्य-मानो निरवयवत्वाद्यदि कात्स्न्येन संयुच्येत, ततः प्रथिमा-नुपपत्तेरणुमात्रत्वप्रसङ्गः ; अथैकदेशेन संयुच्येत, तथापि निरवयवत्वाभ्युपगमकोप इति— स्वपक्षेऽपि समान एष दोषः । समानत्वाच नान्यतरस्मिन्नेव पक्षे उपक्षेप्तव्यो भवति । परिहृतस्तु ब्रह्मवादिना स्वपक्षे दोषः ।।

सर्वोपेता च तद्दर्शनात्॥ ३०॥

एकस्यापि ब्रह्मणो विचित्रशक्तियोगादुपपद्यते विचित्रो विकारप्रपच्च इत्युक्तम् ; तत्पुनः कथमवगम्यते—विचित्रश१०. सर्वोपेता- क्तियुक्तं परं ब्रह्मोति ; तदुच्यते— सर्वोपेधिकरणम् । ता च तद्दर्शनात् । सर्वशक्तियुक्ता च परा देवतेयभ्युपगन्तव्यम् ; कुतः ? तद्दर्शनात् । तथा हि दर्शयति श्रुतिः सर्वशक्तियोगं परस्या देवतायाः—' सर्वकर्मा सर्वकामः सर्वरसः सर्वमिदमभ्याचोऽवाक्यनाद्रः' 'सत्यकामः सत्यसंकल्पः' 'यः सर्वज्ञः सर्ववित्' 'एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः ' इत्येवंजातीयका ॥

विकरणत्वान्नेति चेत्तदुक्तम् ॥ ३१ ॥

स्यादेतत्—विकरणां परां देवतां शास्ति शास्त्रम्— 'अचक्षुष्कमश्रोत्रमवागमनाः' इत्येवंजातीयकम्; कथं सा सर्वशक्तियुक्तापि सती कार्याय प्रभवेत् ? देवादयो हि चेत-नाः सर्वशक्तियुक्ता अपि सन्त आध्यात्मिककार्यकरणसंपन्ना एव तस्मै तस्मै कार्याय प्रभवन्तो विज्ञायन्ते; कथं च 'ने-ति नेति' इति प्रतिषिद्धसर्वविशेषाया देवतायाः सर्वशक्ति-योगः संभवेत्, इति चेत्— यदत्र वक्तव्यं तत्पुरस्तादे-वोक्तम्; श्रुत्यवगाह्यमेवेदमितगम्भीरं ब्रह्म न तर्कावगाह्यम्; न च यथैकस्य सामर्थ्यं दृष्टं तथान्यस्यापि सामर्थ्यंन भवि-तव्यमिति नियमोऽस्तीति । प्रतिषिद्धसर्वविशेषस्यापि ब्रह्म-णः सर्वशक्तियोगः संभवतीत्येतद्प्यविद्याकित्पितरूपभेदोप-न्यासेनोक्तमेव । तथा च शास्त्रम्—'अपाणिपादो जवनो प्र-हीता पश्यत्यचक्षुः स श्रुणोत्यकर्णः' इत्यकरणस्यिप ब्रह्मणः सर्वसामर्थ्ययोगं दर्शयित ॥

न प्रयोजनवत्त्वात् ॥ ३२ ॥

अन्यथा पुनश्चेतनकर्तृत्वं जगत आक्षिपति—न खलु चेतन: परमासेदं जगद्विम्बं विरचयितुमईति; कुतः? प्रयो-११, प्रयोजनवत्त्वा- जनवत्त्वात्प्रवृत्तीनाम् । चेतनो हि लोके धिकरणम् । बुद्धिपूर्वकारी पुरुषः प्रवर्तमानो न मन्दो- पक्रमामि तावत्प्रवृत्तिमात्मप्रयोजनानुपयोगिनीमारभमाणो हृष्टः, किमुत गुरुतरसंरम्भाम्; भवति च छोकप्रसिद्धयनु-वादिनी श्रुतिः—'न वा अरे सर्वस्य कामाय सर्वे प्रियं भवति व हिन्दारम्भायः सर्वे प्रियं भवति व हिन्दारम्भा चयं प्रवृत्तिः— यदुच्चावचप्रपञ्चं जगद्विम्वं विरचयिन्तव्यम्; यदीयमि प्रवृत्तिश्चेतनस्य परमात्मन आत्मप्रयोजनोपयोगिनी परिकल्प्येत, परितृप्तत्वं परमात्मनः श्रूयमाणं वाध्येत; प्रयोजनामावे वा प्रवृत्त्यभावोऽिष स्यात्; अथ चेतनोऽिष सन् उन्मत्तो बुद्धयपराधादन्तरंणेवात्मप्रयोजनं प्रवर्तमानो हृष्टः, तथा परमात्मापि प्रवर्तिष्यते इत्युच्येत— तथा सित सर्वज्ञत्वं परमात्मनः श्रूयमाणं बाध्येत; तस्मादिश्रष्टा चेतनात्सृष्टिरिति ॥

लोकवत्तु लीलाकैवल्यम् ॥ ३३ ॥

तु-शब्देनाक्षेपं परिहरित; यथा लोके कस्यचिदाप्तैषणस्य राज्ञो राजामात्सस्य वा व्यतिरिक्तं किंचित्प्रयोजनमनिभसं-धाय केवलं लीलारूपाः प्रवृत्तयः क्रीडाविहारेषु भवन्ति; यथा चोच्छ्वासप्रश्वासादयोऽनिभसंधाय वाह्यं किंचित्प्र-योजनं स्वभावादेव संभवन्ति; एवमीश्वरस्याप्यनपेक्ष्य किं-चित्प्रयोजनान्तरं स्वभावादेव केवलं लीलारूपा प्रवृत्तिर्भवि- ष्यति; न हीश्वरस्य प्रयोजनान्तरं निरूप्यमाणं न्यायतः श्रुतितो वा संभवति; न च स्वभावः पर्यनुयोक्तुं शक्यते । यद्यप्यस्माकिमयं जगद्विम्बविरचना गुरुतरसंरम्भेवाभाति, तथापि परमेश्वरस्य छीछैव केवछेयम्, अपिरामितशक्तित्वात्। यदि नाम छोके छीछास्विप किंचित्सूक्ष्मं प्रयोजनमुत्प्रेक्ष्येत, तथापि नैवात्र किंचित्प्रयोजनमुत्प्रेक्षितुं शक्यते, आप्तकाम-श्रुतेः। नाष्यप्रवृत्तिरुन्मत्तप्रवृत्तिर्वा, सृष्टिश्रुतेः, सर्वज्ञश्रुतेश्च। न चेयं परमार्थविषया सृष्टिश्रुतिः; अविद्याकित्पतनामरूप-व्यवहारगोचरत्वात्, ब्रह्मात्मभावप्रतिपादनपरत्वाच—इत्येनदिपि नैव विस्मर्तव्यम्।।

वैषम्यनैर्घृण्ये न सापेक्षत्वात्तथाहि दर्शयति ॥ ३४ ॥

पुनश्च जगज्जन्मादिहेतुत्वमिश्वरस्याक्षिप्यते, स्थूणानिख-ननन्यायेन प्रतिज्ञातस्यार्थस्य दृढीकरणाय । नेश्वरो जगतः १२. वैषम्यनै- कारणमुपपद्यते ; कुतः ? वैषम्यनैर्घृण्यप्र-र्घृण्याधि- सङ्गात्— कांश्चिद्द्यन्तसुखभाजः करोति करणम् । देवादीन् , कांश्चिद्द्यन्तदुःखभाजः पश्चा-दीन् , कांश्चिन्मध्यमभोगभाजो मनुष्यादीन्—इत्येवं विषमां सृष्टिं निर्ममाणस्येश्वरस्य पृथग्जनस्येव रागद्वेषोपपत्तेः, श्रुतिस्मृत्यवधारितस्वच्छत्वादिश्वरस्वभावविछोपः प्रसच्येत ; तथा खळजनैरपि जुगुप्सितं निर्घृणत्वमतिक्रूरत्वं दुःखयो-गविधानात्सर्वप्रजोपसंहाराच प्रसज्येत ; तस्माद्वैषम्यनैर्घृण्य-प्रसङ्गान्नेश्वरः कारणमित्येवं प्राप्ते—

त्रूम:- वैषम्यनैर्घृण्ये नेश्वरस्य प्रसज्येते; कस्मात्? सापेक्षत्वात् । यदि हि निरपेक्षः केवल ईश्वरो विषमां सृष्टिं निर्मिमीते, स्यातामेतौ दोषौ-नैषम्यं नैर्घृण्यं च; न तु निरपेक्षस्य निर्मातृत्वमस्ति ; सापेक्षो हीश्वरो विषमां सृष्टिं निर्मिमीते; किमपेक्षत इति चेत्— धर्माधर्मावपेक्षत इति वदाम: ; अतः सृज्यमानप्राणिधर्माधर्मापेक्षा विषमा सृष्टि-रिति नायमीश्वरस्यापराधः; ईश्वरस्तु पर्जन्यवदृष्टव्यः---यथा हि पर्जन्यो ब्रीहियवादिसृष्टौ साधारणं कारणं भवति, त्रीहियवादिवैषम्ये तु तत्तद्वीजगतान्येवासाधारणानि साम-र्थ्यानि कारणानि भवन्ति, एवमीश्वरो देवमनुष्यादिसृष्टौ साधारणं कारणं भवति, देवमनुष्यादिवैषम्ये तु तत्तज्जीव-गतान्येवासाधारणानि कर्माणि कारणानि भवन्ति; एव-मिश्वरः सापेक्षत्वात्र वैषम्यनैर्घृण्याभ्यां दुष्यिति । कथं पुनरवगम्यते सापेक्ष ईश्वरो नीचमध्यमोत्तमं संसारं नि-र्मिमीत इति ? तथा हि दर्शयति श्रुति:-- 'एष ह्येव साधु कर्म कारयति तं यमेभ्यो लोकेभ्य उन्निनीषत एष उ एवा-साधु कर्म कारयति तं यमधो निनीषते ' इति, 'पुण्यो वै पुण्येन कर्मणा भवति पाप: पापेन ' इति च; स्मृतिरिप प्राणिकर्मविशेषापेक्षमेवेश्वरस्वानुप्रहीतृत्वं निप्रहीतृत्वं च दर्श-यति—' ये यथा मां प्रपद्मन्ते तांस्तथैव भजाम्यहम् ' इत्ये-वंजातीयका ॥

न कर्माविभागादिति चेन्नाना-दित्वात् ॥ ३५॥

'सदेव सोम्येदमय आसीदेकमेवाद्वितीयम् ' इति प्राक्स् ष्टेरविभागावधारणात्रास्ति कर्म, यदपेक्ष्य विषमा सृष्टिः स्यात्; सृष्टगुत्तरकालं हि शरीरादिविभागापेक्षं कर्म, कर्मा-पेक्षश्च शरीरादिविभागः इतीतरेतराश्रयत्वं प्रसज्येत: अतो विभागादूर्ध्वं कर्मापेक्ष ईश्वरः प्रवर्ततां नाम ; प्राग्वि-भागाद्वैचित्र्यनिमित्तस्य कर्मणोऽभावात्तुल्यैवाद्या सृष्टिः प्राप्नो-तीति चेत्, नैष दोष:; अनादित्वात्संसारस्य; भवेदेष दोष:, यद्यादिमानयं संसार: स्यात्; अनादौ तु संसारे बीजाङ्करवद्धेतुहेतुमद्भावेन कर्मणः सर्गवैषम्यस्य च प्रवृत्तिर्न विरुध्यते ॥

कथं पुनरवगम्यते— अनादिरेष संसार इति? अत उत्तरं पठति—

उपपद्यते चाप्युपलभ्यते च ॥ ३६ ॥

उपपद्यते च संसारस्यानादित्वम्-आदिमत्त्वे हि संसा-रस्याकस्मादुद्भृतेर्मुक्तानामपि पुनः संसारोद्भृतिष्रसङ्गः, अक्र-ताभ्यागमकृतविप्रणाशप्रसङ्गश्च, सुखदु:खादिवैषम्यख नि-र्निमित्तत्वात्; न चेश्वरो वैषम्यहेतुरित्युक्तम्; न चाविद्या केवला वैषम्यस्य कारणम् , एकरूपत्वात् ; रागादिक्केशवास-नाक्षिप्तकर्मापेक्षा त्विवद्या वैषम्यकरी स्यात्; न च कर्म अ-न्तरेण शरीरं संभवति, न च शरीरमन्तरेण कर्म संभवति-इतीतरेतराश्रयत्वप्रसङ्गः ; अनादित्वे तु बीजाङ्करन्यायेनोप-पत्तेर्न कश्चिद्दोषो भवति । उपछभ्यते च संसारस्यानादिःवं श्रुतिस्मृत्योः । श्रुतौ तावत्—'अनेन जीवेनात्मना ' इति स-र्गप्रमुखे शारीरमात्मानं जीवशब्देन प्राणधारणनिमित्तेनाभिः लपन्ननादि: संसार इति दर्शयति ; आदिमत्त्वे तु प्रागनवधारि-तप्राणः सन् कथं प्राणधारणनिमित्तेन जीवशब्देन सर्गप्रमुखे-ऽभिल्प्येत १ न च धारियव्यतीत्यतोऽभिल्प्येत-अनागताद्धि संबन्धादतीतः संवन्धो बलीयान्भवति, अभिनिष्पन्नत्वान् ; ' सूर्याचन्द्रमसौ धाता यथापूर्वमकल्पयत् ' इति च मन्त्रवर्णः

पूर्वकरुपसद्भावं दर्शयति । स्मृतावप्यनादित्वं संसारस्योपल-भ्यते—'न रूपमस्रोह तथोपलभ्यते नान्तो न चादिर्न च संप्रतिष्ठा ' इति : पुराणे चातीतानागतानां च कल्पानां न परिमाणमस्तीति स्थापितम् ॥

सर्वधर्मीपपत्तेश्च ॥ ३७ ॥

चेतनं ब्रह्म जगतः कारणं प्रकृतिश्चेत्यस्मिन्नवधारिते वेदार्थे परैरुपक्षिप्तान्विलक्षणत्वादीन्दोषान्पर्यहार्षीदाचार्यः ; १३ सर्वधर्मीप- इदानीं परपक्षप्रतिषेधप्रधानं प्रकरणं प्रा-पत्यधि- रिप्समाणः स्वपक्षपरिग्रहप्रधानं प्रकरण-करणम । सपसंहरति । यस्मादिसम्ब्रह्मणि कारणे परिगृह्यमाणे प्रदर्शितेन प्रकारेण सर्वे कारणधर्मा उपपद्यन्ते ' सर्वज्ञं सर्वशक्ति महामायं च ब्रह्म' इति, तस्मादनतिशङ्क-नीयमिदमौपनिषदं दर्शनमिति।।

> इति श्रीमत्परमहंसपरित्राजकाचार्यस्य श्रीगोविन्द-मगवत्पुच्यपादशिष्यस्य श्रीमच्छंकरभगवतः कृतौ शारीरकमीमांसासूत्रभाष्ये द्वितीयाध्यायस्य प्रथमः पादः ॥



हितीयः पादः।



द्यपीदं वेदान्तवाक्यानामैदंपर्य निरूप-थितुं शास्त्रं प्रवृत्तम्, न तर्कशास्त्रवत्केवला-भिर्युक्तिभिः कंचित्सिद्धान्तं साधियतुं दू-षियतुं वा प्रवृत्तम्, तथापि वेदान्तवा-क्यानि व्याचक्षाणैः सम्यग्दर्शनप्रतिपक्ष-भृतानि सांख्यादिदर्शनानि निराकरणीया-

नीति तद्रथः परः पादः प्रवर्तते । वेदान्तार्थनिर्णयस्य च सम्यग्दर्शनार्थत्वात्तित्रिर्णयेन स्वपक्षस्थापनं प्रथमं कृतम्—
तद्धयभ्यिह्तं परपक्षप्रसाख्यानादिति । ननु मुमुक्षूणां मोक्षसाधनत्वेन सम्यग्दर्शनिन्ह्रपणाय स्वपक्षस्थापनमेव केवलं
कर्तुं युक्तम् ; किं परपक्षनिराकरणेन परिवद्वेषकारणेन ? बाढमेवम् ; तथापि महाजनपरिगृहीतानि महान्ति सांख्यादितन्त्राणि
सम्यग्दर्शनापदेशेन प्रवृत्तान्युपलभ्य भवेत्केषांचिन्मन्दमतीनाम्— एतान्यि सम्यग्दर्शनायोपादेयानि— इत्यपेक्षा,
तथा युक्तिगाढत्वसंभवेन सर्वज्ञभाषितत्वाच श्रद्धा च तेषु
— इत्यतस्तद्सारतोपपादनाय प्रयत्यते । ननु 'ईक्षतेर्ना-

शब्दम्' 'कामाच नानुमानापेक्षा' 'एतेन सर्वे व्याख्याता व्याख्याताः ं इति च पूर्वत्रापि सांख्यादिपक्षप्रतिक्षेपः कृतः; किं पुनः कृतकरणेनेति । तदुच्यते—सांख्यादयः स्वपक्षस्थापनाय वेदान्तंवाक्यान्यप्युदाहृत्य स्वपक्षानुगुण्येन्तेव योजयन्तो व्याचक्षते, तेषां यद्याख्यानं तद्याख्याना-भासम्, न सम्यग्व्याख्यानम्— इत्येतावत्पूर्वं कृतम्; इह तु वाक्यनिरपेक्षः स्वतन्त्रस्तसुक्तिप्रतिषेधः क्रियत इत्येष विशेषः ॥

रचनानुपपत्तेश्च नानुमानम् ॥ १ ॥

तत्र सांख्या मन्यन्ते— यथा घटशरावाद्यो भेदा मृदात्मतयान्वीयमाना मृदात्मकसामान्यपूर्वका ठोके दृष्टाः,

१. रचनातुप- तथा सर्व एव बाह्याध्यात्मिका भेदाः पत्यि सुखदुःखमोहात्मतयान्वीयमानाः सुखदुःकरणम् । खमोहात्मकसामान्यपूर्वका भिवतुमर्हन्ति ;
यत्सुखदुःखमोहात्मकं सामान्यं तिश्रगुणं प्रधानं मृद्धद्चेतनं चेतनस्य पुरुषस्यार्थं साधियतुं स्वभावेनैव विचित्रेण
विकारात्मना प्रवर्तत इति । तथा परिमाणादिभिरपि छिङ्गैस्तदेव प्रधानमनुमिमते ।।

तत्र वदाम:- यदि दृष्टान्तवलेनैवैतन्निरूप्येत, नाचेतनं

लोके चेतनानधिष्ठितं स्वतन्त्रं किंचिद्विशिष्टपुरुषार्थनिर्वर्तन-समर्थान्विकारान्विरचयदृष्टम्; गेहप्रासाद्शयनासनविहारभू-म्यादयो हि लोके प्रज्ञावद्भिः शिल्पिभर्यथाकालं सुखदु:-खप्राप्तिपरिहारयोग्या रचिता हृइयन्ते; तथेदं जगद्खिलं पृथिव्यादि नानाकर्मफलोपभोगयोग्यं बाह्यमाध्यात्मिकं च शरीरादि नानाजात्यन्वितं प्रतिनियतावयवविन्यासमनेकक-र्भफलानुभवाधिष्ठानं दृश्यमानं प्रज्ञावद्भिः संभाविततमैः शिल्पिभर्मनसाप्यालोचियतुमशक्यं सत् कथमचेतनं प्रधानं रचयेत्? लोष्टपाषाणादिष्वदृष्टत्वात्; मृदादिष्वपि कुम्भ-काराद्यधिष्ठितेषु विशिष्टाकारा रचना दृइयते— तद्वत्प्रधा-नस्यापि चेतनान्तराधिष्ठितत्वप्रसङ्गः। न च मृदाद्युपादानस्व-रूपव्यपाश्रयेणैव धर्मेण मूलकारणमवधारणीयम्, न बाह्यकु-म्भकारादिव्यपाश्रयेण- इति किंचिन्नियामकमस्ति । न चैवं सति किंचिद्विरुध्यते, प्रत्युत श्रुतिरनुगृह्यते, चेतनका-रणसमर्पणात् । अतो रचनानुपपत्तेश्च हेतोर्नाचेतनं जगत्का-रणमनुमातव्यं भवति । अन्वयाद्यनुपपत्तेश्चेति च-शब्देन हेतोरसिद्धिं समुचिनोति । न हि बाह्याध्यात्मिकानां भेदानां सुखदु:खमोहात्मकतयान्वय उपपद्यते, सुखादीनां चान्त-रत्वप्रतीते:, शब्दादीनां चातद्रूपत्वप्रतीते:, तन्निमित्तत्व-

प्रतीतेश्च, शब्दाद्यविशेषेऽपि च भावनाविशेषात्सुखादिविशे-षोपलब्धे:। तथा परिमितानां भेदानां मूलाङ्करादीनां संसर्ग-पूर्वकत्वं दृष्ट्वा बाह्याध्यात्मिकानां भेदानां परिमितत्वात्संसर्ग-पूर्वकत्वमनुमिमानस्य सत्त्वरजस्तमसामिप संसर्गपूर्वकत्व-प्रसङ्गः, परिमितत्वाविशेषात् । कार्यकारणभावस्तु प्रेक्षापूर्व-कनिर्मितानां शयनासनादीनां दृष्ट इति न कार्यकारण-भावाद्वाह्याध्यात्मिकानां भेदानामचेतनपूर्वकत्वं शक्यं कल्प-यितुम् ॥

प्रवृत्तेश्च ॥ २ ॥

आस्तां ताविदयं रचना; तिसद्धवर्था या प्रवृत्तिः— साम्यावस्थानात्प्रच्युतिः, सत्त्वरजस्तमसामङ्गाङ्गिभावरूपा-पत्तिः, विशिष्टकार्याभिमुखप्रवृत्तिता— सापि नाचेतनस्य प्रधानस्य स्वतन्त्रस्योपपद्यते, मृदादिष्वदर्शनाद्रथादिषु च। न हि मृदाद्यो रथाद्यो वा स्वयमचेतनाः सन्तश्चे-तनैः कुळाळादिभिरश्वादिभिर्वानधिष्ठिता विशिष्टकार्याभिमु-खप्रवृत्तयो दृश्यन्ते; दृष्टाचादृष्टिसिद्धिः; अतः प्रवृत्त्यनुपप-त्तेरि हेतोनांचेतनं जगत्कारणमनुमात्तव्यं भवति। ननु चेतनस्यापि प्रवृत्तिः केवळस्य न दृष्टा— सत्यमेतत्— तथापि चेतनसंयुक्तस्य रथादेरचेतनस्य प्रवृत्तिर्दृष्टा; न त्व- चेतनसंयुक्तस्य चेतनस्य प्रवृत्तिर्देष्टाः; किं पुनरत्र युक्तम्— यस्मिन्प्रवृत्तिर्दृष्टा तस्य सा, उत यत्संप्रयुक्तस्य दृष्टा तस्यैव सेति ? ननु यस्मिन्द्दयते प्रवृत्तिस्तस्यैव सेति युक्तम् , उभयो: प्रत्यक्षत्वात् ; न तु प्रवृत्त्याश्रयत्वेन केवलश्चेतनो र्थादिवत्प्रसक्षः ; प्रवृत्त्याश्रयदेहादिसंयुक्तस्यैव तु चेतनस्य सद्भावसिद्धि:— केवलाचेतनरथादिवैलक्षण्यं जीवदेहस्य दृष्टमिति ; अत एव च प्रत्यक्षे देहे सति चैतन्यस्य दर्शनादसति चादर्शनादेहस्यैव चैतन्यमपीति लोकायति-काः प्रतिपन्नाः; तस्माद्चेतनस्यैव प्रवृत्तिरिति । तद-भिधीयते-- न त्रूमः, यस्मिन्नचेतने प्रवृत्तिर्द्दयते न तस्य सेति; भवतु तस्यैव सा; सा तु चेतनाद्भवतीति त्रूमः, तद्भावे भावात्तदभावे चाभावात्—यथा काष्ठादिव्यपाश्र-यापि दाहप्रकाशादिरुक्षणा विकिया, अनुपरुभ्यमानापि च केवले ज्वलने, ज्वलनादेव भवति, तत्संयोगे दर्शनात्तद्धि-योगे चादर्शनात् — तद्वत् ; छोकायितकानामपि चेतन एव देहोऽचेतनानां रथादीनां प्रवर्तको दृष्ट इत्यविप्रतिषिद्धं चेत-नस्य प्रवर्तकत्वम् । ननु तव देहादिसंयुक्तस्याप्यात्मनो विज्ञानस्वरूपमात्रव्यतिरेकेण प्रवृत्त्यनुपपत्तेरनुपपन्नं प्रवर्त-कत्वमिति चेत्, न ; अयस्कान्तवद्रूपादिवच प्रवृत्तिरहित-

स्यापि प्रवर्तकत्वोपपत्ते: । यथायस्कान्तो मणिः स्वयं प्रवृ-त्तिरिहतोऽप्ययसः प्रवर्तको भवति, यथा च रूपाद्यो विषयाः स्वयं प्रवृत्तिरिहता अपि चक्षुरादीनां प्रवर्तका भवन्ति, एवं प्रवृत्तिरिहतोऽपीश्वरः सर्वगतः सर्वात्मा सर्वज्ञः सर्वशक्तिश्च सन् सर्व प्रवर्तयेदित्युपपन्नम् । एकत्वा-त्प्रवर्त्याभावे प्रवर्तकत्वानुपपत्तिरिति चेत्, न; अविद्या-प्रत्युपस्थापितनामरूपमायावेशवशेनासकृत्प्रत्युक्तत्वात् । त-स्मात्संभवति प्रवृत्तिः सर्वज्ञकारणत्वे, न त्वचेतनकारणत्वे ॥

पयोम्बुवचेत्तत्रापि ॥ ३ ॥

स्यादेतत्—यथा क्षीरमचेतनं 'स्वभावेनैव वत्सविष्टद्वर्थं प्रवर्तते, यथा च जलमचेतनं स्वभावेनैव लोकोपकाराय स्यन्दते, एवं प्रधानमप्यचेतनं स्वभावेनैव पुरुषार्थसिद्धये प्रवर्तिष्यत इति । नैतत्साधूच्यते, यतस्तत्रापि पयोम्बुनोश्चेतनाधिष्ठितयोरेव प्रवृत्तिरित्यनुमिमीमहे, उभयवादिप्रसिद्धे रथादावचेतने केवले प्रवृत्त्यदर्शनात्; शास्त्रं च—
'योऽप्सु तिष्ठन्' 'योऽपोऽन्तरो यमयति' 'एतस्य' वा
अक्षरस्य प्रशासने गार्गि प्राच्योऽन्या नद्यः स्यन्दन्ते'
इत्येवंजातीयकं समस्तस्य लोकपरिस्पन्दितस्येश्वराधिष्ठिततां
श्रावयित; तस्मात्साध्यपक्षनिक्षिप्तत्वात्पयोम्बुवदित्यनुपन्यासः

——चेतनायाश्च धेन्वाः स्नेहेच्छया पयसः प्रवर्तकत्वोपपत्तः, वत्सचोषणेन च पयस आकृष्यमाणत्वात्; न चाम्बुनोऽण्य-त्यन्तमनपेक्षा, निम्नभूम्याद्यपेक्षत्वात्स्यन्दनस्य; चेतनापेक्षत्वं तु सर्वत्रोपदर्शितम् । 'उपसंहारदर्शनान्नेति चेन्न क्षीरवद्धि ' इत्यत्र तु बाह्यनिमित्तनिरपेक्षमपि स्वाश्रयं कार्यं भवतीत्ये-तह्नोकदृष्ट्या निदर्शितमः; शास्त्रदृष्ट्या पुनः सर्वत्रैवेश्वरापे-क्षत्वमापद्यमानं न पराणुद्यते ॥

व्यतिरेकानवस्थितेश्चानपेक्षत्वात् ॥ ४ ॥

सांख्यानां त्रयो गुणाः साम्येनावितष्ठमानाः प्रधानमः न तु तद्वातिरेकेण प्रधानस्य प्रवर्तकं निवर्तकं वा किंचिद्वाह्य-मपेक्ष्यमविस्थितमस्तिः पुरुषस्तूदासीनो न प्रवर्तको न निव-र्तकः—— इत्यतोऽनपेक्षं प्रधानमः अनपेक्षत्वाच कदाचित्प्र-धानं महदाद्याकारेण परिणमते, कदाचित्र परिणमते, इत्येत-द्युक्तम् । ईश्वरस्य तु सर्वज्ञत्वात्सर्वशक्तित्वान्महामायत्वाच प्रयुक्त्यप्रयुक्ती न विरुध्येते ॥

अन्यत्राभावाच न तृणाद्वित् ॥ ५ ॥

स्यादेतत् — यथा तृणपञ्जवोदकादि निमित्तान्तरनिरपेक्षं स्वभावादेव क्षीराद्याकारेण परिणमते, एवं प्रधानमपि मह-

दाद्याकारेण परिणंस्यत इति ; कथं च निमित्तान्तरनिरपेक्षं तृणादीति गम्यते ? निमित्तान्तरानुपलम्भात्। यदि हि किंचि-न्निमित्तान्तरमुपलभेमहि, ततो यथाकामं तेन तेन निमित्तेन तृणाद्युपादाय क्षीरं संपादयेमहि; न तु संपादयामहे; तस्मा-त्स्वाभाविकस्तृणादेः परिणामः ; तथा प्रधानस्यापि स्यादिति । अत्रोच्यते-भवेत्तृणादिवत्स्वाभाविकः प्रधानस्यापि परिणा-मः, यदि तृणादेरपि स्वाभाविकः परिणामोऽभ्युपगम्येतः न त्वभ्युपगम्यते, निमित्तान्तरोपलब्धेः । कथं निमित्तान्तरोप-लब्धः ? अन्यत्राभावात् । धेन्वैव द्युपभुक्तं तृणादि श्ली-रीभवति, न प्रहीणम् अनडुहाद्युपभुक्तं वा ; यदि हि निर्नि-मित्तमेतत्स्यात् , धेनुशरीरसंबन्धाद्न्यत्रापि तृणादि श्लीरी-भवेत्; न च यथाकामं मानुषैर्न शक्यं संपाद्यितुमित्येता-वता निर्निमित्तं भवति ; भवति हि किंचित्कार्यं मानुषसं-पाद्यम्, किंचिदैवसंपाद्यम् ; मनुष्या अपि शक्नुवन्स्येव स्वोचि-तेनोपायेन तृणाद्युपादाय क्षीरं संपादयितुम ; प्रभूतं हि क्षीरं कामयमानाः प्रभूतं घासं धेनुं चारयन्ति ; ततश्च प्रभूतं श्लीरं लभन्ते; तस्मात्र तृणादिवत्स्वाभाविक: प्रधानस्य परिणाम:।।

अभ्युपगमेऽप्यर्थाभावात्॥६॥

स्वाभाविकी प्रधानस्य प्रवृत्तिर्न भवतीति स्थापितम्;

अथापि नाम भवतः श्रद्धामनुरुध्यमानाः स्वाभाविकीमेव प्रधा-नस्य प्रवृत्तिमभ्युपगच्छेम, तथापि दोषोऽनुषच्येतैव ; कुतः? अर्थाभावात् । यदि तावत्स्वाभाविकी प्रधानस्य प्रवृत्तिर्न किंचिदन्यदिहापेक्षत इत्युच्येत, ततो यथैव सहकारि किंचिन्नापेक्षते एवं प्रयोजनमपि किंचिन्नापेक्षिष्यते—इत्यतः प्रधानं पुरुषस्यार्थे साधयितुं प्रवर्तत इतीयं प्रतिज्ञा हीयेत । स यदि ब्रूयात्—सहकार्येव केवलं नापेक्षते, न प्रयोजन-मपीति; तथापि प्रधानप्रवृत्ते: प्रयोजनं विवेक्तव्यम्--भोगो वा म्यात्, अपवर्गी वा, उभयं वेति। भोग-श्चेत्— कीदशोऽनाधेयातिशयस्य पुरुषस्य भोगो भवेत्? अनिर्मोक्ष्रसङ्गश्च ; अपवर्गश्चेत्— प्रागपि प्रवृत्तेरपवर्गस्य सिद्धत्वात्प्रवृत्तिरनर्थिका स्यात् , शब्दाद्यनुपलब्धिप्रसङ्गश्च ; उभयार्थताभ्युपगमेऽपि भोक्तव्यानां प्रधानमात्राणामानन्सा-दनिर्मोक्षप्रसङ्ग एव ; न चौत्सुक्यनिवृत्त्यर्था प्रवृत्ति: ; न हि प्रधानस्याचेतनस्यौत्सुक्यं संभवति; न च पुरुषस्य निर्मेलस्य ; टक्शक्तिसर्गशक्तिवैयर्थ्यभयाचेत्प्रवृत्तिः, दृक्शक्त्यनुच्छेद्वत्सर्गशक्यनुच्छेद्ात्संसारानुच्छेदाद्निर्मो-क्षप्रसङ्ग एव । तस्मात्प्रधानस्य पुरुषार्था प्रवृत्तिरित्येतद्-युक्तम् ॥

पुरुषाइमवदिति चेत्तथापि ॥ ७ ॥

स्यादेतत्-- यथा कश्चित्पुरुषो हक्शक्तिसंपन्न: प्रवृत्तिश-क्तिविहीन: पङ्ग: अपरं पुरुषं प्रवृत्तिशक्तिसंपन्नं दक्शिक-विहीनमन्धमधिष्ठाय प्रवर्तयति, यथा वा अयस्कान्तोऽइमा स्वयमप्रवर्तमानोऽप्ययः प्रवर्तयति, एवं पुरुषः प्रधानं प्रव-र्तियिष्यति— इति दृष्टान्तप्रस्ययेन पुनः प्रस्यवस्थानम् अत्रोच्यते— तथापि नैव दोषान्निर्मोक्षोऽस्ति; अभ्युपेत-हानं तावद्दोष आपतति, प्रधानस्य स्वतन्त्रस्य प्रवृत्त्यभ्युपग-मात् , पुरुषस्य च प्रवर्तकत्वानभ्युपगमात् ; कथं चोदासीन: पुरुषः प्रधानं प्रवर्तयेत् १ पङ्करिप ह्यन्धं पुरुषं वागादिभिः प्र-वर्तयति ; नैवं पुरुषस्य कश्चिदपि प्रवर्तनव्यापारोऽस्ति, नि-क्तियत्वात्रिर्गुणत्वाच ; नाष्ययस्कान्तवत्संनिधिमात्रेण प्रवर्त-येत् , संनिधिनिस्रत्वेन प्रवृत्तिनिस्रत्वप्रसङ्गात् ; अयस्कान्तस्त्र त्वनित्यसंनिधेरस्ति स्वव्यापारः संनिधिः, परिमार्जनाद्यपेक्षा चास्यास्ति— इत्यनुपन्यास: पुरुषाइमवदिति । तथा प्रधा-नस्याचैतन्यात्पुरुषस्य चौदासीन्यात्तृतीयस्य च तयो: संब-न्धयितुरभावात्संबन्धानुपपत्ति:; योग्यतानिमित्ते च संबन्धे योग्यतानुच्छेदादनिर्मोक्षप्रसङ्गः; पूर्ववचेहाप्यर्थाभावो विक-ल्पयितव्यः ; परमात्मनस्तु स्वरूपव्यपाश्रयंमौदासीन्यम् ,

मायाव्यपाश्रयं च प्रवर्तकत्वम- इत्यस्यितिशयः ॥

अङ्गित्वानुपपत्तेश्च॥ ८॥

इतश्च न प्रधानस्य प्रवृत्तिरवकल्पते— यद्धि सत्त्वरज-स्तमसामन्योन्यगुणप्रधानभावमुत्सृज्य साम्येन स्वरूपमात्रे-णावस्थानम्, सा प्रधानावस्थाः; तस्यामवस्थायामनपेक्षस्वरू-पाणां स्वरूपप्रणाशभयात्परस्परं प्रत्यङ्गाङ्गिभावानुपपत्तेः, बाह्यस्य च कस्यचित्क्षोभियतुरभावात्, गुणवैषम्यनिमित्तो महदायुत्पादो न खात्॥

अन्यथानुमितौ च ज्ञशक्ति-वियोगात् ॥९॥

अथापि स्यात्— अन्यथा वयमनुमिमीमहे— यथा नायमनन्तरो दोषः प्रसज्येत; न ह्यनपेक्षस्वभावाः कूटस्था-श्चास्माभिगुणा अभ्युपगम्यन्ते, प्रमाणाभावात्; कार्यवशेन तु गुणानां स्वभावोऽभ्युपगम्यते; यथा यथा कार्योत्पाद उप-पद्यते, तथा तथैतेषां स्वभावोऽभ्युपगन्तव्यः; चल्लं गुणवृत्त-मिति चास्त्यभ्युपगमः; तस्मात्साम्यावस्थायामपि वैषम्यो-पगमयोग्या एव गुणा अवतिष्ठन्त इति । एवमपि प्रधानस्य श्वशक्तिवयोगाद्रचनानुपपत्त्यादयः पूर्वोक्ता दोषास्तदवस्था एव ; ज्ञशक्तिमपि त्वनुमिमानः प्रतिवादित्वान्निवर्तेत, चेतनमे-कमनेकप्रपञ्चस्य जगत उपादानमिति ब्रह्मवादप्रसङ्गात ; वैषम्योपगमयोग्या अपि गुणाः साम्यावस्थायां निमित्ता-भावान्नैव वैषम्यं भजेरन् , भजमाना वा निमित्ताभावा-विशेषात्सर्वदैव वैषम्यं भजेरन्— इति प्रसज्यत एवायमन-न्तरोऽपि दोषः ॥

विप्रतिषेधाच्चासमञ्जसम् ॥ १० ॥

परस्परविरुद्धश्चायं सांख्यानामभ्युपगमः— कचित्सप्ते-निद्रयाण्यनुक्रामन्ति, कचिदेकादशः; तथा कचिन्महतस्तन्मा-त्रसर्गमुपदिशन्ति, कचिदहंकारात्; तथा कचित्रीण्यन्तः-करणानि वर्णयन्ति, कचिदेकमितिः; प्रसिद्ध एव तु श्रुत्ये-श्चरकारणवादिन्या विरोधस्तद्नुवर्तिन्या च स्मृत्याः; तस्माद-प्यसमञ्जसं सांख्यानां दर्शनमिति ॥

अत्राह— नन्वौपनिषदानामप्यसमश्वसमेव दर्शनम्, तप्यतापकयोर्जात्यन्तरभावानभ्युपगमात्; एकं हि ब्रह्म सर्वा-त्मकं सर्वस्य प्रपश्वस्य कारणमभ्युपगच्छताम्— एकस्यैवा-त्मनो विशेषौ तप्यतापकौ, न जात्यन्तरभूतौ— इत्यभ्यु-पगन्तव्यं स्यात्; यदि चैतौ तप्यतापकावेकस्यात्मनो विशेषौ स्याताम्, स ताभ्यां तप्यतापकाभ्यां न निर्मुच्येत— इति

तापोपशान्तये सम्यग्दर्शनमुपदिशच्छास्त्रमनर्थकं स्यात् ; न ह्यौद्यप्रकाशधर्मकस्य प्रदीपस्य तद्वस्थस्यैव ताभ्यां निर्मोक्ष उपपद्यते; योऽपि जलतरङ्गवीचीफेनाद्युपन्यास:, तत्रापि जलात्मन एकस्य वीच्याद्यो विशेषा आविर्भावतिरोभाव-रूपेण नित्या एव- इति समानो जलात्मनो वीच्यादिभि-रनिर्मोक्षः । प्रसिद्धश्चायं तप्यतापकयोर्जात्यन्तरभावो लोके; तथा हि — अर्थी चार्थश्चान्योन्यभिन्नौ लक्ष्येते ; यद्यर्थिन: स्वतोऽन्योऽर्थो न स्यात्, यस्यार्थिनो यद्विषयमिथत्वं स तस्यार्थो नित्यसिद्ध एवेति, न तस्य तद्विषयमर्थित्वं स्यात् —यथा प्रकाशात्मनः प्रदीपस्य प्रकाशाख्योऽर्थो नित्यसिद्ध एवेति, न तस्य तद्विषयमार्थित्वं भवति-अप्राप्ते ह्यर्थेऽर्थि-नोऽर्थित्वं स्यादिति; तथार्थस्याप्यर्थत्वं न स्यात्; यदि स्यात् स्वार्थत्वमेव स्यात् ; न चैतद्स्ति ; संबन्धिशब्दौ ह्योता-वर्थी चार्थश्चेति; द्वयोश्च संबन्धिनो: संबन्ध: स्यात्, नैकस्यैव; तस्माद्भिन्नावेतावर्थार्थिनौ । तथानर्थानर्थिनावि ; अर्थिनोऽनुकूलः अर्थः, प्रतिकूलः अनर्थः; ताभ्यामेकः पर्या-येणोभाभ्यां संबध्यते । तत्रार्थस्यारुपीयस्त्वात् , भूयस्त्वाचा-नर्थस्य उभावप्यर्थानर्थौ अनर्थ एवेति- तापकः स उच्यते; तप्यस्तु पुरुषः— य एकः पर्यायेणोभाभ्यां संबध्यते— इति तयोस्तप्यतापकयोरेकात्मतायां मोक्षानु-पपत्ति:; जात्यन्तरभावे तु तत्संयोगहेतुपरिहारात्स्यादिप कदाचिन्मोक्षोपपत्तिरिति ॥

भवेदेष दोष:, यद्येकात्मतायां तप्यतापकावन्योन्यस्य विष-यविषयिभावं प्रतिपद्येयाताम्; न त्वेतद्स्ति, एकत्वादेव; न ह्याभिरेक: सन्स्वमात्मानं दहति, प्रकाशयति वा, सत्यचौ-ष्ण्यप्रकाशादिधर्मभेदे परिणामित्वे च; किमु कूटस्थे ब्रह्म-ण्येकस्मिस्तप्यतापकभावः संभवेत् ? क पुनरयं तप्यतापक-भाव: खादिति; उच्यते— किं न पश्यसि— कर्मभूतो जीवदेहस्तप्य:, तापकः सवितेति? ननु तप्तिर्नाम दु:खम्; सा चेतियतुः : नाचेतनस्य देहस्य ; यदि हि देहस्यैव तिप्तः स्यात, सा देहनाशे स्वयमेव नश्यतीति तन्नाशाय साधनं नैषितव्यं स्यादिति ; उच्यते— देहाभावेऽपि केवलस्य चे-तनस्य तप्तिर्न दृष्टा ; न च त्वयापि तप्तिर्नाम विक्रिया चेत-यितुः केवल्रस्येष्यते ; नापि देहचेतनयोः संहतत्वम् , अशु-द्धथादिदोषप्रसङ्गात्; न च तप्तेरेव तप्तिमभ्युपगच्छसि; कथं तवापि तप्यतापकभावः ! सत्त्वं तप्यम् , तापकं रजः-इति चेत्, न; ताभ्यां चेतनस्य संहतत्वानुपपत्ते:; सत्त्वानु- रोधित्वाचेतनोऽपि तप्यत इवेति चेत्—परमार्थतस्तर्हि नैव तप्यत इत्यापतित इवशब्दप्रयोगात्; न चेत्तप्यते नेवशब्दो दोषाय; न हि— डुण्डुभः सर्प इव—इस्रेतावता सविषो भवति, सर्पो वा डुण्डुभ इव--इत्येतावता निर्विषो भवति; अत्रश्चाविद्याकृतोऽयं तप्यतापकभावः, न पारमार्थिकः--इल्पभ्युपगन्तव्यमिति—नैवं सति ममापि किंचिद्वष्यति। अथ पारमार्थिकमेव चेतनस्य तप्यत्वमभ्युपगच्छसि, तवैव स्रतरामनिर्मोक्षः प्रसज्येत, नित्यत्वाभ्युपगमाच तापकस्य । तप्यतापकशक्त्योर्नित्यत्वेऽपि, सनिमित्तसंयोगापेक्षत्वात्तप्तेः, संयोगनिमित्ताद्शनिवृत्तो, आत्यन्तिकः संयोगोपरमः, त-तश्चात्यन्तिको मोक्ष उपपन्न:--इति चेत्, न; अदर्शनस्य तमसो निखत्वाभ्युपगमात्; गुणानां चोद्भवाभिभवयोरनि-यतत्वादानियतः संयोगनिभित्तोपरम इति वियोगस्याप्यनि-यतत्वात्सांख्यस्यैवानिर्मोक्षोऽपरिहार्यः स्यात् । औपनिषदस्य तु आत्मैकत्वाभ्युपगमात् , एकस्य च विषयविषयिभावानु-पपत्ते:, विकारभेदस्य च वाचारम्भणमात्रत्वश्रवणात्, अ-निर्मोक्षराङ्का स्वप्नेऽपि नोपजायंते; व्यवहारे तु--यत्र यथा दृष्टस्तप्यतापकभावस्तत्र तथैव सः—इति न चोद-यितव्यः परिहर्तव्यो वा भवति ॥

प्रधानकारणवादो निराकृतः, परमाणुकारणवाद् इदानीं निराकर्तव्यः; तत्रादौ तावत्— योऽणुवादिना ब्रह्मवादिनि दोष उत्प्रेक्ष्यते, स प्रतिसमाधीयते । तत्रायं वैशेषिकाणा- सभ्युपगमः— कारणद्रव्यसमवायिनो गुणाः कार्यद्रव्ये समानजातीयं गुणान्तरमारभन्ते, शुक्केभ्यस्तनतुभ्यः शुक्कस्य पटस्य प्रसवदर्शनात् , तद्विपर्ययादर्शनाच ; तस्माचेतनस्य ब्रह्मणो जगत्कारणत्वेऽभ्युपगम्यमाने, कार्येऽपि जगति चैतन्यं समवेयात् ; तददर्शनात्तु न चेतनं ब्रह्म जगत्कारणं भिषतुमर्हनितीति । इसमभ्युपगमं तदीययैव प्रक्रियया व्यभिचारयति—

महद्दीर्घवद्रा हस्वपरिमण्ड-लाभ्याम् ॥ ११ ॥

एवा तेषां प्रक्रिया— परमाणवः किल कंचित्कालमना-रब्धकार्या यथायोगं रूपादिमन्तः पारिमाण्डल्यपरिमाणाश्च २. महद्दीर्घाः तिष्ठन्तिः ते च पश्चाददृष्टादिपुरःसराः धिकरणम् । संयोगसचिवाश्च सन्तो द्याणुकादिक्रमेण कृत्स्नं कार्यजातमारभन्ते, कारणगुणाश्च कार्ये गुणान्तरम् ; यदा द्वौ परमाण् द्याणुकमारभेते, तदा परमाणुगता रूपादि-गुणविशेषाः शुक्कादयो द्याणुके शुक्कादीनपरानारभन्ते; पर- माणुगुणविशेषस्तु पारिमाण्डल्यं न द्यणुके पारिमाण्डल्यम-परमारभते, ब्राणुकस्य परिमाणान्तरयोगाभ्युपगमात्; अणु-त्व इस्वत्वे हि व्यणुकवर्तिनी परिमाणे वर्णयन्ति । यदापि द्वे ब्राणुके चतुरणुकमारभेते, तदापि समानं ब्राणुकसमवायिनां गुक्कादीनामारम्भकत्वम् ; अणुत्वह्नस्वत्वे तु द्वाणुकसमवा-यिनी अपि नैवारभेते, चतुरणुकस्य महत्त्वदीर्घत्वपरिमाण-योगाभ्युपगमात् । यदापि बहवः परमाणवः, बहूनि वा ब्राणुकानि, ब्राणुकसहितो वा परमाणुः कार्यमारभते, तदापि समानैषा योजना । तदेवं यथा परमाणो: परिम-ण्डलात्सतोऽणु इस्वं च द्यणुकं जायते, महद्दीर्घ च त्र्यणु-कादि, न परिमण्डलम्; यथा वा द्यणुकादणोईस्वाच सतो महदीर्घ च त्र्यणुकं जायते, नाणु, नो इस्वम् ; एवं चेतनाद्वह्मणोऽचेतनं जगज्जनिष्यते - इत्यभ्युपगमे किं तव चिछन्नम् ॥

अथ मन्यसे—विरोधिना परिमाणान्तरेणाक्रान्तं कार्य-द्रव्यं द्यणुकादि-इत्यतो नारम्भकाणि कारणगतानि पारि-माण्डल्यादीनि—इस्रभ्युपगच्छामि ; न तु चेतनाविरोधिना गुणान्तरेण जगत आक्रान्तत्वमस्ति, येन कारणगता चेतना कार्ये चेतनान्तरं नारभेत; न ह्यचेतना नाम चेतनाविरोधी

कश्चिद्धणोऽस्ति, चेतनाप्रतिषेधमात्रत्वात्; तस्मात्पारिमाण्ड-ल्याद्विषम्यात्प्राप्तोति चेतनाया आरम्भकत्वमिति । मैवं मंखा:--यथा कारणे विद्यमानानामपि पारिमाण्डल्यादी-नामनारम्भकत्वम् , एवं चैतन्यस्यापि = इत्यस्यांशस्य स-मानत्वात् ; न च परिमाणान्तराकान्तत्वं पारिमाण्डल्यादी-नामनारम्भकत्वे कारणम् , प्राक्परिमाणान्तरारम्भात्पारिमा-ण्डल्यादीनामारम्भकत्वोपपत्ते:, आरब्धमपि कार्यद्रव्यं प्राग्गु-णारम्भात्क्षणमात्रमगुणं तिष्ठतीत्यभ्युपगमात्; न च परिमा-णान्तरारम्भे व्ययाणि पारिमाण्डल्यादीनीत्यतः स्वसमान-जातीयं परिमाणान्तरं नारभन्ते, परिमाणान्तरस्यान्यहेतु-त्वाभ्युपगमात् ; 'कारणबहुत्वात्कारणमहत्त्वात्प्रचयविशेषाच महत्' 'तद्विपरीतमणु' 'एतेन दीर्घत्वह्वस्वत्वे व्याख्याते' इति हि काणभुजानि सूत्राणि; न च- संनिधानविशेषा-त्कुतश्चित्कारणबहुत्वादीन्येवारभन्ते, न पारिमाण्डल्यादीनी-ति- उच्येत, द्रव्यान्तरे गुणान्तरे वा आरभ्यमाणे सर्वेषा-मेव कारणगुणानां स्वाश्रयसमवायाविशेषात् ; तस्मात्स्वभा-वादेव पारिमाण्डल्यादीनामनारम्भकत्वम्, तथा चेतनाया अपीति द्रष्टव्यम् ॥

संयोगाच द्रव्यादीनां विलक्षणानामुत्पत्तिदर्शनात्समान-

जातीयोत्पत्तिव्यभिचारः । द्रव्ये प्रकृते गुणोदाहरणमयुक्त-मिति चेत्, न; दृष्टान्तेन विलक्षणारम्भमात्रस्य विवक्षि-तत्वात् ; न च द्रव्यस्य द्रव्यमेवोदाहर्तव्यम् , गुणस्य वा गुण एवेति कश्चिन्नियमे हेतुरस्ति; सूत्रकारोऽपि भवतां द्रव्यस्य गुणमुदाजहार—' प्रत्यक्षाप्रत्यक्षाणामप्रत्यक्ष्त्वात्संयोगस्य प-ञ्चात्मकं न विद्यते ' इति-यथा प्रत्यक्षाप्रत्यक्षयोर्भूम्याका-ज्ञयोः समवयन्संयोगोऽप्रत्यक्षः, एवं प्रत्यक्षाप्रत्यक्षेषु पश्चसु भूतेषु समवयच्छरीरमप्रसक्षं स्यात्; प्रसक्षं हि शरीरम्, तस्मात्र पाञ्चभौतिकमिति-एतदुक्तं भवति-गुणश्च सं-योगो द्रव्यं शरीरम् । ' दृश्यते तु ' इति चात्रापि विलक्षणो-त्पत्तिः प्रपश्चिता । नन्वेवं सति तेनैवैतद्गतम् ; नेति त्रूमः —तत्सांख्यं प्रत्युक्तमेतत्तु वैशेषिकं प्रति । नन्वतिदेशोऽपि समानन्यायतया कृत:--- एतेन शिष्टापरिग्रहा अपि व्या-ख्याताः ' इति ; सत्यमेतत् ; तस्यैव त्वयं वैशेषिकपरीक्षा-रम्भे तत्प्रिकयानुगतेन निद्शेनेन प्रपञ्चः कृतः ॥

उभयथापि न कमीतस्तद्भावः॥ १२॥

इदानीं परमाणुकारणवादं निराकरोति । स च वाद इत्थं समुत्तिष्ठति-पटादीनि हि लोके सावयवानि द्रव्याणि

स्वानगतैरेव संयोगसचिवैस्तन्त्वादिभिद्रेव्यैरारभ्यमाणानि ३. परमाणुजग- दृष्टानि: तत्सामान्येन यावत्किचित्सावय-दकारणत्वा- वम् , तत्सर्व स्वानुगतैरेव संयोगसचिवैस्तै-धिकरणम् । स्तैर्द्रव्यैरारब्धमिति गम्यते ; स चायमवय-वावयविविभागो यतो निवर्तते, सोऽपकर्षपर्यन्तगतः परमा-णु: ; सर्वे चेदं गिरिसमुद्रादिकं जगत्सावयवम् ; सावयत्वा-बाद्यन्तवत्; न चाकारणेन कार्येण भवितव्यम्— इत्यतः परमाणवो जगतः कारणम् — इति कणभुगभिप्रायः । ता-नीमानि चत्वारि भूतानि भूम्युद्कतेज:पवनाख्यानि साव-यवान्युपलभ्य चतुर्विधाः परमाणवः परिकल्प्यन्ते ; तेषां चा-पकर्षपर्यन्तगतत्वेन परतो विभागासंभवाद्विनद्रयतां प्रथिव्या-दीनां परमाणुपर्यन्तो विभागो भवति; स प्रख्यकाछ:। तत: सर्गकाले च वायवीयेष्वणुष्वदृष्टापेक्षं कर्मोत्पद्यते; तत्कर्म स्वाश्रयमणुमण्वन्तरेण संयुनक्ति; ततो द्यणुकादि-क्रमेण वायुरुत्पद्यते; एवमाग्नि:; एवमाप:; एवं पृथिवी; एवमेव शरीरं सेन्द्रियम्— इत्येवं सर्विमिदं जगत् अणुभ्य: संभवति; अणुगतेभ्यश्च रूपादिभ्यो द्यणुकादिगतानि रूपा-दीनि संभवन्ति, तन्तुपटन्यायेन—इति काणादा मन्यन्ते ॥

तत्रेदमभिधीयते — विभागावस्थानां तावदणूनां संयोगः

कर्मापेक्षोऽभ्युपगन्तव्यः, कर्मवतां तन्त्वादीनां संयोगद्र्श-नात् ; कर्मणश्च कार्यत्वान्निमत्तं किमप्यभ्युपगन्तव्यम् ; अनभ्यूपगमे निमित्ताभावान्नाणुष्वाद्यं कर्म स्यात् ; अभ्युप-गमेऽपि- यदि प्रयत्नोऽभिघातादिवी यथा दृष्टं किमपि कर्मणो निमित्तमभ्युपगम्येत, तस्यासंभवान्नैवाणुष्वाद्यं कर्म स्यातः न हि तस्यामवस्थायामात्मगुणः प्रयत्नः संभवति, शरीराभावात्; शरीरप्रतिष्ठे हि मनस्यात्मन: संयोगे सित आत्मगुणः प्रयत्नो जायते । एतेनाभिघाताद्यपि दृष्टं निमित्तं प्रत्याख्यातव्यम् । सर्गोत्तरकालं हि तत्सर्वे नाद्यस्य कर्मणो निमित्तं संभवति । अथादृष्टमाद्यस्य कर्मणो निमित्तमित्यु-च्येत- तत्पुनरात्मसमवायि वा स्यात् ? अणुसमवायि वा ? उभयथापि नादृष्टनिमित्तमणुषु कर्मावकरुपेत, अदृष्टस्याचे-तनत्वात् ; न ह्यचेतनं चेतनेनानिधिष्ठितं स्वतन्त्रं प्रवर्तते प्रवर्तयति वेति सांख्यपरीक्षायामभिहितम्; आत्मनश्चानुत्प-न्नचैतन्यस्य तस्यामवस्थायामचेतनत्वात् ; आत्मसमवायित्वा-भ्युपगमाच नादृष्टमणुषु कर्मणो निमित्तं स्यात्, असंब-न्धात् ; अदृष्टवता पुरुषेणास्यणूनां संबन्ध इति चेत्-संबन्धसातत्यात्प्रवृत्तिसातत्यप्रसङ्गः, नियामकान्तराभावात् । तदेवं नियतस्य कस्यचित्कर्मनिमित्तस्याभावात्राणुष्वाद्यं कर्म स्यात्; कर्माभावा निश्चनधनः संयोगो न स्यात्; संयोगा-भावाच तन्निबन्धनं द्यणुकादि कार्यजातं न स्यात्। संयोग-श्चाणोरण्वन्तरेण सर्वात्मना वा स्यात्? एकदेशेन वा? सर्वात्मना चेत्, उपचयानुपपत्तेरणुमात्रत्वप्रसङ्गः, दृष्ट-विपर्ययप्रसङ्गश्च, प्रदेशवतो द्रव्यस्य प्रदेशवता द्रव्यान्तरेण संयोगस्य दृष्टत्वात् ; एकदेशेन चेत् , सावयवत्वप्रसङ्गः; परमा-णूनां कल्पिताः प्रदेशाः स्युरिति चेत्, कल्पितानामवस्तु-त्वाद्वस्त्वेव संयोग इति वस्तुनः कार्यस्यासमवायिकारणं न स्यात् ; असति चासमवायिकारणे द्वाणुकादिकार्यद्रव्यं नोत्पद्येत । यथा चादिसर्गे निमित्ताभावात्संयोगोत्पत्त्यर्थं कर्म नाणूनां संभवति, एवं महाप्रछयेऽपि विभागोत्पत्त्यर्थ कर्म नैवाणूनां संभवेत्; न हि तत्रापि किंचित्रियतं तन्नि-मित्तं दृष्टमस्ति ; अदृष्टमि भोगप्रसिद्धयर्थम् , न प्रलयप्रसि-द्धयर्थम् इत्यतो निमित्ताभावात्र स्यादणूनां संयोगोत्पत्त्य-र्थं विभागोत्पत्त्यर्थं वा कर्म । अत्रश्च संयोगविभागाभावा-त्तदायत्तयोः सर्गप्रख्ययोरभावः प्रसज्येत । तस्मादनुपप-न्नोऽयं परमाणुकारणवादः ॥

> समवायाभ्युपगमाच साम्यादनव-स्थिते: ॥ १३ ॥

समवायाभ्युपगमाच--तद्भाव इति-प्रकृतेनाणुवाद-निराकरणेन संबध्यते । द्वाभ्यां चाणुभ्यां द्याणुकमुत्पद्यमान-मत्यन्तभिन्नमणुभ्यामण्योः समवैतीत्यभ्युपगम्यते भवताः न चैवमभ्युपगच्छता शक्यतेऽणुकारणता समर्थयितुम्; कुतः ? साम्यादनवस्थितः -- यथैव ह्यणुभ्यामत्यन्तभिन्नं सत् द्यणुकं समवायलक्षणेन संबन्धेन ताभ्यां संबध्यते, एवं समवा-योऽपि समवायिभ्योऽत्यन्तभिन्नः सन् समवायलक्षणेनान्येनैव संबन्धेन समवायिभिः संबध्येत, अत्यन्तभेद्साम्यात्; ततश्च तस्य तस्यान्योऽन्यः संबन्धः कल्पयितव्य इत्यनव-स्थैव प्रसज्येत । ननु इह प्रत्ययप्राह्यः समवायो नित्यसंबद्ध एव समवायिभिर्गृह्यते, नासंबद्धः, संबन्धान्तरापेक्षो वा; ततश्च न तस्यान्यः संबन्धः कल्पयितव्यः येनानवस्था प्रसज्येतेति । नेत्युच्यते ; संयोगोऽप्येवं सति संयोगिभिर्नित्य-संबद्घ एवेति समवायवन्नान्यं संबन्धमपेक्षेत्। अथार्था-न्तरत्वात्संयोगः संबन्धान्तरमपेक्षेत, समवायोऽपि तर्ह्यर्था-न्तरत्वात्संबन्धान्तरमपेक्षेत । न च--गुणत्वात्संयोगः संब-न्धान्तरमपेक्षते, न समवाय: अगुणत्वादिति--युज्यते वक्तुम्; अपेक्षाकारणस्य तुल्यत्वात्, गुणपरिभाषायाश्चा-तन्त्रत्वात् । तस्माद्र्थान्तरं समवायमभ्युपगच्छतः प्रसज्ये- तैवानवस्था; प्रसज्यमानायां चानवस्थायामेकासिद्धौ सर्वा-सिद्धेद्वीभ्यामणुभ्यां खणुकं नैवोत्पद्येत; तस्माद्प्यनुपपन्नः परमाणुकारणवादः॥

नित्यमेव च भावात् ॥ १४ ॥

अपि चाणवः प्रवृत्तिस्वभावा वा, निवृत्तिस्वभावा वा, उभयस्वभावा वा, अनुभयस्वभावा वा अभ्युपगम्यन्ते—— गत्यन्तराभावात् ; चतुर्धापि नोपपद्यते—— प्रवृत्तिस्वभावत्वे नित्यमेव प्रवृत्तेर्भावात्प्रलयाभावप्रसङ्गः ; निवृत्तिस्वभावत्वेऽपि नित्यमेव निवृत्तेर्भावात्सर्गाभावप्रसङ्गः ; उभयस्वभावत्वं च विरोधादसमञ्जसम् ; अनुभयस्वभावत्वे तु निमित्तवद्या-त्प्रवृत्तिनिवृत्त्योरभ्युपगम्यमानयोरदृष्टादेनिमित्तस्य नित्यसं-निधानान्नित्यप्रवृत्तिप्रसङ्गः, अतन्त्रत्वेऽप्यदृष्टादेनित्याप्रवृत्तिप्र-सङ्गः । तस्माद्यनुपपन्नः परमाणुकारणवादः ।।

रूपादिमत्त्वाच विपर्ययो दर्शनात् ॥ १५ ॥

सावयवानां द्रव्याणामवयवशो विभज्यमानानां यतः परो विभागो न संभवति ते चतुर्विधा रूपादिमन्तः परमा-णवश्चतुर्विधस्य रूपादिमतो भूतभौतिकस्यारम्भका नित्या- श्चेति यद्वैशेषिका अभ्युपगच्छन्ति, स तेषामभ्युपगमो निरा-लम्बन एव; यतो रूपादिमत्त्वात्परमाणूनामणुत्वंनित्यत्व-विपर्ययः प्रसज्येत ; परमकारणापेक्षया स्थूलत्वमनित्यत्वं च तेषामभिष्रेतविपरीतमापद्येतेत्यर्थः । कुतः ? एवं लोके दृष्ट-त्वात्— यद्धि लोके रूपादिमद्वस्तु तत् स्वकारणापेक्षया स्थूलमनित्यं च दृष्टम ; तद्यथा--पटस्तन्तूनपेक्ष्य स्थूलो-ऽनित्यश्च भवति ; तन्तवश्चांशूनपेक्ष्य स्थूला अनित्याश्च भवन्ति - तथा चामी परमाणवो रूपादिमन्तस्तैरभ्युपग-म्यन्ते ; तस्मात्तेऽपि कारणवन्तस्तद्पेक्षया स्थूला अनित्याश्च प्राप्नुवन्ति । यच नित्यत्वे कारणं तैरुक्तम्—'सद्कारण-वित्रसम् ' इति, तद्प्येवं सित अणुषु न संभवित, उक्तेन प्रकारेणाणूनामपि कारणवत्त्वोपपत्ते:। यद्पि निस्रत्वे द्वि-तीयं कारणमुक्तम्-- अनित्यमिति च विशेषतः प्रतिषेधा-भावः ' इति, तद्पि नावदयं परमाणूनां निखत्वं साधयति; असति हि यरिमन्किसमाश्चित्रित्ये वस्तुनि नित्यशब्देन नवः समासो नोपपद्यते; न पुनः परमाणुनित्यत्वमेवापेक्ष्यते; तचास्त्येव नित्यं परमकारणं ब्रह्म; न च शब्दार्थव्यवहार-मात्रेण कस्यचिद्र्थस्य प्रसिद्धिभैवति, प्रमाणान्तरसिद्धयोः शब्दार्थयोर्ब्यवहारावतारात् । यद्पि निसत्वे तृतीयं कार-

णमुक्तम्—'अविद्या च ' इति—तद्यद्येवं वित्रीयेत—सतां परिदृश्यमानकार्याणां कारणानां प्रसक्षेणायहणमविद्येति, ततो ब्राणुकनित्यताप्यापद्येत; अथाद्रव्यत्वे सतीति विशे-ष्येत, तथाप्यकारणवत्त्वमेव नित्यतानिमित्तमापद्येत, तस्य च प्रागेबोक्तत्वात् 'अविद्या च' इति पुनरुक्तं स्यात्; अथापि कारणविभागात्कारणविनाशाचान्यस्य तृतीयस्य विनाशहेतोरसंभवोऽविद्या, सा परमाणूनां नित्यत्वं ख्याप-यति—इति व्याख्यायेत—नावदयं विनद्यद्वस्तु द्वाभ्या-मेव हेतुभ्यां विनष्टुमईतीति नियमोऽस्ति; संयोगसचिवे ह्यनेकस्मिश्च द्रव्ये द्रव्यान्तरस्यारम्भकेऽभ्युपगम्यमान एत-देवं स्थात्; यदा त्वपास्तविशेषं सामान्यात्मकं कारणं विशेषवद्वस्थान्तरमापद्यमानमारम्भकमभ्युपगम्यते, तदा घृतकाठिन्यविल्यनवन्मूर्त्यवस्थाविल्यनेनापि विनाश उप-पद्यते । तस्माद्रूपादिमत्त्वात्स्यादिभन्नेतविपर्ययः परमाणू-नाम् । तस्माद्प्यनुपपन्नः परमाणुकारणवादः ।।

उभयथा च दोषात्॥ १६॥

गन्धरसरूपस्पर्शगुणा स्थूला पृथिवी, रूपरसस्पर्शगु-णाः सूक्ष्मा आपः, रूपस्पर्शगुणं सूक्ष्मतरं तेजः, स्पर्शगुणः सूक्ष्मतमो वायुः—इस्येवमेतानि चत्वारि भूतान्युपचिताप- चितगुणानि स्थूलसूक्ष्मसूक्ष्मतरसूक्ष्मतमतारतम्योपेतानि च लोके लक्ष्यन्ते; तद्वत्परमाणवोऽप्युपचितापचितगुणाः कल्पे-रन् न वा; उभयथापि च दोषानुषङ्गोऽपरिहार्य एव स्या-त्। कल्प्यमाने तावदुपचितापचितगुणत्वे, उपचितगुणानां मूर्त्युपचयादपरमाणुत्वप्रसङ्गः; न चान्तरेणापि मूर्त्युपचयं गुणोपचयो भवतीत्युच्येत, कार्येषु भूतेषु गुणोपचये मूर्त्युप-चयदर्शनात्। अकल्प्यमाने तूपचितापचितगुणत्वे—परमा-णुत्वसाम्यप्रसिद्धये यदि तावत्सर्व एकेकगुणा एव कल्प्ये-रन, ततस्तेजसि स्पर्शस्योपलिब्धनं स्यात्, अप्सु रूपस्पर्श-योः, पृथिव्यां च रसरूपस्पर्शानाम्, कारणगुणपूर्वकत्वात्कार्य-गुणानाम्; अथ सर्वे चतुर्गुणा एव कल्प्येरन्, ततोऽप्स्विप गन्धस्थोपलिब्धः स्यात्, तेजिस गन्धरसयोः, वायौ च गन्ध-रूपरसानाम्। न चैवं दृद्यते। तस्माद्प्यनुपपन्नः परमा-णुकारणवादः।।

अपरिग्रहाचात्यन्तमनपेक्षा ॥ १७॥

प्रधानकारणवादो वेदविद्भिरिप कैश्चिन्मन्वादिभि: स-त्कार्यत्वाद्यंशोपजीवनाभिप्रायेणोपनिबद्ध:; अयं तु परमाणु-कारणवादो न कैश्चिदिप शिष्टै: केनचिद्प्यंशेन परिगृहीत इत्यत्यन्तमेवानाद्रणीयो वेदवादिभि:। अपि च वैशेषिका-

स्तन्त्रार्थभूतान् षट्पदार्थान् द्रव्यगुणकर्मसामान्यविशेषसम-वायाख्यान् अत्यन्तभिन्नान् भिन्नलक्षणान् अभ्युपगच्छन्ति —यथा मनुष्योऽश्वः शश इति ; तथात्वं चाभ्युपगम्य तद्वि-रुद्धं द्रव्याधीनत्वं शेषाणामभ्युपगच्छन्ति; तन्नोपपद्यते; कथम्? यथा हि लोके शशकुशपलाशप्रभृतीनामत्यन्तिभ-न्नानां सतां नेतरेतराधीनत्वं भवति, एवं द्रव्यादीनामप्यत्य-न्तभिन्नत्वात् , नैव द्रव्याधीनत्वं गुणादीनां भवितुमहिति ; अथ भवति द्रव्याधीनत्वं गुणादीनाम्, ततो द्रव्यभावे भावाद्वव्याभावेऽभावाद्वव्यमेव संस्थानादिभेदादनेकशब्दप्र-त्ययभाग्भवति - यथा देवदत्त एक एव सन् अवस्थान्तर-योगादनेकशब्दप्रत्ययभाग्भवति, तद्वत्; तथा सति सांख्य-सिद्धान्तप्रसङ्गः स्वसिद्धान्तविरोधश्चापद्येयाताम् । नन्वग्ने-रन्यस्यापि सतो धूमस्याग्न्यधीनत्वं हृइयते ; सत्यं हृइयते ; भेदप्रतीतेस्तु तत्राग्निधूमयोरन्यत्वं निश्चीयते; इह तु— शुक्कः कम्बलः, रोहिणी धेतुः, नीलमुत्पलम्— इति द्रव्य-स्येव तस्य तस्य तेन तेन विशेषणेन प्रतीयमानत्वात नैव द्रव्यगुणयोरग्निधूमयोरिव भेदप्रतीतिरस्ति; तस्माद्भव्यात्म-कता गुणस्य । एतेन कर्मसामान्यविशेषसमवायानां दृव्या-त्मकैता व्याख्याता ॥

गुणानां द्रव्याधीनत्वं द्रव्यगुणयोरयुतसिद्धत्वादिति य-द्युच्येत, तत्पुनरयुतसिद्धत्वमपृथग्देशत्वं वा स्थात् , अपृथ-कालत्वं वा, अपृथक्खभावत्वं वा ; सर्वथापि नोपपद्यते— अष्टथग्देशत्वे तावत्स्वाभ्युपगमो विरुध्येत; कथम्? तन्त्वा-रब्धो हि पटस्तन्तुदेशोऽभ्युपगम्यते, न पटदेश:; पटस्य तु गुणाः शुक्कत्वादयः पटदेशा अभ्युपगम्यन्ते, न तन्तुदेशाः; तथा चाहु:-- दृश्याणि द्रश्यान्तरमारभन्ते गुणाश्च गुणा-न्तरम् ' इति ; तन्तवो हि कारणद्रव्याणि कार्यद्रव्यं पटमा-रभन्ते, तन्तुगताश्च गुणाः शुक्रादयः कार्यद्रव्ये पटे शुक्रा-दिगुणान्तरमारभन्ते — इति हि तेऽभ्युपगच्छन्ति; सोऽभ्यु-पगमो द्रव्यगुणयोरपृथग्देशत्वेऽभ्युपगम्यमाने बाध्येत । अथ अपृथकालत्वमयुतसिद्धत्वमुच्येत, सन्यदक्षिणयोरपि गोवि-षाणयोर्युतसिद्धत्वं प्रसज्येत । तथा अपृथक्खभावत्वे त्वयु-तसिद्धत्वे, न द्रव्यगुणयोरात्मभेदः संभवति, तस्य तादा-त्म्येनैव प्रतीयमानत्वात् ॥

युतासिद्धयोः संबन्धः संयोगः, अयुत्रसिद्धयोस्तु सम-वायः--इत्ययमभ्युपगमो मृषैव तेषाम् , प्राक्सिद्धस्य कार्या-त्कारणस्यायुतसिद्धत्वानुपपत्तेः । अथान्यतरापेक्ष एवायम-भ्युपगमः स्यात्—अयुतसिद्धस्य कार्यस्य कारणेन संबन्धः

समवाय इति, एवमपि प्रागसिद्धस्यालब्धात्मकस्य कार्यस्य कारणेन संबन्धो नोपपद्यते, द्वयायत्तत्वात्संबन्धस्य । सिद्धं भूत्वा संबध्यत इति चेत्, प्राक्कारणसंबन्धात्कार्यस्य सिद्धा-वभ्युपगम्यमानायामयुतसिद्धयभावात् , कार्यकारणयोः सं-योगविभागौ न विद्येते इतीद्मुक्तं दुरुक्तं स्यात् । यथा चोत्प-त्रमात्रस्याक्रियस्य कार्यद्रव्यस्य विभुभिराकाञ्चादिभिर्द्रव्या-न्तरै: संबन्ध: संयोग एवाभ्युपगम्यते, न समवाय:, एवं कारणद्रव्येणापि संबन्धः संयोग एव स्यात्, न समवायः। नापि संयोगस्य समवायस्य वा संबन्धस्य संबन्धिव्यति-रेकेणास्तित्वे किंचित्प्रमाणमस्ति; संबन्धिशब्दप्रत्ययव्यतिरे-केण संयोगसमवायशब्दप्रत्ययद्र्शनात्तयोरिस्तत्विमिति चेत्, न ; एकत्वेऽपि स्वरूपबाह्यरूपापेक्षया अनेकशब्दप्रत्ययद्रशना-त्। यथैकोऽपि सन् देवदत्तो लोके स्वरूपं संबन्धिरूपं चापे-क्ष्य अनेकशब्दप्रत्ययभाग्भवति -- मनुष्यो ब्राह्मणः श्रोत्रियो वदान्यो बालो युवा स्थविर: पिता पुत्र: जामातेति, यथा चैकापि सती स्थानान्यत्वेन निविशमाना एकदशशतसहस्रादिशब्दप्रत्ययभे-दमनुभवति, तथा संबन्धिनारेव संबन्धिशब्दप्रत्यवव्यतिरेके-ण संयोगसमवायशब्दप्रत्ययार्हत्वम्, न व्यतिरिक्तवस्त्वस्ति-

त्वेन--इत्यूपलब्धिलक्षणप्राप्तस्यानुपलब्धेः अभावः वस्त्व-न्तरस्य ; नापि संबन्धिविषयत्वे संबन्धशब्दप्रत्यययोः संत-तभावप्रसङ्गः; स्वरूपवाह्यरूपापेक्षयेति— उक्तोत्तरत्वात् । तथाण्वात्ममनसामप्रदेशत्वान्न संयोगः संभवति, प्रदेशवतो द्रव्यस्य प्रदेशवता द्रव्यान्तरेण संयोगदर्शनात्; काल्पताः प्रदेशा अण्वात्ममनसां भविष्यन्तीति चेत् , न ; अविद्यमा-नार्थकल्पनायां सर्वार्थसिद्धिप्रसङ्गात्, इयानेवाविद्यमानो विरुद्धोऽविरुद्धो वा अर्थः कल्पनीयः, नातोऽधिकः— इति नियमहेत्वभावात् , कल्पनायाश्च स्वायत्तत्वात्प्रभूतत्वसंभ-वाच-- च वैशेषिकैः कल्पितेभ्यः षड्भ्यः पदार्थेभ्योऽन्ये-ऽधिका: शतं सहस्रं वा अर्था न कल्पयितव्या इति निवा-रको हेतुरस्ति; तस्माद्यस्मै यस्मै यद्यद्रोचते तत्तत्सिध्येत्; कश्चित्क्रपालुः प्राणिनां दुःखबहुलः संसार एव मा भूदिति कल्पयेत्; अन्यो वा व्यसनी मुक्तानामपि पुनरुत्पत्तिं कल्प-येत्; कस्तयोर्निवारक: स्यात् । किंचान्यत्— द्वाभ्यां पर-माणुभ्यां निरवयवाभ्यां सावयवस्य द्याणुकस्याकाशेनेव संश्लेषानुपपत्ति: ; न ह्याकाशस्य पृथिव्यादीनां च जतुकाष्ठव-त्संश्लेषोऽस्ति ; व कार्यकारणद्रव्ययोराश्रिताश्रयभावोऽन्यथा नोपपद्यत इत्यवश्यं कल्प्यः समवाय इति चेत्, नः इतरे- तराश्रयत्वात्— कार्यकारणयोर्हि भेदसिद्धावाश्रिताश्रयभा-वसिद्धिः, आश्रिताश्रयभावसिद्धौ च तयोर्भेदसिद्धिः— कु-ण्डवद्रवत्— इतीतरेतराश्रयता खात्; न हि कार्यकार-णयोर्भेद आश्रिताश्रयभावो वा वेदान्तवादिभिरभ्युपगम्यते, कारणस्यैव संस्थानमात्रं कार्यमित्यभ्युपगमात् ॥

किंचान्यत्- परमाणूनां परिच्छिन्नत्वात् , यावत्यो दिश:-षट् अष्टौ दश वा-तावद्भिरवयंवैः सावयवास्ते स्युः, सावयव-त्वाद्नित्याश्च—इति नित्यत्वनिरवयवत्वाभ्युपगमो बाध्येत। यांस्त्वं दिग्भेदभेदिनोऽवयवान्करुपयसि, त एव परमाणव इति चेत् , न ; स्थूलसूक्ष्मतारतम्यक्रमेण आ परमकारणाद्धि-नाशोपपत्ते:—यथा पृथिवी द्यणुकाद्यपेक्षया स्थूलतमा वस्तु-भूतापि विनद्यति, ततः सूक्ष्मं सूक्ष्मतरं च पृथिव्येकजा-तीयकं विनदयति, ततो द्यणुकम्, तथा परमाणवोऽपि पृ-थिव्येकजातीयकत्वाद्विनद्ययेयुः । विनद्यन्तोऽप्यवयवविभा-गेनैव विनइयन्तीति चेत्, नायं दोष:; यतो घृतकाठिन्य-विलयनवद्पि विनाशोपपत्तिमवोचाम—यथा हि घृतसुवर्णा-दीनामविभज्यमानावयवानामप्यग्निसंयोगात् द्रवभावापत्त्या काठिन्यविनाशो भवति, एवं परमाणूनामपि परमकारणभा-वापत्त्या मूर्यादिविनाशो भविष्यति । तथा कार्यारमभोऽपि नावयवसंयोगेनैव केवलेन भवति, क्षीरजलादीनामन्तरेणा-प्यवयवसंयोगान्तरं दिधिहिमादिकार्यारम्भदर्शनात्। तदेवम-सारतरतर्कसंद्दब्धत्वादीश्वरकारणश्रुतिविकद्धत्वाच्छ्रुतिप्रवणैश्च शिष्टैर्भन्वादिभिरपरिगृहीतत्वाद्त्यन्तमेवानपेक्षा अस्मिन्पर-माणुकारणवादे कार्या आर्थैः श्रेयोधिभिरिति वाक्यशेषः॥

समुदाय उभयहेतुकेऽपि तद्याप्तिः॥ १८॥

वैशेषिकराद्धान्तो दुर्युक्तियोगाद्वेद्विरोधाच्छिष्टापरिघ-हाच नापेक्षितव्य इत्युक्तम्; सोऽर्धवैनाशिक इति वैनाशिक-४. समुदाया- त्वसाम्यात्सर्ववैनाशिकराद्धान्तो नतरामपे-

धिकरणम् । क्षितव्य इतीद्मिदानीमुपपाद्यामः । स च बहुप्रकारः, प्रतिपत्तिभेदाद्विनेयभेदाद्वा; तत्रैते त्रयो वादिनो भवन्ति— केचित्सर्वास्तित्ववादिनः; केचिद्विज्ञानास्तित्वमान्त्रवादिनः; अन्ये पुनः सर्वश्चन्यत्ववादिन इति । तत्र ये सर्वास्तित्ववादिनो बाह्यमान्तरं च वस्त्वभ्युपगच्छन्ति, भूतं भौतिकं च, चित्तं चैत्तं च, तांस्तावत्प्रतिब्र्मः । तत्र भूतं पृथिवीधात्वाद्यः, भौतिकं रूपाद्यश्चक्षुराद्यश्च, चतुष्टये च पृथिव्यादिपरमाणवः खरस्नेहोण्णेरणस्वभावाः, ते पृथिव्यादिभावेन संहन्यन्ते— इति मन्यन्ते; तथा रूपविज्ञानवे-

दनासंज्ञासंस्कारसंज्ञकाः पञ्चस्कन्धाः, तेऽप्याध्यातमं सर्व-व्यवहारास्पदभावेन संहन्यन्ते— इति मन्यन्ते ॥

तत्रेद्मभिधीयते— योऽयमुभयहेतुक उभयप्रकारः समुदायः परेषामभिप्रेतः— अणुहेतुकश्च भूतभौतिकसंहतिरूपः,
स्कन्धहेतुकश्च पञ्चस्कन्धीरूपः— तस्मिन्नुभयहेतुकेऽपि
समुदायेऽभिप्रेयमाणे, तद्प्राप्तिः स्यात्— समुदायाप्राप्तिः
समुदायभावातुपपत्तिरित्यर्थः; कुतः? समुदायिनामचेतनत्वात्, चित्ताभिज्वलनस्य च समुदायसिद्धवधीनत्वात्,
अन्यस्य च कस्यचिचेतनस्य भोक्तुः प्रशासितुर्वा स्थिरस्य
संहन्तुरनभ्युपगमात्, निरपेश्चप्रवृत्त्यभ्युपगमे च प्रवृत्त्यनुपरमप्रसङ्गात्, आश्चयस्याप्यन्यत्वानन्यत्वाभ्यामनिरूप्यत्वात्,
श्वणिकत्वाभ्युपगमाच निर्व्यापारत्वात्प्रवृत्त्यनुपपत्तेः। तस्मात्समुदायानुपपत्तिः; समुदायानुपपत्तौ च तदाश्चया लोकयात्रा
लुप्येत ॥

इतरेतरप्रत्ययत्वादिति चेन्नोत्पत्ति-मात्रनिमित्तत्वात् ॥ १९ ॥

यद्यपि भोक्ता प्रशासिता वा कश्चिचेतनः संहन्ता स्थिरो नाभ्युपगम्यते, तथाप्यविद्यादीनामितरेतरकारणत्वादुपपद्यते

लोकयात्रा; तस्यां चोपपद्यमानायां न किंचिद्परमपेक्षि-तच्यमस्ति; ते चाविद्यादय:- अविद्या संस्कार: विज्ञानं नाम रूपं षडायतनं स्पर्शः वेदना तृष्णा उपादानं भवः जातिः जरा मरणं शोक: परिदेवना दु:खं दुर्मनस्ता— इस्रे-वंजातीयका इतरेतरहेतुकाः सौगते समये कचित्संक्षिप्ता निर्दिष्टाः, कचित्प्रपश्चिताः; सर्वेषामप्ययमविद्यादिकछापो-ऽप्रत्याख्येयः ; तदेवमविद्यादिकलापे परस्परनिमित्तनौमित्तिक-भावेन घटीयन्त्रवद्गिशमावर्तमानेऽर्थाक्षिप्त उपपन्न: संघा-त इति चेत्, तन्नः; कस्मात् श उत्पत्तिमात्रानिमित्तत्वात्—-भवेदुपपन्नः संघातः, यदि संघातस्य किंचित्रिमित्तमवगम्ये-त; न त्ववगम्यते; यत इतरेतरप्रत्ययत्वेऽप्यविद्यादीनां पू-र्वपूर्वम् उत्तरोत्तरस्योत्पत्तिमात्रनिमित्तं भवत् भवेत्, न तु संघातोत्पत्तेः किंचित्रिमित्तं संभवति । नन्वविद्यादिभिर्था-दाक्षिप्यते संघात इत्युक्तम् ; अत्रोच्यते-यदि तावदयमभि-प्राय:-अविद्याद्यः संघातमन्तरेणात्मानमलभमाना अपेक्षन्ते संघातमिति, ततस्तस्य संघातस्य किंचित्रिमित्तं वक्तव्यम् : तच नित्येष्वप्यणुष्वभ्युगम्यमानेष्वाश्रयाश्रयिभूतेषु च भो-कतृषु सत्सु न संभवतीत्युक्तं वैशेषिकपरीक्षायाम ; किमङ्ग पुनः क्षणिकेष्वप्यणुषु भोक्तरहितेष्वाश्रयाश्रयिशून्येषु वाभ्यु-

पगम्यमानेषु संभवेत्? अथायमभिप्राय: --- अविद्यादय एव संवातस्य निमित्तमिति, कथं तमेवाश्रिस्यात्मानं लभमाना-स्तस्यैव निमित्तं स्यु: १ अथ मन्यसे—संघाता एवानादौ संसारे संतत्यानुवर्तन्ते, तदाश्रयाश्चाविद्याद्य इति, तदापि संघातात्संघातान्तरमुत्पद्यमानं नियमेन वा सहशमेवोत्पद्येत, अनियमेन वा सदृशं विसदृशं वोत्पद्येत; नियमाभ्युपगमे मनुष्यपुद्गलस्य देवतिर्यग्योनिनारकप्राप्यभावः प्राप्नुयात् ; अनियमाभ्युपगमेऽपि मनुष्यपुद्गलः कदाचित्क्षणेन हस्ती भूत्वा देवो वा पुनर्भनुष्यो वा भवेदिति प्राप्नुयात्; उभयम-प्यभ्युपगमविरुद्धम् । अपि च यद्गोगार्थः संघातः स्यात्, स जीवो नास्ति स्थिरो भोक्ता इति तवाभ्युपगमः ; ततश्च भोगो भोगार्थ एव, स नान्येन प्रार्थनीय: ; तथा मोक्षो मोक्षार्थ एवेति मुमुक्षुणा नान्येन भवितव्यम्; अन्येन चेत्प्रार्थ्ये-तोभयम् , भोगमोक्षकालावस्थायिना तेन भवितव्यम् ; अव-स्थायित्वे क्षणिकत्वाभ्युपगमविरोधः । तस्मादितरेतरोत्पत्ति-मात्रनिमित्तत्वमविद्यादीनां यदि भवेत्, भवतु नाम; न तु संघातः सिध्येत्, भोक्त्रभावात्- इत्यभिप्रायः ॥

उत्तरोत्पादे च पूर्वनिरोधात्॥ २०॥

उक्तमेतत् - अविद्यादीनामुत्पत्तिमात्रानिमित्तत्वात्र संघा-

तसिद्धिरस्तीति; तद्पि तु उत्पत्तिमात्रनिमित्तत्वं न संभवती-तीदमिदानीमुपपाद्यते । क्षणभङ्गवादिनोऽयमभ्युपगमः-उत्तरस्मिन्क्षणे उत्पद्यमाने पूर्वः क्षणो निरुध्यत इति; न चैवमभ्युपगच्छता पूर्वोत्तरयो: क्षणयोर्हेतुफलभाव: शक्यते संपाद्यितुम्, निरुध्यमानस्य निरुद्धस्य वा पूर्वेक्षणस्याभा-वप्रस्तत्वादुत्तरक्षणहेतुत्वानुपपत्ते:; अथ भावभूतः परिनि-ष्पन्नावस्थ: पूर्वेक्षण उत्तरक्षणस्य हेतुरित्यभिप्राय:, तथापि नोपपद्यते, भावभूतस्य पुनर्व्यापारकरूपनायां क्षणान्तरसंब-न्धप्रसङ्गात्; अथ भाव एवास्य व्यापार इत्यभिप्रायः, तथापि नैवोपपद्यते, हेतुस्वभावानुपरक्तस्य फलस्योत्पत्त्यसंभ-वात्; स्वभावोपरागाभ्युपगमे च, हेतुस्वभावस्य फलका-लावस्थायित्वे सति, क्षणभङ्गाभ्युपगमत्यागप्रसङ्गः; विनैव वा स्वभावोपरागेण हेतुफलभावमभ्युपगच्छतः सर्वत्र तत्प्रा-प्तेरतिप्रसङ्गः । अपि चोत्पादनिरोधौ नाम वस्तुनः स्वरूपमेव वा स्याताम्, अवस्थान्तरं वा, वस्त्वन्तरमेव वा--- सर्व-थापि नोपपद्यते ; यदि तावद्वस्तुनः स्वरूपमेवोत्पाद्निरोधौ स्याताम्, ततो वस्तुशब्द् उत्पाद्निरोधशब्दौ च पर्याया: प्रा-प्रुयु: ; अथास्ति कश्चिद्विशेष इति मन्येत— उत्पाद्निरोध-शब्दाभ्यां मध्यवर्तिनो वस्तुन आद्यन्ताख्ये अवस्थे अभिल- प्येते इति, एवमप्याद्यन्तमध्यक्षणत्रयसंबिन्धत्वाद्वस्तुनः क्ष-णिकत्वाभ्युपगमहानिः ; अथात्यन्तव्यतिरिक्तावेवोत्पादिन-रोधौ वस्तुनः स्याताम्— अश्वमहिषवत् , ततो वस्तु उत्पा-दिनरोधाभ्यामसंस्पृष्टमिति वस्तुनः शाश्वतत्वप्रसङ्गः ; यदि च दर्शनादर्शने वस्तुन उत्पादिनरोधौ स्याताम् , एवमि द्र-ष्टूधमौ तौ न वस्तुधर्माविति वस्तुनः शाश्वतत्वप्रसङ्ग एव । तस्माद्यसंगतं सौगतं मतम् ॥

असति प्रतिज्ञोपरोधो यौगपच-मन्यथा॥ २१॥

क्षणभङ्गवादे पूर्वक्षणो निरोधग्रस्तत्वान्नोत्तरस्य क्षणस्य हेतुर्भवतीत्युक्तम्; अथासत्येव हेतौ फलोत्पत्तिं ब्रूयात्, ततः प्रतिज्ञोपरोधः स्यात्—चतुर्विधान्हेतृन्प्रतीत्य चित्तचैत्ता उत्प-चन्त इतीयं प्रतिज्ञा हीयेत; निर्हेतुकायां चोत्पत्तावप्रतिब-न्धात्सर्व सर्वत्रोत्पचेत । अथोत्तरक्षणोत्पत्तिर्यावत्तावद्वति-ष्ठते पूर्वक्षण इति ब्रूयात्, ततो यौगपद्यं हेतुफलयोः स्यात्; तथापि प्रतिज्ञोपरोध एव स्यात्— क्षणिकाः सर्वे संस्कारा इतीयं प्रतिज्ञोपरुध्येत ॥

प्रतिसंख्याप्रतिसंख्यानिरोधाप्राप्तिर-विच्छेदात् ॥ २२ ॥

अपि च वैनाशिका: कल्पयन्ति— बुद्धिबोध्यं त्रयाद-न्यत्संस्कृतं क्षणिकं चेति ; तद्पि च त्रयम्-प्रतिसंख्याप्रतिसं-ख्यानिरोधौ आकाशं चेत्याचक्षते; त्रयमपि चैतत् अवस्तु अभावमात्रं निरुपाख्यामिति मन्यन्ते; बुद्धिपूर्वेक: किल वि-नाशो भावानां प्रतिसंख्यानिरोधो नाम भाष्यते; तद्विपरी-तोऽप्रतिसंख्यानिरोधः : आवरणाभावमात्रमाकाश्चमिति । ते-षामाकाशं परस्तात्त्रत्याख्यास्यति ; निरोधद्वयमिदानीं प्रत्या-चष्टे- प्रतिसंख्याप्रतिसंख्यानिरोधयोः अप्राप्तिरसंभव इत्य-र्थ:; कस्मात्? अविच्छेदात्— एतौ हि प्रतिसंख्याप्रति-संख्यानिरोधौ संतानगोचरौ वा स्याताम् , भावगोचरौ वा ; न तावत्संतानगोचरौ संभवत:, सर्वेष्विप संतानेषु संतानि-नामविच्छिन्नेन हेतुफलभावेन संतानविच्छेद्स्यासंभवात्; नापि भावगोचरौ संभवत: - न हि भावानां निरन्वयो निरुपाख्यो विनाशः संभवति, सर्वास्वप्यवस्थासु प्रत्यभिज्ञा-नबलेनान्वय्यविच्छेदद्र्शनात्, अस्पष्टप्रत्यभिज्ञानास्वप्यव-स्थासु कचिद्दृष्टेनान्वय्यविच्छेदेनान्यत्रापि तद्नुमानात् । तस्मात्परपरिकल्पितस्य निरोधद्वयस्यानुपपत्ति:॥

उभयथा च दोषात्॥ २३॥

योऽयमविद्यादिनिरोधः प्रतिसंख्यानिरोधान्तःपाती पर-

परिकाल्पितः, स सम्यग्ज्ञानाद्वा सपरिकरात्स्यात् ; स्वयमेव वा— पूर्विस्मिन्विकल्पे निर्हेतुकविनाशाभ्युपगमहानिप्रसङ्गः; उत्तरिसंसतु मार्गोपदेशानर्थक्यप्रसङ्गः। एवसुभयथापि दोष-प्रसङ्गादसमञ्जसिमदं दर्शनम्॥

आकाशे चाविशेषात्॥ २४॥

यच्च तेषामेवाभिप्रेतं निरोधद्वयमाकाशं च निरुपाख्यमिति—तत्र निरोधद्वयस्य निरुपाख्यत्वं पुरस्तान्निराकृतम्;
आकाशस्येदानीं निराक्रियते । आकाशं चायुक्तो निरुपाख्यत्वाभ्युपगमः, प्रतिसंख्याप्रतिसंख्यानिरोधयोरिव वस्तुत्वप्रतिपत्तेरिवशेषात् । आगमप्रामाण्यात्तावत् 'आत्मन आकाशः संभूतः' इत्यादिश्रुतिभ्य आकाशस्य च वस्तुत्वप्रसिद्विः। विप्रतिपन्नान्प्रति तु शब्दगुणानुमेयत्वं वक्तव्यम्—गन्धादीनां गुणानां पृथिव्यादिवस्त्वाश्रयत्वदर्शनात् । अपि च
आवरणाभावमात्रमाकाशमिच्छताम् , एकिस्मन्सुपर्णे पतत्यावरणस्य विद्यमानत्वात्सुपर्णान्तरस्योत्पित्सतोऽनवकाशत्वप्रसकः; यत्रावरणाभावस्तत्र पतिष्यतीति चेत्—येनावरणाभावो विशेष्यते, तक्तिई वस्तुभूतमेवाकाशं खात् , न आवरणाभावमात्रम्; अपि च आवरणाभावमात्रमाकशं मन्यमानस्य सौगतस्य स्वाभ्युपगमविरोधः प्रसच्येत; सौगते हि स-

मये 'पृथिवी भगवः किंसंनिश्रया' इत्यस्मिन्प्रश्नप्रतिवचन-प्रवाहे पृथिव्यादीनामन्ते 'वायुः किंसंनिश्रयः' इत्यस्य प्रश्नस्य प्रतिवचनं भवति— 'वायुराकाशसंनिश्रयः' इति ; तदाकाशस्यावस्तुत्वे न समश्चसं स्यात् ; तस्माद्प्ययुक्तमा-काशस्यावस्तुत्वम् । अपि च निरोधद्वयमाकाशं च त्रयम-प्येतन्निरुपाख्यमवस्तु नित्यं चेति विप्रतिषिद्धम् ; न ह्यव-स्तुनो नित्यत्वमनित्यत्वं वा संभवति, वस्त्वाश्रयत्वाद्धर्मधर्मि-व्यवहारस्य ; धर्मधर्मिभावे हि घटादिवद्वस्तुत्वमेव स्यात् , न निरुपाख्यत्वम् ॥

अनुस्मृतेश्च ॥ २५ ॥

अपि च वैनाशिकः सर्वस्य वस्तुनः क्षणिकतामभ्युपयन् उपलब्धुरिप क्षणिकतामभ्युपेयात्; न च सा संभवति; अनुस्मृते:— अनुभवम् उपलब्धिमनृत्पद्यमानं स्मरणमेव अ-नुस्मृतिः; सा चोपलब्ध्येककर्तृका सती संभवति, पुरुषा-न्तरोपलब्धिविषये पुरुषान्तरस्य स्मृत्यदर्शनात्; कथं हि 'अहमदोऽद्राक्षम्—इदमिदानीं पश्यामि' इति च पूर्वोत्तरद-र्शिन्येकस्मिन्नसति प्रत्ययः स्यात्। अपि च दर्शनस्मरणयोः कर्तर्येकस्मिन्प्रत्यक्षः प्रत्यभिज्ञाप्रत्ययः सर्वस्य लोकस्य प्रसिद्धः— 'अहमदोऽद्राक्षम्— इदं पश्यामि' इति; यदि हि तयो- भिन्नः कर्ता स्यान्, ततः 'अहं स्मरामि— अद्राक्षीदन्यः' इति प्रतीयातः; न त्वेवं प्रत्येति कश्चितः; यत्रैवं प्रत्ययस्तत्र दर्शनस्मरणयोभिन्नमेव कर्तारं सर्वलोकोऽवगच्छति— 'स्म-राम्यहम् असावदोऽद्राक्षीत् ' इति ; इह तु 'अहमदो-ऽद्राक्षम् ' इति दर्शनस्मरणयोर्वेनाशिकोऽप्यात्मानमेवैकं कर्ता-रमवगच्छति ; न 'नाहम्' इत्यात्मनो दर्शनं निर्वृत्तं निहुते-यथा अग्निरनुष्णोऽप्रकाश इति वा । तत्रैवं सत्येकस्य दर्शन-स्मरणलक्षणक्षणद्वयसंबन्धे क्षणिकत्वाभ्युपगमहानिरपरिहार्या वैनाशिकस्य स्यात्। तथा अनन्तरामनन्तरामात्मन एव प्रतिपत्ति प्रसमिजानन्नेककर्तृकाम् आ उत्तमादुन्छ्वासात्, अतीताश्च प्रतिपत्ती: आ जन्मन आत्मैककर्तृका:, प्र-तिसंद्धान:, कथं क्षणभङ्गवादी वैनाशिको नापत्रपेत ? स यदि ब्र्यात् सादृ इयादेतत्संपत्स्यत इति, तं प्रति-त्रयात्— तेनेदं सदृशमिति द्वयायत्तत्वात्सादृश्यस्य, क्ष-णभङ्गवादिनः सदृशयोर्द्वयोर्वस्तुनोर्वहीतुरेकस्याभावात् , सा-दृश्यनिमित्तं प्रतिसंधानमिति मिथ्याप्रछाप एव स्यात्; स्याचेत्पूर्वोत्तरयोः क्षणयोः साहदयस्य प्रहीतैकः, तथा सत्येकस्य क्षणद्वयावस्थानात्क्षणिकत्वप्रतिज्ञा पीड्येत; 'तेनेदं सदृशम् ' इति प्रत्ययान्तरमेवेदम्, न पूर्वोत्तरक्षणद्वयप्रहण- निमित्तमिति चेत्, नः तेन इदम् इति भिन्नपदार्थोपा-दानात् ; प्रत्ययान्तरमेव चेत्सादृक्यविषयं स्यात् , 'तेनेदं सदृशम् ' इति वाक्यप्रयोगोऽनर्थकः स्यात् , सादृश्यम् इस्रेव प्रयोग: प्राप्नुयात् 🕽 यदा हि लोके प्रसिद्ध: पदार्थः परीक्षकैर्न परिगृह्यते, तदा स्वपक्षसिद्धिः परपक्षदोषो वा ड-भयमप्युच्यमानं परीक्षकाणामात्मनश्च यथार्थत्वेन न बुद्धिसं-तानमारोहति । एवमेवैषोऽर्थः इति निश्चितं यत्, तदेव वक्तव्यम् ; ततोऽन्यदुच्यमानं बहुप्रलापित्वमात्मनः केवलं प्रख्यापयेत्। न चायं सादृक्यात्संव्यवहारो युक्तः ; तद्भावा-वगमात् , तत्स्रदृशभावानवगमाच । भवेद्पि कदाचिद्वाह्यव-स्तुनि विप्रलम्भसंभवात् 'तदेवेदं स्यात् , तत्सदृशं वा ' इति संदेह:; उपलब्धिरि तु संदेहोऽपि न कदाचिद्भवति--'स एवाहं स्यां तत्सदृशो वा 'इति, य 'एवाहं पूर्वेद्युरद्राक्षं स एवाहमद्य स्मरामि 'इति निश्चिततद्भावोपलम्भात् । तस्माद्प्यनुपपन्नो वैनाशिकसमयः।।

नासतोऽदृष्टत्वात्॥ २६॥

इतश्चानुपपन्नो वैनाशिकसमयः, यतः स्थिरमनुयायिका-रणमनभ्युपगच्छताम् अभावाङ्कावोत्पत्तिरिस्रेतदापद्येत ; द-र्शयन्ति चाभावाद्भावोत्पत्तिम्— 'नानुपमृद्य प्रादुर्भावात् ' 392

इति ; विनष्टाद्धि किल बीजादङ्कर उत्पद्यते, तथा विनष्टातक्षी-राइधि, मृत्पिण्डाच घट: ; कूटस्थाचेत्कारणात्कार्यमुत्पचेत, अविशेषात्सर्वे सर्वत उत्पद्येत; तस्माद्भावयस्तेभ्यो बीजाद्-भ्योऽङ्कुरादीनामुत्पद्यमानत्वादभावाङ्गावोत्पत्तिः—इति मन्य-न्ते । तत्रेदमुच्यते—' नासतोऽदृष्टत्वात् ' इति । नाभावाद्भाव उत्पद्यते ; यद्यभावाद्भाव उत्पद्येत, अभावत्वाविशेषात्कारणवि-शेषाभ्युपगमोऽनर्थकः स्यात्; न हि, बीजादीनामुपमृदितानां योऽभावस्तस्याभावस्य शशविषाणादीनां च, नि:स्वभावत्वा-विशेषादभावत्वे कश्चिद्विशेषोऽस्ति ; येन, बीजादेवाङ्कुरो जाय-ते क्षीरादेव द्धि- इस्रेवंजातीयक: कारणविशेषाभ्युपगमो-ऽर्थवान्स्यात्; निर्विशेषस्य त्वभावस्य कारणत्वाभ्युपगमे शश-विषाणादिभ्योऽप्यङ्करादयो जायेरन्; न चैत्रं दृदयते; यदि पुनरभावस्यापि विशेषोऽभ्युपगम्येत— उत्पलादीनामिव नी-ळत्वादि:, ततो विशेषवत्त्वादेवाभावस्य भावत्वमुत्पलादिवतप्र-सज्येत; नाष्यभावः कस्यचिदुत्पत्तिहेतुः स्यात् , अभावत्वादेव, शशविषाणाद्वित्; अभावाच भावोत्पत्तावभावान्वितमेव सर्वे कार्यं स्यात्; न चैवं दृश्यते, सर्वस्य च वस्तुन: खेन स्वेन रूपेण भावात्मनैवोपलभ्यमानत्वात्; न च मृदन्विता: शरा-वादयो भावास्तन्त्वादिविकाराः केनचिद्भ्युपगम्यन्ते; मृद्धि- कारानेव तु मृद्गितान्भावान् छोकः प्रत्येति। यत्त्तम्—स्वरू-पोपमर्दमन्तरेण कस्यचित्कृटस्थस्य वस्तुनः कारणत्वानुपपत्तेर-भावाद्वावोत्पत्तिभीवतुमईतीति, तदुरुक्तम्, स्थिरस्वभावाना-मेव सुवर्णादीनां प्रत्यभिज्ञायमानानां रुचकादिकारणभावदर्श-नात्; येष्वपि बीजादिषु स्वरूपोपमदों छक्ष्यते, तेष्वपि नासा-वुपमृद्यमाना पूर्वावस्था उत्तरावस्थायाः कारणमभ्युपगम्यते, अनुपमृद्यमानानामेवानुयायिनां बीजाद्यवयवानामङ्कुरादिका-रणभावाभ्युपगमात् । तम्मादसद्भयः शशिवेषाणादिभ्यः सदुत्पत्त्यदर्शनात्, सद्भग्रश्च सुवर्णादिभ्यः सदुत्पत्तिदर्श-नात्, अनुपपन्नोऽयमभावाद्वावोत्पत्त्यभ्युपगमः। अपि च चतुभिश्चित्तचैत्ता उत्पद्यन्ते परमाणुभ्यश्च भूतभौतिकछक्षणः समुदाय उत्पद्यते— इत्यभ्युपगम्य, पुनरभावाद्वावोत्पत्तिं कल्पयद्विरभ्युपगममपह्नुवानैवैनाशिकैः सर्वो छोक आकुछी-क्रियते।।

उदासीनानामपि चैवं सिद्धिः॥ २७॥

यदि चाभावाद्भावोत्पत्तिरभ्युपगम्येत, एवं सत्युदासीना-नामनीहमानानामपि जनानामभिमतसिद्धिः स्यात् , अभा-वस्य सुळभत्वात् । कृषीवल्लस्य क्षेत्रकर्मण्यप्रयतमानस्यापि स-स्यनिष्पत्तिः स्यात् ; कुलालस्य च मृत्संस्क्रियायामप्रयतमान-

s. w. II. 8

स्यापि अमत्रोत्पत्तिः । तन्तुवायस्यापि तन्तूनतन्वानस्यापि तन्वानस्येव वस्रळाभः; स्वर्गापवर्गयोश्च न कश्चित्कथंचि-त्समीहेत । न चैतद्युज्यते अभ्युपगम्यते वा केनचित्। तस्मादनुपपन्नोऽयमभावाद्भावोत्पत्त्यभ्युपगमः ॥

नाभाव उपलब्धेः ॥ २८ ॥

एवं बाह्यार्थवादमाश्रित्य समुदायाप्राप्त्यादिषु दूषणेषूद्धा-वितेषु विज्ञानवादी बौद्ध इदानीं प्रत्यवतिष्ठते—केषांचितिक-ल विनेयानां बाह्ये वस्तुन्यभिनिवेशमालक्ष्य धिकरणम् । तदनुरोधेन बाह्यार्थवादप्रक्रियेयं विरचिता। नासौ सुगताभिप्राय: । तस्य तु विज्ञानैकस्कन्धवाद एवाभि-प्रेत:। तस्मिश्च विज्ञानवादे बुद्धयारूढेन रूपेणान्तम्थ एव प्रमाणप्रमेयफलन्यवहारः सर्वे उपपद्यते, सत्यपि बाह्यार्थे बु-द्ध्यारोहमन्तरेण प्रमाणादिव्यवहारानवतारात् । कथं पुन-रवगम्यते-अन्तस्थ एवायं सर्वव्यवहारः, न विज्ञानव्य-तिरिक्तो बाह्योऽर्थोऽस्तीति; तदसंभवादित्याह—स हि बा-ह्योऽथोंऽभ्युपगम्यमानः परमाणवो वा स्युः, तत्समूहा वा स्त-म्भाद्यः स्युः ; तत्र न तावत्परमाणवः स्तम्भादिप्रत्ययपरि-च्छेद्या भवितुमईन्ति, परमाण्वाभासज्ञानानुपपत्ते:; नापि तत्समूहाः स्तम्भाद्यः, तेषां परमाणुभ्योऽन्यत्वानन्यत्वाभ्यां

निरूपयितुमज्ञक्यत्वात् । एवं जात्यादीनिप प्रत्याचक्षीत । अ-, पि च अनुभवमात्रेण साधारणात्मनो ज्ञानस्य जायमानस्य यो-Sयं प्रतिविषयं पश्चपात:-स्तम्भज्ञानं कड्यज्ञानं घटज्ञानं पट-ज्ञानमिति, नासौ ज्ञानगतिवेशेषमन्तरेणोपपद्यत इत्यवद्यं वि-षयसारूप्यं ज्ञानस्याङ्गीकर्तव्यम् ; अङ्गीकृते च तस्मिन्विषया-कारस्य ज्ञानेनैवावरुद्धत्वादपार्थिका बाह्यार्थसुद्धावकल्पना। अ-पि च सहोपलम्भनियमादभेदो विषयविज्ञानयोरापतितः न ह्य-नयोरेकस्यानुपलम्भेऽन्यस्योपलम्भोऽस्ति ; न चैतत्स्वभाववि-वेके युक्तम् , प्रतिबन्धकारणाभावात् ; तस्माद्प्यर्थाभावः । स्वप्नादिवचेदं द्रष्टव्यम्-यथा हि स्वप्नमायामरीच्युद्कग-न्धर्वनगरादिप्रत्यया विनैव बाह्येनार्थेन प्राह्यप्राहकाकारा भवन्ति; एवं जागरितगोचरा अपि स्तम्भादिप्रत्यया भवि-तुमहेन्तीत्यवगम्यते, प्रत्ययत्वाविशेषात् । कथं पुनरसति बा-ह्यार्थे प्रत्ययवैचित्रयमुपपद्यते १ वासनावैचित्रयादित्याह-अनादौ हि संसारे बीजाङ्करवद्विज्ञानानां वासनानां चान्यो-न्यितिमित्तनैमित्तिकभावेन वैचित्र्यं न विप्रतिषिध्यते ; अपि च अन्वयव्यतिरेकाभ्यां वासनानिमित्तमेव ज्ञानवैचित्रयमित्य-वगम्यते, स्वप्नादिष्वन्तरेणाप्यर्थे वासनानिमित्तस्य ज्ञानवैचि-ज्यस्य उभाभ्यामप्यावाभ्यामभ्युपगम्यमानत्वात् , अन्तरेण तु वासनामर्थनिमित्तस्य ज्ञानवैचित्र्यस्य मया अनभ्युपगम्य-मानत्वात् ; तस्माद्प्यभावो बाह्यार्थस्येति । एवं प्राप्ते—

ब्र्म:---नाभाव उपलब्धेरिति । न खल्वभावो बाह्यस्या-र्थस्याध्यवसातुं शक्यतेः कस्मात्? उपलब्धेः—उपलभ्यते हि प्रतिप्रत्ययं बाह्योऽर्थ:--स्तम्भः कुड्यं घटः पट इति; न चोपलभ्यमानस्यैवाभावो भवितुमर्हति ; यथा हि कश्चि-द्भुःजानो भुजिसाध्यायां तृप्तौ स्वयमनुभूयमानायामेवं ब्रू-यात्— 'नाहं मुक्ते न वा तृष्यामि' इति—तद्वदिन्द्रिय-संनिकर्षेण स्वयमुपलभमान एव वाह्यमर्थम्, 'नाह्मुपलभे न च सोऽस्ति ' इति ब्रुवन , कथमुपादेयवचन: स्यात् । ननु नाहमेवं ब्रवीमि— 'न कंचिदर्थमुपलभे' इति ; किं तु 'उपल्रब्धिव्यतिरिक्तं नोपलभे' इति व्रवीमि; बाढमेवं त्रवीषि निरङ्कशत्त्रात्ते तुण्डस्य, न तु युक्त्युपेतं त्रवी-षि, यत उपलविधव्यतिरेकोऽपि बलादर्थस्याभ्युपगन्तव्यः, उपलब्धेरेव; न हि कश्चिदुपलब्धिमेव स्तम्भः कुड्यं चेत्यु-पलभते ; उपलिधिविषयत्वेनैव तु स्तम्भकुड्यादीन्सर्वे ली-किका उपलभनते । अत्रश्च एवमेव सर्वे लौकिका उपलभनते, यन् प्रत्याचक्षाणा अपि बाह्यमर्थम् एवमाचक्षते—' यदन्तर्ज्ञे-यरूपं तद्वहिर्वदवभासते 'इति—तेऽपि हि सर्वलोकप्रसिद्धां बहिरवभासमानां संविदं प्रतिलभमानाः, प्रत्याख्यातुकामाश्च बाह्यमर्थम्, 'बहिर्वत्' इति वत्कारं कुर्वन्ति; इतरथा हि कस्मात् 'बह्विन्' इति ब्रूयु:; न हि 'विष्णुमित्रो व-न्ध्यापुत्रवद्वभासते ' इति कश्चिदाचक्षीत ; तस्मात् यथानु-भवं तत्त्वम् अभ्युपगच्छाद्भि: बहिरेवावभासते इति युक्तम अभ्युपगन्तुम्, न तु बिहर्वन् अवभासत इति । ननु वाह्यस्यार्थस्यासंभवात् बहिर्वद्वभासते इत्रध्यविम-तम् ; नायं साधुरध्यवसायः, यतः प्रमाणप्रवृत्त्यप्रवृ-त्तिपूर्वकौ संभवासंभवाववधार्येते, न पुनः संभवासंभव-पूर्वके प्रमाणप्रवृत्त्यप्रवृत्ती ; यद्धि प्रत्यक्षादीनामन्यतमेनापि प्रमाणेनोपलभ्यते, तत्संभवति; यतु न केनचिदपि प्र-माणेनोपलभ्यते, तन्न संभवति; इह तु यथास्वं सर्वेरेव प्रमाणैर्बाह्योऽर्थ उपलभ्यमान: कथं व्यतिरेकाव्यतिरेकादि-विकल्पैर्न संभवतीत्युच्येत— उपलब्धेरेव? न च ज्ञानम्य विषयसारूप्याद्विषयनाशो भवति, असति विषये विषयसा-रूप्यानुपपत्ते:, बहिरुपलब्धेश्च विषयस्य ; अत एव सहोपल-म्भनियमोऽपि प्रत्ययविषययोरुपायोपेयभावहेतुकः, न अभे-दहेतुक:— इत्यभ्युपगन्तन्यम् । अपि च घटज्ञानं पटज्ञान-मिति विशेषणयोरेव घटपटयोर्भेदः, न विशेष्यस्य ज्ञानस्य- यथा शक्को गौ: कृष्णो गौरिति शौक्लयकाष्ण्ययोरेव भेद:, न गोत्वस्य; द्वाभ्यां च भेद एकस्य सिद्धो भवति, एकसाच द्वयो:; तस्मादर्थज्ञानयोर्भेद:; तथा घटदर्शनं घटस्मरणिमत्यत्रापि प्रतिपत्तव्यम् ; अत्रापि हि विशेष्ययोरेव दर्शनसारणयोर्भेद:, न विशेषणस्य घटस्य-यथा क्षीरग-न्धः क्षीररस इति विशेष्ययोरेव गन्धरसयोर्भेदः, न विशे-षणस्य क्षीरस्य, तद्वत् । अपि च द्वयोविज्ञानयोः पूर्वोत्तर-कालयोः स्वसंवेदनेनैव उपक्षीणयोः इतरेतरमाह्यमाहकत्वानु-पपत्ति: ; ततश्च-विज्ञानभेदप्रतिज्ञा क्षणिकत्वादिधर्मप्रतिज्ञां स्वलक्षणसामान्यलक्षणवास्यवासकत्वाविद्योपप्रवसदसद्धर्मब-न्धमोक्षादिप्रतिज्ञाश्च स्वशास्त्रगता:--ता हीयेरन । किंचान्य-त्—विज्ञानं विज्ञानमित्यभ्युपगच्छता, वाह्यार्थः म्तम्भः कु-ड्यमित्येवंजातीयकः कस्मान्नाभ्युपगम्यत इति वक्तव्यम्? विज्ञानमनुभूयत इति चेत् , बाह्योऽप्यर्थोऽनुभूयत एवेति यु-क्तमभ्युपगन्तुम् ; अथ विज्ञानं प्रकाशात्मकत्वातप्रदीपवत्स्वय-मेवानुभूयते, न तथा बाह्योऽप्यर्थ इति चेत्- अत्यन्तविरु-द्धां स्वात्मनि क्रियामभ्युपगच्छिस-अग्निरात्मानं दहतीति-वत्; अविरुद्धं तु लोकप्रसिद्धम्—स्वात्मव्यतिरिक्तेन विज्ञा-नेन बाह्यार्थोऽनुभूयत इति नेच्छिस ; अहो पाण्डित्यं महद्-

र्शितम्; न चार्थव्यतिरिक्तमपि विज्ञानं स्वयमेवानुभूयते, स्वात्मनि क्रियाविरोधादेव । ननु विज्ञानस्य स्वरूपन्यति-रिक्तप्राह्यत्वे, तद्प्यन्येन प्राह्यं तद्प्यन्येन-इत्यनवस्था प्राप्नोति ; अपि च प्रदीपवदवभासात्मकत्वाज्ज्ञानस्य ज्ञा-नान्तरं कल्पयतः समत्वादवभास्यावभासकभावानुपपत्तेः कल्पनानर्थक्यमिति तदुभयमप्यसन् , विज्ञानग्रहणमात्र एव विज्ञानसाक्षिणो प्रहणाकाङ्कानुत्पादादनवस्थाराङ्कानुप-पत्ते:, साक्षिप्रत्यययोश्च स्वभाववैषम्यादुपल्रब्धुपलभ्यभावो-पपत्ते:, स्वयंसिद्धस्य च साक्षिणोऽप्रत्याख्येयत्वात् । किंचा-न्यत् — प्रदीपवद्विज्ञानमवभासकान्तरनिरपेक्षं स्वयमेव प्र-थते-- इति ब्रुवता अप्रमाणगम्यं विज्ञानमनवगन्तृकमि-त्युक्तं स्यात् — शिलाघनमध्यस्थप्रदीपसहस्त्रप्रथनवत् ; बाढ-मेवम्— अनुभवरूपत्वात्तु विज्ञानस्येष्टो नः पक्षस्तवया अनु-ज्ञायत इति चेत्, न; अन्यस्यावगन्तुश्रक्षुःसाधनस्य प्रदी-पादिप्रथनदर्शनात् ; अतो विज्ञानस्याप्यवभास्यत्वाविशेषा-त्सत्येवान्यस्मिन्नवगन्तरि प्रथनं प्रदीपवदित्यवगम्यते । सा-क्षिणोऽवगन्तुः स्वयंसिद्धतासुपक्षिपता, स्वयं प्रथते विज्ञानम् इत्येष एव मम पक्षस्त्वया वाचोयुक्त्यन्तरेणाश्रित इति चेन् , न ; विज्ञानस्योत्पत्तिप्रध्वंसानेकत्वादिविशेषवत्त्वाभ्यु- पगमात्; अत: प्रदीपवद्विज्ञानस्यापि व्यतिरिक्तावगम्यत्व-मस्माभि: प्रसाधितम् ॥

वैधम्याच न स्वप्नादिवत् ॥ २९ ॥

यदुक्तं बाह्यार्थापछापिना—स्वप्नादिप्रत्ययवज्ञागरितगोच-रा अपि स्तम्भादिप्रत्यया विनैव बाह्येनार्थेन भवेयुः, प्रत्यय-त्वाविशेषादिति, तत्प्रतिवक्तव्यम् ; अत्रोच्यते—न म्बप्ना-दिप्रत्ययवज्जाप्रत्प्रत्यया भवितुमर्हिन्तः; कस्मात्? वैधर्म्या-त्-वैधर्म्य हि भवति स्वप्रजागरितयो:; किं पुनर्वेधर्म्यम् ? बाधाबाधार्वित ब्रृम:— बाध्यते हि स्वप्नोपलुब्धं वस्तु प्रतिबुद्धस्य-मिध्या मयोपछब्धो महाजनसमागम इति, न ह्यस्ति मम महाजनसमागमः, निद्राग्छानं तु मे मनो ब-भूव, तेनैषा भ्रान्तिरुद्वभूवेति; एवं मायादिष्वपि भवति य-थायथं बाधः ; नैवं जागरितोपल्रब्धं वस्तु स्तम्भादिकं कस्यां-चिद्प्यवस्थायां बाध्यते । अपि च स्मृतिरेषा, यत्स्वप्रदर्श-नम् ; उपलब्धिस्तु जागरितद्र्शनम् ; स्मृत्युपलब्ध्योश्च प्रत्य-क्षमन्तरं स्वयमनुभूयते अर्थविप्रयोगसंप्रयोगात्मकम-- इष्टं पुत्रं सारामि, नोपलमं, उपलब्धुमिच्छामीति । तत्रैवं सति न शक्यते वक्तुम्-- मिथ्या जागरितोपल्राब्धि:, उपल्रिध-त्वात्, स्वप्नोपल्लब्धविदिति— उभयोरन्तरं स्वयमनुभ- वता; न च स्वानुभवापलापः प्राज्ञमानिभिर्युक्तः कर्तुम् । अपि च अनुभवविरोधप्रसङ्गाज्ञागरितप्रत्ययानां स्वतो निराल्लम्बनतां वक्तुमशक्नुवता स्वप्नप्रत्ययसाधर्म्योद्धक्तुमिष्यते; न च, यो यस्य स्वतो धर्मो न संभवति सोऽन्यस्य साधर्म्योक्तस्य संभविष्यति; न ह्याग्निरुणोऽनुभूयमान उद्करसाधर्म्योच्छीतो भविष्यति; दिश्चतं तु वैधर्म्यं स्वप्नजानगरितयोः॥

न भावोऽनुपलब्धेः ॥ ३०॥

यद्प्युक्तम्— विनाप्यर्थेन ज्ञानवैचित्रयं वासनावैचित्रया-देवावकल्पत इति, तत्प्रतिवक्तव्यम्; अलोच्यते—न भावो वासनानामुपपद्यते, त्वत्पक्षेऽनुपलब्धेर्बाह्यानामर्थानाम्; अ-र्थोपल्लिध्यनिमित्ता हि प्रत्यर्थे नानारूपा वासना भवन्ति; अ-नुपलभ्यमानेषु त्वर्थेषु किंनिमित्ता विचित्रा वासना भवेयु: १ अनादित्वेऽप्यन्धपरंपरान्यायेनाप्रतिष्ठैवानवस्था व्यवहारलो-पिनी स्यात्, नाभिप्रायसिद्धिः; यावप्यन्वयव्यतिरेकावर्था-पलापिनोपन्यस्तौ—वासनानिमित्तमेवेदं ज्ञानजातं नार्थनि-मित्तमिति, तावप्येवं सति प्रत्युक्तौ द्रष्टव्यौ, विना अर्थोपल-ब्ध्या वासनानुपपत्तेः। अपि च विनापि वासनाभिरर्थोपल-ब्ध्युपगमात्, विना त्वर्थोपलब्ध्या वासनोत्पत्त्यनभ्युपगमात् अर्थसद्भावमेवान्वयव्यतिरेकावि प्रतिष्ठापयतः। अपि च वा-सना नाम संस्कारिवशेषाः; संस्काराश्च नाश्रयमन्तरेणावक-रूपन्ते, एवं छोके दृष्टत्वात्; न च तव वासनाश्रयः कश्चिद-स्ति, प्रमाणतोऽनुपळब्धेः॥

क्षाणिकत्वाच ॥ ३१ ॥

यद्ण्यालयिक्ञानं नाम वासनाश्रयत्वेन परिकल्पितम्, त-द्पि क्षणिकत्वाभ्युपगमाद्नवस्थितस्वरूपं सत्, प्रवृत्तिविक्ञान-वन्न वासनानामधिकरणं भवितुमहिति; न हि कालत्रयसंव-न्धिन्येकस्मिन्नन्वियन्यसति कूटस्थे वा सर्वार्थदर्शिनि देशका-लानिमित्तापेक्षवासनाधीनस्मृतिप्रतिसंधानादित्र्यवहारः संभ-वति; स्थिरस्वरूपत्वे त्वालयविक्ञानस्य सिद्धान्तहानिः। अपि च विज्ञानवादेऽपि क्षणिकत्वाभ्युपगमस्य समानत्वान्, यानि बाह्यार्थवादे क्षणिकत्वित्रन्धनानि दूषणान्युद्धावि-तानि— 'उत्तरोत्पादे च पूर्वनिरोधात्' इत्येवमादीनि, तानीहाप्यनुसंधातव्यानि। एवमेत्तौ द्वाविष वैनाशिकपक्षौ निराकृतौ—बाह्यार्थवादिपक्षो विज्ञानवादिपक्षश्च; शून्यवा-दिपक्षस्तु सर्वप्रमाणविप्रतिषिद्ध इति तन्निराकरणाय नादरः कियते। न ह्ययं सर्वप्रमाणसिद्धो लोकव्यवहारोऽन्यत्तत्त्व-मनिधगम्य शक्यतेऽपह्नोतुम्, अपवादाभावे उत्सर्गप्रसिद्धेः॥

सर्वथानुपपत्तेश्च ॥ ३२ ॥

किं बहुना? सर्वप्रकारेण—यथा यथायं वैनाशिकसं-मय उपपत्तिमत्त्वाय परीक्ष्यते तथा तथा—सिकताक्रूपव-द्विदीर्यत एव; न कांचिद्प्यत्रोपपत्तिं पश्चामः; अतश्चानु-पपन्नो वैनाशिकतन्त्रव्यवहारः। अपि च बाह्यार्थविज्ञानशू-न्यवादत्रयमितरेतरविरुद्धमुपदिशता सुगतेन स्पष्टीकृतमात्म-नोऽसंबद्धप्रलापित्वम्, प्रद्वेषो वा प्रजासु—विरुद्धार्थप्रतिप-त्या विमुह्येयुरिमाः प्रजा इति। सर्वथाप्यनाद्रणीयोऽयं सुगतसमयः श्रेयस्कामैरित्यभिप्रायः॥

नैकस्मिन्नसंभवात्॥ ३३॥

निरस्तः सुगतसमयः; विवसनसमय इदानीं निरस्यते।
सप्त चैषां पदार्थाः संमताः—जीवाजीवास्त्रवसंवरनिर्जरब६. एकिस्मनसंभवा- न्धमोक्षा नाम; संश्लेपतस्तु द्वावेव पदाधिकरणम्। थौं जीवाजीवाख्यौ, यथायोगं तयोरेवेतरान्तर्भावात्—इति मन्यन्ते। तयोरिममपरं प्रपञ्चमाचक्षते, पञ्चास्तिकाया नाम— जीवास्तिकायः पुद्गळास्तिकायो
धर्मास्तिकायोऽधर्मास्तिकाय आकाशास्तिकायश्चेति । सर्वेषामप्येषामवान्तरभेदान्बद्वविधानस्वसमयपरिकल्पितान्वर्णय-

न्ति । सर्वत्र चेमं सप्तभङ्गीनयं नाम न्यायमवतारयन्ति— स्याद्स्ति, स्यान्नास्ति, स्याद्स्ति च नास्ति च, स्याद्वक्तव्यः, स्याद्स्ति चावक्तव्यश्च, स्यान्नास्ति चावक्तव्यश्च, स्याद्स्ति च नास्ति चावक्तव्यश्चेति; एवमेवैकत्वनिय्यत्वादिष्वपीमं सप्तभङ्गीनयं योजयन्ति ॥

अत्राचक्ष्महे- नायमभ्युपगमो युक्त इति; कुतः ? ए-कस्मित्रसंभवात् । न ह्येकस्मिन्धर्मिणि युगपत्सद्सत्त्वादिवि-रुद्धधर्मसमावेश: संभवति, शीतोष्णवत्; य एते सप्तपदार्था निर्घारिता एतावन्त एवंरूपाश्चेति, ते तथैव वा स्यु:, नैव वा तथा स्युः ; इतरथा हि, तथा वा स्युरतथा वेस्यनिर्घारि-तरूपं ज्ञानं संशयज्ञानवद्प्रमाणमेव स्थात् । नन्वनेकात्मकं वस्त्वित निर्घारितरूपमेव ज्ञानमुत्पद्यमानं संशयज्ञानवन्नाप्र-माणं भवितुमर्हति ; नेति त्रूम:—निरङ्कशं द्यनेकान्तत्वं सर्व-वस्तुषु प्रतिजानानस्य निर्धारणस्यापि वस्तुत्वाविशेषान्, 'स्याद्स्ति स्यान्नाम्ति' इत्यादिविकल्पोपनिपाताद्निर्धारणा-त्मकतैव स्यात्; एवं निर्धारयितुर्निर्धारणफल्लस्य च स्यात्प-क्षेऽस्तिता, स्याच पक्षे नास्तितेति; एवं सति कथं प्रमाण-भूतः सन् तीर्थकरः प्रमाणप्रमेयप्रमातृप्रमितिष्वनिर्धारितासु चपदेष्टुं शक्तुयात् ? कथं वा तद्भिप्रायानुसारिणस्तदुपदिष्टे-

ऽर्थेऽनिर्धारितरूपं प्रवर्तेरन् ? ऐकान्तिकफलत्वनिर्धारणे हि सति तत्साधनानुष्ठानाय सर्वो छोकोऽनाकुछ: प्रवर्तते, ना-न्यथा ; अतश्चानिर्घारितार्थं ग्रास्त्रं प्रणयन् मत्तोन्मत्तवदनुपा-देयवचन: स्यात् । तथा पञ्चानामस्तिकायानां पञ्चत्वसंख्या 'अस्ति वा नास्ति वा ' इति विकल्प्यमाना, स्यात्तावदेक-स्मिन्पक्षे, पक्षान्तरे तु न स्यात- इत्यतो न्यूनसंख्यात्व-मधिकसंख्यात्वं वा प्राप्नुयात् । न चैषां पदार्थानामवक्तव्य-त्वं संभवति; अवक्तव्याश्चेन्नोच्येरन्; उच्यन्ते चावक्तव्या-श्चेति विप्रतिषिद्धमः उच्यमानाश्च तथैवावधार्यन्ते नावधा-र्यन्त इति च । तथा तदबधारणफलं सम्यग्दर्शनमस्ति वा नास्ति वा- एवं तद्विपरीतमसम्यग्दर्शनमध्यस्ति वा नास्ति वा--इति प्रलपन् मत्तोन्मत्तपक्षस्यैव पक्षः स्यात्, न प्रत्य-यितव्यपश्चस्य । स्वर्गापवर्गयोश्च पश्चे भावः पक्षे चाभावः, तथा पक्षे नित्यता पक्षे चानित्यता-इत्यनवधारणायां प्रवृत्त्य-तुपपत्ति:। अनादिसिद्धजीवप्रभृतीनां च स्वज्ञास्त्रावधृतस्व-भावानामयथावधृतस्वभावत्वप्रसङ्गः । एवं जीवादिषु पदार्थे-ष्वेकस्मिन्धर्मिणि सत्त्वासत्त्वयोर्विरुद्धयोर्धर्मयोरसंभवात् , स-न्वे चैकस्मिन्धर्मेऽसन्वस्य धर्मान्तरस्यासंभवात् , असन्वे चैवं सत्त्वस्यासंभवात् , असंगतिमदमाईतं मतम् । एतेनैकानेकिन- त्यानित्यव्यतिरिक्ताव्यतिरिक्ताद्यनेकान्ताभ्युपगमा निराकृता मन्तव्याः । यत्तु पुद्गलसंज्ञकेभ्योऽणुभ्यः संघाताः संभवन्ती-ति कल्पयन्ति, तत्पूर्वेणैवाणुवादनिराकरणेन निराकृतं भव-तीत्यतो न पृथक्तन्निराकरणाय प्रयत्यते ॥

एवं चात्माकात्स्न्यम् ॥ ३४ ॥

यथैकिस्मिन्धमिंणि विरुद्धधर्मासंभवो दोषः स्याद्वादे प्रसकः, एवमात्मनोऽपि जीवस्य अकात्स्न्यमपरो दोषः प्रसज्येत; कथम्! शरीरपरिमाणो हि जीव इत्यार्द्वता मन्यन्ते; शरीरपरिमाणतायां च सत्याम्, अकृत्स्नोऽसर्वगतः परिचिछन्न आत्मेत्यतो घटादिवद्नित्यत्वमात्मनः प्रसज्येत; शरीराणां चानवस्थितपरिमाणत्वात् मनुष्यजीवो मनुष्यशरीरपरिमाणो भूत्वा पुनः केनचित्कर्मविपाकेन हस्तिजन्म प्राप्नुवन्
न कृत्स्नं हस्तिशरीरं व्याप्नुयात्; पुत्तिकाजन्म च प्राप्नुवन्
न कृत्स्नः पुत्तिकाशरीरे संमीयेत; समान एष एकस्मिन्नपि
जन्मिन कौमारयौवनस्थाविरेषु दोषः। स्यादेतत्—अनन्तावयवो जीवः; तस्य त एवावयवा अल्पे शरीरे संकुचेयुः;
महति च विकसेयुरिति। तेषां पुनरनन्तानां जीवावयवानां
समानदेशत्वं प्रतिविहन्यते वा, न वेति वक्तव्यम्; प्रतिघाते
कावन् नानन्तावयवाः परिच्छिन्ने देशे संमीयेरन्; अप्रति-

घातेऽप्येकावयवदेशत्वोपपत्तेः सर्वेषामवयवानां प्रथिमानुपप-त्तेर्जीवम्याणुमात्रत्वप्रसङ्गः स्यातः; अपि च शरीरमात्रपरि-च्छित्रानां जीवावयवानामानन्त्यं नोत्प्रेक्षितुमपि शक्यम् ॥

अथ पर्यायेण बृहच्छरीरप्रतिपत्तौ केचिज्जीवावयवा उप-गच्छिन्त, तनुशरीरप्रतिपत्तौ च केचिद्पगच्छन्तीत्युच्येत ; तत्राप्युच्यते—

न च पर्यायादप्यविरोधो विका-रादिभ्यः ॥ ३५ ॥

न च पर्यायेणाप्यवयवोपगमापगमाभ्यामेतदेहपरिमाणत्वं जीवस्याविरोधेनोपपादियतुं शक्यते; कुतः! विकारादिदो-षप्रसङ्गात्—अवयवोपगमापगमाभ्यां द्यानिशमापूर्यमाणस्या-पक्षीयमाणस्य च जीवस्य विक्रियावत्त्वं तावदपरिहार्यम्; विक्रियावत्त्वं च चर्मादिवदिनत्यत्वं प्रसज्येत; तत्स्र बन्ध-मोक्षाभ्युपगमो बाध्येत—कर्माष्टकपरिवेष्टितस्य जीवस्य अला-व्यूवत्संसारसागरे निमग्नस्य बन्धनोच्छेदादूर्ध्वगामित्वं भव-तीति । किंचान्यत्—आगच्छतामपगच्छतां च अवयवाना-मागमापायधर्मवत्त्वादेव अनात्मत्वं शरीरादिवत्; तत्स्राव-रिथतः कश्चिदवयव आत्मेति स्यात्; न च स निरूपियतुं

शक्यते-अयमसाविति । किंचान्यत्-आगच्छन्तश्चेते जीवावयवा: कुत: प्रादुर्भवन्ति, अपगच्छन्तश्च क वा लीयन्त इति वक्तव्यम् ; न हि भूतेभ्यः प्रादुर्भवेयुः, भूतेषु च निलीयेरन, अभौतिकत्वाज्जीवस्य; नापि कश्चिदन्य: साधारणोऽसाधारणो वा जीवानामवयवाधारो निरूप्यते. प्रमाणाभावात् । किंचान्यत्—अनवधृतस्वरूपश्चैवं सति आत्मा स्यात् , आगच्छतामपगच्छतां च अवयवानामनियत-परिमाणत्वात्; अत एवमादिदोषप्रसङ्गात् न पर्यायेणाप्यवय-बोपगमापगमावात्मन आश्रयितुं शक्येते । अथवा पूर्वेण सूत्रेण शरीरपरिमाणस्यात्मन उपचितापचितशरीरान्तरप्रति-पत्तावकात्स्न्येप्रसञ्जनद्वारेणानित्यतायां चोदितायाम्, पुनः पर्यायेण परिमाणानवस्थानेऽपि स्रोतः संतानित्यतान्यायेन आत्मनो निस्रता स्यात्— यथा रक्तपटानां विज्ञानानवस्था-नेऽपि तत्संताननित्यता, तद्वद्विसिचामपि-- इत्याशङ्क्यः, अनेन सूत्रेणोत्तरमुच्यते--संतानस्य तावदवस्तुत्वे नैरात्म्य-वादप्रसङ्गः, वस्तुत्वेऽप्यात्मनो विकारादिदोषप्रसङ्गादस्य प-श्वस्यानुपपत्तिरिति ॥

> अन्त्यावस्थितेश्चोभयनित्यत्वा-दविशेषः ॥ ३६॥

अपि च अन्त्यस्य मोक्षावस्थाभाविनो जीवपरिमाणस्य नित्यत्विमिष्यते जैनै:; तद्वत्पूर्वयोरप्याद्यमध्यमयोर्जीवपरिमाणयोर्नित्यत्वप्रसङ्गाद्विशेषप्रसङ्गः स्यात्; एकशरीरपरिमाणतैव
स्यात्, न उपचितापचितशरीरान्तरप्राप्तिः। अथवा अन्त्यस्य
जीवपरिमाणस्य अवस्थितत्वात् पूर्वयोरप्यवस्थयोरवस्थितपरिमाण एव जीवः स्यात्; ततस्राविशेषेण सर्वदैव अणुर्भहानवा जीवोऽभ्युपगन्तव्यः, न शरीरपरिमाणः। अतस्र
सौगतवदाईतमपि मतमसंगतिभत्युपेक्षितव्यम्॥

पत्युरसामञ्ज्ञात् ॥ ३७ ॥

इदानीं केवलाधिष्ठात्रीश्वरकारणवादः प्रतिषिध्यते। तत्कथमवगम्यते १ 'प्रकृतिश्च प्रतिज्ञादृष्टान्तानुपरोधात् ' 'अभि७. प्रतिष्क- ध्योपदेशाच्च ' इत्यत्न प्रकृतिभावेन अधिष्ठारणम्। तृभावेन च उभयस्वभावस्येश्वरस्य स्वयमेव
आचार्येण प्रतिष्ठापितत्वात्; यदि पुनरिवशेषेणेश्वरकारणवादमात्रमिह् प्रतिषिध्येत, पूर्वोत्तरिवरोधाद्धाहताभिव्याहारः
सूत्रकार इत्येतदापद्येत; तस्मादप्रकृतिरिधष्ठाता केवलं निमित्तकारणमीश्वरः—इत्येष पक्षो वेदान्तविहितब्रह्मैकत्वप्रतिपक्षत्वान् यत्नेनात्र प्रतिषिध्यते। सा चेयं वेदबाह्येश्वरकल्पना अ-

नेकप्रकारा—केचित्तावःसांख्ययोगव्यपाश्रयाः कल्पयन्ति—
प्रधानपुरुषयोरिधष्ठाता केवळं निमित्तकारणमीश्वरः; इतरेतरिवलक्षणाः प्रधानपुरुषेश्वरा इति; माहेश्वरास्तु मन्यन्ते—
कार्यकारणयोगविधिदुःखान्ताः पश्च पदार्थाः पशुपतिनेश्वरेण
पशुपाश्चविमोक्षणायोपदिष्टाः; पशुपतिरीश्वरो निमित्तकारणमिति; तथा वैशेषिकाद्योऽपि केचित्कथंचित्स्वप्रित्तयानुसारेण निमित्तकारणमीश्वरम्—इति ॥

अत उत्तरमुच्यते—पत्युरसाम अस्यादिति; पत्युरिश्वर-स्य प्रधानपुरुषयोरिषष्ठातृत्वेन जगत्कारणत्वं नोपपद्यते; कस्मात्? असाम अस्यान्; किं पुनरसाम अस्यम्? हीनमध्य-मोत्तमभावेन हि प्राणिभेदान्विद्धत ईश्वरस्य रागद्वेषादिदोष-प्रसक्तेः अस्मदादिवदनीश्वरत्वं प्रसज्येत । प्राणिकर्मापेक्षित-त्वाददोष इति चेत्, न; कर्मेश्वरयोः प्रवर्त्तप्रवर्त्तयितृत्वे इतरे-तराश्रयदोषप्रसङ्गान्। न, अनादित्वात्, इति चेन्, न; वर्त-मानकाळवदतीतेष्विप काळेष्वितरेतराश्रयदोषाविशेषादन्धपरं-परान्यायापत्तेः । अपि च 'प्रवर्तनाळक्षणा दोषाः' इति न्यायिवत्समयः; न हि कश्चिददोषप्रयुक्तः स्वार्थे परार्थे वा प्रवर्तमानो दृश्यते; स्वार्थप्रयुक्त एव च सर्वो जनः परार्थेऽपि प्रवर्तत इत्येवमण्यसाम अस्यम्, स्वार्थवत्त्वादीश्वरस्थानीश्वर- त्वप्रसङ्गात् । पुरुषविशेषत्वाभ्युपगमाचेश्वरस्य, पुरुषस्य चौदासीन्याभ्युपगमादसामञ्जस्यम् ॥

संबन्धानुपपत्तेश्च ॥ ३८॥

पुनरप्यसामञ्जस्यमेव--- हि प्रधानपुरुषव्यतिरिक्त ई-श्वरोऽन्तरेण संबन्धं प्रधानपुरुषयोरीशिता; न तावत्संयो-गलक्षणः संबन्धः संभवति, प्रधानपुरुषेश्वराणां सर्वगतत्वा-न्निरवयवत्वाचः नापि समवायलक्षणः संबन्धः, आश्रयाश्र-यिभावानिरूपणात्; नाप्यन्यः कश्चित्कार्यगम्यः संबन्धः शक्यते कल्पयितुम् , कार्यकारणभावस्यैवाद्याप्यसिद्धत्वात् । ब्रह्मवादिनः कथमिति चेत् , नः तस्य तादात्म्यलक्षणसंब-न्धोपपत्ते:: अपि च आगमवलेन ब्रह्मवादी कारणादिस्वरूपं निरूपयतीति नावइयं तस्य यथादृष्टमेव सर्वमभ्युपगन्तव्य-मिति नियमोऽस्ति ; परस्य तु दृष्टान्तबलेन कारणादिस्वरूपं निरूपयत: यथादृष्टमेव सर्वमभ्युपगन्तव्यमित्ययमस्यति-शयः । परस्यापि सर्वज्ञप्रणीतागमसद्भावात् समानमागमवल-मिति चेत् . न ; इतरेतराश्रयप्रसङ्गात् — आगमप्रत्ययात्स-र्वज्ञत्वसिद्धिः सर्वज्ञत्वप्रयाचागमसिद्धिरिति । तस्माद्नुप-पन्ना सांख्ययोगवादिनामीश्वरकल्पना । एवमन्यास्वपि वेद- बाह्यास्त्रीश्वरकल्पनासु यथासंभवमसामश्वस्यं योजयित-च्यम् ॥

आधिष्ठांनानुपर्पत्तेश्च ॥ ३९॥

इतश्चानुपपत्तिस्तार्किकपरिकिल्पतस्येश्वरस्य— स हि प-रिकल्प्यमानः, कुम्भकार इव मृदादीनि, प्रधानादीन्यधिष्ठा-य प्रवर्तयेत्; न चैवमुपपद्यते; न ह्यप्रत्यक्षं रूपादिहीनं च प्रधानमीश्वरस्याधिष्ठेयं संभवति, मृदादिवैलक्षण्यात्।।

करणवचेत्र भोगादिभ्यः ॥ ४० ॥

स्यादेतत्—यथा करणग्रामं चक्षुरादिकमप्रत्यक्षं रूपादि-हीनं च पुरुषोऽधितिष्ठति, एवं प्रधानमीश्वरोऽधिष्ठास्यती-ति; तथापि नोपपद्यते; भोगादिद्र्ञनाद्धि करणग्रामस्य अधि-ष्ठितत्वं गम्यते; न चात्र भोगादयो दृश्यन्ते; करणग्रामसा-म्ये च अभ्युपगम्यमाने संसारिणामिव ईश्वरस्यापि भोगादयः प्रसज्येरन् ॥

अन्यथा वा सूत्रद्वयं व्याख्यायते—'अधिष्ठानानुपप-त्तेश्च'— इतश्चानुपपत्तिस्तार्किकपरिकाल्पितस्येश्वरस्य; सा-धिष्ठानो हि छोके सशरीरो राजा राष्ट्रस्येश्वरो दृश्यते, न निरिधष्ठानः; अतश्च तदृष्टान्तवशेनादृष्टमीश्वरं कल्पयितुमि- च्छतः ईश्वरस्यापि किंचिच्छरीरं करणायतनं वर्णयितव्यं स्यात्; न च तद्वर्णयितुं शक्यते, सृष्ट्युत्तरकालभावित्वाच्छ-रीरस्य, प्राक्सृष्टेस्तद्नुपपत्ते:; निरिधष्ठानत्वे चेश्वरस्य प्रवर्तकत्वानुपपत्ति:, एवं लोके दृष्टत्वात्। 'करणवचेन्न भोगा-दिभ्यः'—अथ लोकदर्शनानुसारेण ईश्वरस्यापि किंचित्करणानामायतनं शरीरं कामेन कल्प्येत— एवमिप नोपपद्यते; सशरीरत्वे हि सति संसारिवद्भोगादिप्रसङ्गात् ईश्वरस्याप्यनी-श्वरत्वं प्रसच्येत ॥

अन्तवत्त्वमसर्वज्ञता वा ॥ ४१ ॥

इतश्चानुपपत्तिस्तार्किकपरिकल्पितस्येश्वरस्य—स हि स-र्वज्ञस्तैरभ्युपगम्यतेऽनन्तश्च; अनन्तं च प्रधानम्, अन-न्ताश्च पुरुषा मिथो भिन्ना अभ्युपगम्यन्ते; तत्र सर्वज्ञेनेश्व-रेण प्रधानस्य पुरुषाणामात्मनश्चेयत्ता परिच्छिद्येत वा, न वा परिच्छिद्येत; उभयथापि दोषोऽनुषक्त एव; कथम् १ पूर्विस्मस्तावद्विकल्पे, इयत्तापरिच्छिन्नत्वात्प्रधानपुरुषेश्वराणा-मन्तवत्त्वमवद्यंभावि, एवं छोके दृष्टत्वात्; यद्धि छोके इयत्तापरिच्छिन्नं वस्तु घटादि, तदन्तवदृष्टम्—तथा प्रधानपुरु-षेश्वरत्रयमपीयत्तापरिच्छिन्नत्वादन्तवत्स्यात्; संख्यापरिमाणं तावत्प्रधानपुरुषेश्वरत्रयरूपेण परिच्छिन्नम्; स्वरूपपरिमाण- मिष तद्गतमीश्वरेण परिच्छिद्येत, पुरुषगता च महासंख्या । ततश्चेयत्तापरिच्छिन्नानां मध्ये ये संसारान्मुच्यन्ते, तेषां संसारोऽन्तवान्, संसारित्वं च तेषामन्तवत्; एविमतरेष्विष क्रमेण मुच्यमानेषु संसारस्य संसारिणां च अन्तवत्त्वं स्यात्; प्रधानं च सिवकारं पुरुषार्थमीश्वरस्य अधिष्ठेयं संसारत्वेना-भिमतम्; तच्छून्यतायाम् इश्वरः किमधितिष्ठेत् १ किंविषये वा सर्वज्ञतेश्वरते स्याताम् १ प्रधानपुरुषेश्वराणाम् चैवमन्त-वत्त्वे सित आदिमत्त्वप्रसङ्गः; आद्यन्तवत्त्वे च शून्यवादप्र-सङ्गः । अथ मा भूदेष दोष इत्युत्तरो विकल्पोऽभ्युपगम्येत —न प्रधानस्य पुरुषाणामात्मनश्च इयत्ता ईश्वरेण परिच्छिद्यत इति; तत ईश्वरस्य सर्वज्ञत्वाभ्युपगमहानिरपरो दोषः प्रस-ज्येत । तस्माद्प्यसंगतस्तार्किकपरिगृहीत ईश्वरकारणवादः ॥

उत्पत्त्यसंभवात् ॥ ४२ ॥

येषामप्रकृतिरिधष्ठाता केवलिनिसत्तकारणमीश्वरोऽभिमतः, तेषां पक्षः प्रत्याख्यातः। येषां पुनः प्रकृतिश्चाधिष्ठाता च उ८. उत्पत्त्य- भयात्मकं कारणमीश्वरोऽभिमतः, तेषां पक्षः
सभवाधि- प्रत्याख्यायते । ननु श्रुतिसमाश्रयणेनाप्येकरणम्। वंरूप एवेश्वरः प्राङ्निर्धारितः—प्रकृतिश्चाधिष्ठाता चेति ; श्रुत्यनुसारिणी च स्मृतिः प्रमाणमिति

स्थिति:; तत्कस्य हेतोरेष पक्षः प्रस्याचिख्यासित इति— उच्यते— यद्यप्येवंजातीयकोंऽशः समानत्वान्न विसंवा-दगोचरो भवति, अस्ति त्वंशान्तरं विसंवादस्थानमित्यतस्त-त्प्रत्याख्यानायारम्भः ॥

तत्र भागवता मन्यते— भगवानेवैको वासुदेवो निर-**जनज्ञानस्वरूपः परमार्थतत्त्वम् ; स चतुर्धात्मानं प्रविभज्य** प्रतिष्ठित: वासुदेवन्यूहरूपेण, संकर्षणन्यूहरूपेण, प्रद्यु-म्नव्यूहरूपेण, अनिरुद्धव्यूहरूपेण च; वासुदेवो नाम पर-मात्मा उच्यते; संकर्षणो नाम जीव:; प्रदाुन्नो नाम मन:; अनिरुद्धो नाम अहंकार:; तेषां वासुदेव: परा प्रकृति:, इतरे संकर्षणाद्यः कार्यम् ; तमित्थंभूतं परमेश्वरं भगवन्तमभिग-मनोपादानेज्यास्वाध्याययोगैर्वर्षशतिमष्टा क्षीणक्रेशो भगवन्त-मेव प्रतिपद्यत इति । तत्र यत्तावदुच्यते — योऽसौ नारा-यणः परोऽव्यक्तात्प्रसिद्धः परमात्मा सर्वात्मा, स आत्मना-त्मानमनेकथा व्यूह्यावस्थित इति- तन्न निराक्रियते, 'स एकधा भवति त्रिधा भवति ' इत्यादिश्रुतिभ्य: परमात्मनो-**ऽनेकधाभावस्याधिगतत्वात् ; यद्**पि तस्य भगवतोऽभिगम-नादिलक्षणमाराधनमजस्रमनन्यचित्ततयाभिष्रेयते, तदपि न प्रतिषिध्यते, श्रुतिस्मृत्योरीश्वरप्रणिधानस्य प्रसिद्धत्वात् । य- त्पुनिरद्गुच्यते— वासुदेवात्संकर्षण उत्पद्यते, संकर्षणाच प्रवुम्नः, प्रद्युम्नाचानिरुद्ध इति, अत्र ब्रूमः— न वासुदेव-संज्ञकात्परमात्मनः संकर्षणसंज्ञकस्य जीवस्योत्पत्तिः संभवित, अनित्यत्वादिदोषप्रसङ्गात्; उत्पत्तिमत्त्वे हि जीवस्य अनित्यत्वादयो दोषाः प्रसज्येरन्; ततश्च नैवास्य भगवत्प्राप्ति-मीक्षः स्यात्, कारणप्राप्तौ कार्यस्य प्रविलयप्रसङ्गात्; प्रति-षेधिष्यति च आचार्यो जीवस्योत्पत्तिम्— 'नात्माश्रुतेर्नित्य-त्वाच ताभ्यः ' इति । तस्माद्संगतैषा कल्पना ॥

न च कर्तुः करणम् ॥ ४३ ॥

इतश्चासंगतैषा कल्पना— यस्मान्न हि लोके कर्तुर्देवद-तादेः करणं परश्चाद्युत्पद्यमानं दृश्यते; वर्णयन्ति च भाग-वताः कर्तुर्जीवात्संकर्षणसंज्ञकात्करणं मनः प्रद्युन्नसंज्ञकमुत्प-द्यते, कर्तृजाच तस्मादिनरुद्धसंज्ञकोऽहंकार उत्पद्यत इति; न चैतदृष्टान्तमन्तरेणाध्यवसातुं शक्नुमः; न चैवंभूतां श्रुतिमुपलभामहे ॥

विज्ञानादिभावे वा तद्प्रतिषेधः॥ ४४॥

अथापि स्यात्— न चैते संकर्षणादयो जीवादिभावेना- भिप्रेयन्ते; किं तर्हि, ईश्वरा एवैते सर्वे ज्ञानैश्वर्यशक्तिबलवीर्य-


तेजोभिरैश्वर्यधर्मैरन्विता अभ्युपगम्यन्ते— वासुदेवा एवैते सर्वे निर्दोषा निरिधष्ठाना निरवद्याश्चेति; तस्मान्नायं यथा-वर्णित उत्पत्त्यसंभवो दोष: प्राप्नोतीति । अत्रोच्यते---एवमपि, तद्प्रतिषेध: उत्पत्त्यसंभवस्याप्रतिषेध:, प्राप्नोत्य-वायमुत्पत्त्यसंभवो दोषः प्रकारान्तरेणेत्यभिप्रायः; कथम् ? यदि तावदयमभिप्राय:-- परस्परभिन्ना एवैते वासु-देवादयश्चत्वार ईश्वरास्तुल्यधर्माण:, नैषामेकात्मकत्वमस्ती-ति— ततोऽनेकेश्वरकल्पनानर्थक्यम् , एकेनैवेश्वरेणेश्वरका-र्यसिद्धेः ; सिद्धान्तहानिश्च, भगवानेवैको वासुदेवः परमार्थ-तत्त्वमित्यभ्युपगमात् । अथायमभिप्रायः — एकस्यैव भगवत एते चत्वारो व्यृहास्तुल्यधर्माण इति, तथापि तद्वस्थ एवो-त्पत्त्यसंभव:; न हि वासुदेवात्संकर्षणस्योत्पत्ति: संभवति, संकर्षणाच प्रद्युम्नस्य, प्रद्युम्नाचानिरुद्धस्य, अतिशयाभावात्; भवितव्यं हि कार्यकारणयोरतिशयेन, यथा मृद्धटयो:; न ह्यसत्यतिशये, कार्य कारणीमत्यवकरुपते। न च पञ्चरात्र-सिद्धान्तिभिर्वासुदेवादिषु एकस्मिन्सर्वेषु वा ज्ञानैश्वर्यादि-तारतम्यकृतः कश्चिद्रेदोऽभ्युपगम्यते; वासुदेवा एव हि सर्वे व्यूहा निर्विशेषा इष्यन्ते । न चैते भगवद्वचृहाश्चतु:संख्या-यामेवावतिष्ठेरन् , ब्रह्मादिस्तम्बपर्यन्तस्य समस्तस्यैव जगतो भगवद्वचूहत्वावगमात् ॥

विप्रतिषेधाच ॥ ४५ ॥

विप्रतिषेधश्च अस्मिन् शास्त्रे बहुविध उपलभ्यते—गुणगु-णित्वकल्पनादिलक्षण:; ज्ञानैश्वर्यशक्तिबल्पवीर्यतेजांसि गुणा:, आत्मान एवैते भगवन्तो वासुदेवा इत्यादिदर्शनात् । वेदवि-प्रतिषेधश्च भवति—चतुर्षु वेदेषु परं श्रेयोऽलब्ध्वा शाण्डि-ल्य इदं शास्त्रमधिगतवानित्यादिवेदनिन्दादर्शनात् । तस्मात् असंगतेषा कल्पनेति सिद्धम् ॥

> इति श्रीमत्परमहंसपरिव्राजकाचार्यस्य श्रीगोविन्द-भगवत्पूज्यपादशिष्यस्य श्रीमच्छंकरभगवतः कृतौ शारीरकमीमांसासूत्रभाष्ये द्वितीयाध्यायस्य द्वितीयः पादः ॥





तृतीयः पादः॥



दान्तेषु तत्र तत्र भिन्नप्रस्थाना उ-त्पत्तिश्रुतय उपलभ्यन्ते; केचिदाका-शस्योत्पत्तिमामनन्ति, केचिन्न; तथा केचिद्वायोक्त्पत्तिमामनन्ति, केचिन्न; एवं जीवस्य प्राणानां च; एवमेव

क्रमादिद्वारकोऽपि विप्रतिषेधः श्रुखन्तरेषूपछक्ष्यते ; विप्रति-षेधाच परपक्षाणामनपेक्षितत्वं स्थापितम् ; तद्वत्स्वपक्षस्यापि विप्रतिषेधादेवानपेक्षितत्वमाशङ्कयेत— इस्रतः सर्ववेदान्त-गतसृष्टिश्रुत्यर्थनिर्मछत्वाय परः प्रपश्च आरभ्यते ; तद्र्थ-निर्मछत्वे च फलं यथोक्ताशङ्कानिवृत्तिरेव । तत्र प्रथमं ताव-दाकाशमाश्रित्य चिन्त्यते—

न वियद्श्रुतेः ॥ १ ॥

किमस्याकाशस्योत्पत्तिरस्ति, उत नास्तीति । तत्र ताव-त्प्रतिपद्यते— न वियद्शुतेरिति; न खल्वाकाशमुल्पद्यते; कस्मात् श अश्रुते:—न ह्यस्योत्पत्तिप्रकरणे श्रवणमस्ति ; छा-१. वियद्धि- न्दोग्ये हि 'सदेव सोम्येद्मप्र आसीदेकमे-करणम् । वाद्वितीयम् ' इति सच्छव्दवाच्यं ब्रह्म प्र-कृत्य, 'तदेश्वत ' 'तत्तेजोऽसृजत ' इति च पञ्चानां महाभू-तानां मध्यमं तेज आदि कृत्वा त्रयाणां तेजोबन्नानामुत्पत्तिः श्राव्यते ; श्रुतिश्च नः प्रमाणमतीन्द्रियार्थविज्ञानोत्पत्तीः; न च अत्र श्रुतिरस्याकाशस्योत्पत्तिप्रतिपादिनी ; तस्मान्नाकाशस्यो-त्पत्तिरिति ॥

अस्ति तु॥२॥

तु-शब्दः पक्षान्तरपरिप्रहे; मा नामाकाशस्य छान्दोग्ये भूदुत्पत्तिः; श्रुयन्तरे त्वस्ति; तैत्तिरीयका हि समामनन्ति — 'सत्यं ज्ञानमनन्तं ब्रह्म' इति प्रकृत्य, 'तस्माद्वा एत-स्मादात्मन आकाशः संभूतः' इति । ततश्च श्रुत्योविप्रति-षेधः—कचित्तेजःप्रमुखा सृष्टिः, कचिदाकाशप्रमुखेति । नन्वेकवाक्यता अनयोः श्रुत्योर्युक्ता; सत्यं सा युक्ता, न तु सा अवगन्तुं शक्यते; कुतः? 'तत्तेजोऽसृजत' इति सकु-च्छूतस्य स्रष्टुः स्रष्टव्यद्वयेन संबन्धानुपपत्तेः— 'तत्तेजो-ऽसृजत' तदाकाशमसृजत' इति । ननु सकुच्छूतस्यापि कर्तुः कर्तव्यद्वयेन संबन्धो दृश्यते—यथा सः सूपं पक्त्वा ओद्नं

पचतीति, एवं तदाकाशं सृष्ट्वा तत्तेजोऽसृजत इति योजिय-घ्यामि; नैवं युज्यते; प्रथमजत्वं हि छान्दोग्ये तेजसोऽवग-म्यते; तैत्तिरीयके च आकाशस्य; न च उभयोः प्रथमजत्वं संभवति; एतेन इतरश्रुस्रक्षरिवरोधोऽपि व्याख्यातः— 'त-स्माद्वा एतस्मादात्मन आकाशः संभूतः' इत्यत्रापि—तस्मा-दाकाशः संभूतः, तस्मात्तेजः संभूतम्— इति सकुच्छ्रुतखा-पादानस्य संभवनस्य च वियत्तेजोभ्यां युगपत्संबन्धानुप-पत्तेः, 'वायोरिग्नः' इति च प्रथगाम्नानात् ॥

अस्मिन्विप्रतिषेधे कश्चिदाह—

गौण्यसंभवात्॥३॥

नास्ति वियत उत्पत्तिः, अश्रुतेरेव । या त्वितरा वियदु-त्पत्तिवादिनी श्रुतिरुदाहृता, सा गौणी भवितुमईति ; कस्मात् ? असंभवात् । न ह्याकाशस्योत्पत्तिः संभावियतुं शक्या, श्री-मत्कणभुगभिशायानुसारिषु जीवत्सु ; ते हि कारणसामग्र्यसं-भवादाकाशस्योत्पत्तिं वारयन्ति ; समवाय्यसमवायिनिमित्त-कारणभ्यो हि किल सर्वमुत्पद्यमानं समुत्पद्यते ; द्रव्यस्य चैकजातीयकमनेकं च द्रव्यं समवायिकारणं भवति ; न चाकाशस्यैकजातीयकमनेकं च द्रव्यमारम्भकमस्ति ; यस्मि- न्समवायिकारणे सित, असमवायिकारणे च तत्संयोगे, आकाश उत्पद्येत; तद्भावात्तु तदनुप्रहप्रवृत्तं निमित्तकारणं दूरापेतमेव आकाशस्य भवति। उत्पत्तिमतां च तेजःप्रभृतिनां पूर्वोत्तरकालयोविशेषः संभाव्यते— प्रागुत्पत्तेः प्रकाशादिकार्यं न बभूव, पश्चाच भवतीति; आकाशस्य पुनर्न पूर्वोत्तरकालयोविशेषः संभावयितुं शक्यते; किं हि प्रागुत्पत्तरनवकाशमसुषिरमित्त्लद्धं बभूवेति शक्यतेऽध्यवसातुम् १ पृथिव्यादिवैधर्म्याच विभुत्वादिलक्षणात् आकाशस्य अजत्व-सिद्धिः। तस्माद्यथा लोके—आकाशं कुरु, आकाशो जातः— इत्येवंजातीयको गौणः प्रयोगो भवति, यथा च—घटाकाशः, करकाकाशः गृहाकाशः— इत्येकस्याप्याकाशस्य एवंजातीयको भेदव्यपदेशो गौणो भवति— वेदेऽपि 'आरण्यानाकाशेष्वालस्यन्येशो गौणो भवति— वेदेऽपि 'आरण्यानाकाशेष्वालस्यन्येशे

शब्दाच ॥ ४ ॥

शब्दः खल्वप्याकाशस्य अजत्वं ख्यापयति, यत आह— 'वायुश्चान्तिरक्षं चैतद्मृतम्' इति; न ह्यमृतस्योत्पत्तिरुप-पद्यते; 'आकाशवत्सर्वगतश्च नित्यः' इति च आकाशेन ब्रह्म सर्वगतत्विनित्यत्वाभ्यां धर्माभ्यामुपिममानः आकाशंस्यापि तौ धर्मी सूचयति; न च तादृशस्योत्पत्तिरुपपद्यते। 'स यथानन्तोऽयमाकाश एवमनन्त आत्मा वेदितव्यः ' इति च उदाहरणम— 'आकाशशरीरं त्रह्म' 'आकाश आत्मा' इति च । न ह्याकाशस्योत्पत्तिमत्त्वे ब्रह्मणस्तेन विशेषणं संभवति—नीछेनेवोत्पलस्य । तम्मान्नित्यमेवाकाज्ञेन साधा-रणं ब्रह्मेति गम्यते ॥

स्याचैकस्य ब्रह्मदाब्द्वत्॥ ५॥

इदं पदोत्तरं सूत्रम । स्यादेतत् । कथं पुनरेकस्व संभूत-शब्दस्य 'तस्माद्वा एतस्मादात्मन आकाशः संभूतः' इत्य-स्मिन्नधिकारे परेषु तेज:प्रभृतिष्वनुवर्तमानस्य मुख्यत्वं संभ-वति, आकाशे च गौणत्विमिति । अत उत्तरमुच्यते — स्या-चैकस्यापि संभूतशब्द्ख विषयविशेषवशाद्गौणो मुख्यश्च प्र-योग:- ब्रह्मशब्दवत्; यथैकस्यापि ब्रह्मशब्दस्य 'तपसा ब्रह्म विजिज्ञासस्व तपो ब्रह्म ' इत्यस्मित्रधिकारेऽन्नादिषु गौ-णः प्रयोगः, आनन्दे च मुख्यः; यथा च तपसि ब्रह्मविज्ञा-नसाधने ब्रह्मशब्दो भक्ता प्रयुज्यते, अञ्जसा तु विज्ञेये ब्र-ह्मणि-तद्वत् । कथं पुनरनुत्पत्तौ नभसः 'एकमेवाद्विती-यम्' इतीयं प्रतिज्ञा समर्थ्यते? ननु नभसा द्वितीयेन स-द्वितीयं ब्रह्म प्राप्नोति ; कथं च ब्रह्मणि विदिते सर्वे विदितं स्यादिति, तदुच्यते— 'एकमेव' इति तावत्स्वकार्यापेक्षयो- ४२६

पपद्यते; यथा लोके कश्चित्कुम्भकारकुले पूर्वेद्युर्भद्दण्डचकादी-नि च उपलभ्य अपरेद्युश्च नानाविधान्यमत्राणि प्रसारितान्यु-पलभ्य ब्र्यात्—' मृद्वेकािकनी पूर्वेद्युरासीत् ' इति, स च तयावधारणया मृत्कार्यजातमेव पूर्वेद्युनीसीदिस्यभिप्रेयात्, न दण्डचकादि— तद्वदद्वितीयश्रुतिरधिष्ठात्रन्तरं वारयति— यथा मृदोऽमत्रप्रकृतेः कुम्भकारोऽधिष्ठाता दृरयते, नैवं ब्र-ह्मणो जगत्प्रकृतेरन्योऽधिष्ठाता अस्तीति । न च नभसापि द्वितीयेन सद्वितीयं ब्रह्म प्रसज्यते; लक्षणान्यत्वनिमित्तं हि नानात्वम्; न च प्रागुत्पत्तेर्ब्रह्मनभसोर्छक्षणान्यत्वमस्ति— क्षीरोद्कयोरिव संसृष्ट्योः - व्यापित्वामूर्तत्वादिधर्मसामा-न्यात्; सर्गकाले तु ब्रह्म जगदुत्पादियतुं यतते, स्तिमितमि-तरत्तिष्ठति, तेनान्यत्वमवसीयते; तथा च 'आकाशशरीरं ब्रह्म ' इत्यादिश्रुतिभ्योऽपि ब्रह्माकाशयोरभेदोपचारसिद्धिः ; अत एव च ब्रह्मविज्ञानेन सर्वविज्ञानसिद्धिः; अपि च सर्वे कार्यमुत्पद्यमानमाकाशेनाव्यतिरिक्तदेशकालमेवोत्पद्यते, ब्रह्म-णा च अञ्यतिरिक्तदेशकालमेवाकाशं भवतीति--अतो ब्रह्म-णा तत्कार्येण च विज्ञातेन सहविज्ञातमेवाकाशं भवति-यथा क्षीरपूर्णे घटे कतिचिद्व्विन्द्वः प्रक्षिप्ताः सन्तः श्ली-रप्रहणेनैव गृहीता भवन्ति ; न हि क्षीरप्रहणादब्बिन्दुग्रहणं

परिशिष्यते; एवं ब्रह्मणा तत्कार्येश्चाव्यतिरिक्तदेशकाल्यतित् गृहीतभेव ब्रह्मग्रहणेन नभो भवति । तस्माङ्गक्तं नभसः संभवश्रवणमिति ॥

एवं प्राप्ते, इदमाह—

प्रतिज्ञाहानिरव्यतिरेकाच्छब्देभ्यः ॥ ६ ॥

'येनाश्रुत श्रुतं भवत्यमतं मतमविज्ञातं विज्ञातम्' इति, 'आत्मिन खल्वरे दृष्टे श्रुते मते विज्ञाते इदं सर्वं विद्तिम्' इति, 'किस्मिन्नु भगवो विज्ञाते सर्वमिदं विज्ञातं भवति' इति, 'न काचन मद्वाहिधां विद्यास्ति' इति चैवं-रूपा प्रतिवेदान्तं प्रतिज्ञा विज्ञायते; तस्याः प्रतिज्ञाया एव-महानिरनुपरोधः स्यात्, यद्यव्यतिरेकः क्रत्सस्य वस्तुजातस्य विज्ञायत इतीयं प्रतिज्ञा हीयेत । स चाव्यतिरेक एव-सुपपद्यते, यदि क्रत्सनं वस्तुजातमेकस्माद्वह्मण उत्पद्यते । शब्देभ्यश्च प्रकृतिविकाराव्यतिरेकन्यायेनैव प्रतिज्ञासिद्धिर-वगम्यते; तथा हि—् 'येनाश्रुत श्रुतं भवति' इति प्रतिज्ञाय, सृदादिदृष्टान्तैः कार्यकारणाभेदप्रतिपादनपरैः प्रतिज्ञेष्य प्रस्ति समर्थ्यते; तत्साधनायैव चोत्तरे शब्दाः—'सदेव सो-म्येदमप्र आसीदेकमेवाद्वितीयम्' 'तदैक्षत' 'तत्तेजोऽसृज-

त' इत्येवं कार्यजातं ब्रह्मणः प्रदृश्यं, अव्यतिरेकं प्रदर्शयन्ति—
'ऐतदात्म्यमिद् सर्वम्' इत्यारभ्य आ प्रपाठकपरिसमाप्तः ;
तद्यद्याकाशं न ब्रह्मकार्यं स्यात्, न ब्रह्मणि विज्ञाते आकाशं
विज्ञायेत ; ततश्च प्रतिज्ञाहानिः स्यात् ; न च प्रतिज्ञाहान्या
वेदस्याप्रामाण्यं युक्तं कर्तुम् । तथा हि प्रतिवेदान्तं ते ते शब्दास्तेन तेन दृष्टान्तेन तामेव प्रतिज्ञां ज्ञापयन्ति—— 'इदं
सर्वे यद्यमात्मा' 'ब्रह्मैवेद्ममृतं पुरस्तात्' इत्येवमाद्यः ;
तस्माङ्वलनादिवदेव गगनमण्युत्पद्यते ॥

यदुक्तम् अश्रुतेर्न वियदुत्पद्यत इति, तद्युक्तम्, विय-दुत्पत्तिविषयश्रुत्यन्तरस्य द्शितत्वात् 'तस्माद्वा एतस्मा-दात्मन आकाशः संभूतः' इति । सत्यं द्शितम्, विभद्धं तु 'तत्तेजोऽसृजत' इत्यनेन श्रुत्यन्तरेण; न, एकवाक्यत्वात्स-वंश्रुतीनाम् । भवत्वेकवाक्यत्वमविषद्धानाम्; इह तु विरोध उक्तः—सकुच्छूतस्य स्रष्टुः स्रष्टव्यद्वयसंबन्धासंभवाद्वयोश्च प्रथमजत्वासंभवाद्विकल्पासंभवाचेति—नेष दोषः, तेजःस-र्गस्य तैत्तिरीयके तृतीयत्वश्रवणात्—'तस्माद्वा एतस्मादा-त्मन आकाशः संभूतः, आकाशाद्वायुः, वायोरिमः' इति; अशक्या हीयं श्रुतिरन्यथा परिणेतुम्; शक्या तु परिणेतुं छान्दोग्यश्रुतिः—तदाकाशं वायुं च सृष्ट्वा 'तत्तेजोऽसृजत' इति; न हीयं श्रुतिस्तेजोजनिप्रधाना सती श्रुत्यन्तरप्रसि-द्धामाकाशस्योत्पत्तिं वारयितुं शक्नोति, एकस्य वाक्यस्य व्यापारद्वयासंभवात् ; स्रष्टा त्वेकोऽपि क्रमेणानेकं स्रष्टव्यं सृजेत्-इत्येकवाक्यत्वकल्पनायां संभवन्त्यां न विरुद्धार्थ-त्वेन श्रुतिर्हातत्र्या; न चास्माभि: सक्रच्छ्रतस्य स्रष्टुः स्रष्ट-व्यद्वयसंबन्धोऽभिष्रेयते, श्रुत्यन्तरवशेन स्रष्टव्यान्तरोपसंप्र-हान् ; यथा च 'सर्वे खल्विदं ब्रह्म तज्जलान्' इत्यत्र सा-क्षादेव सर्वस्य वस्तुजातस्य ब्रह्मजत्वं श्रूयमाणं न प्रदेशा-न्तरविहितं तेज:प्रमुखमुत्पत्तिक्रमं वारयति, एवं तेजसोऽपि ब्रह्मजत्वं श्रूयमाणं न श्रुत्यन्तरिवहितं नभःप्रमुखमुत्पत्तिक्रमं वारियतुमर्हति । ननु शमविधानार्थमेतद्वाक्यम्-- 'तज्जला-निति शान्त उपासीत ' इति श्रुते:; नैतत्सृष्टिवाक्यम्; तस्मादेतन्न प्रदेशान्तरप्रसिद्धं क्रममनुरोद्धमईतीति ; 'तत्ते-जोऽसृजत ' इत्येतत्सृष्टिवाक्यम ; तस्मादत्र यथाश्रुति क्रमो प्रहीतव्य इति । नेत्युच्यते ; न हि तेज:प्राथम्यानुरोधेन श्रुत्यन्तरप्रसिद्धो वियत्पदार्थः परित्यक्तव्यो भवति, पदार्थध-र्मत्वात्क्रमस्य ; अपि च 'तत्तेजोऽसृजत ' इति नात्र क्रमस्य वाचकः कश्चिच्छब्दोऽस्ति ; अर्थात्तु क्रमो गम्यते ; स च 'वा-योरग्निः ' इत्यनेन श्रुत्यन्तरप्रसिद्धेन क्रमेण निवार्यते ; विक-

ल्पसमुचयौ तु वियत्तेजसो: प्रथमजत्वविषयावसंभवानभ्यप-गमाभ्यां निवारितौ; तस्मान्नास्ति श्रुत्योर्विप्रतिषेधः। अपि च छान्दोग्ये 'येनाश्रुतं श्रुतं भवति ' इत्येतां प्रतिज्ञां वाक्योपक्रमे श्रुतां समर्थयितुमसमाम्नातमपि वियत् उत्पत्तावुपसंख्यात-व्यम् ; किमङ्ग पुनस्तैत्तिरीयके समाम्नातं नभो न संगृह्यते । यचोक्तम- आकाशस्य सर्वेणानन्यदेशकालत्वाद्वह्मणा त-त्कार्येश्च सह विदितमेव तद्भवति; अतो न प्रतिज्ञा हीयते; न च 'एकमेवाद्वितीयम्' इति श्रुतिकोपो भवति, क्षीरोदकबद्वह्यनभसोरव्यतिरेकोपपत्तेरिति । अत्रोच्यते-न क्षीरोदकन्यायेनेदमेकविज्ञानेन सर्वविज्ञानं नेतव्यमः मृदादिदृष्टान्तप्रणयनाद्धि प्रकृतिविकार्न्यायेनैवेदं सर्वविज्ञा-नं नेतव्यमिति गम्यते; क्षीरोदकन्यायेन च सर्वविज्ञानं करूपमानं न सम्यग्विज्ञानं स्यात् ; न हि क्षीरज्ञान-गृहीतस्योदकस्य सम्यग्विज्ञानगृहीतत्वमस्ति ; न च वेद-स्य पुरुषाणामिव मायालीकवञ्चनादिभिरर्थावधारणमुपपद्य-ते ; सावधारणा चेयम् 'एकमेवाद्वितीयम्' इति श्रुति: क्षीरोदकन्यायेन नीयमाना पीड्येत। न च स्वकार्यापेक्ष-येदं वस्त्वेकदेशविषयं सर्वविज्ञानमेवाद्वितीयतावधारणं चेति न्याय्यम् , मृदादिष्वपि हि तत्संभवात्—न तद्पूर्ववदुपन्य-

सितव्यं भवति—'श्वेतकेतो यन्नु सोम्येदं महामना अनूचा-नमानी स्तब्धोऽस्युत तमादेशमश्राक्ष्यः येनाश्रुतं श्रुतं भवति ' इत्यादिना । तस्मादशेषवस्तुविषयमेवेदं सर्वविज्ञानं सर्वस्य ब्रह्मकार्यतापेक्षयोपन्यस्यत इति द्रष्टव्यम् ॥

यत्पुनरेतदुक्तम्— असंभवाद्गीणी गगनस्रोत्पत्तिश्रुति-रिति, अत्र ब्रूमः—

यावद्विकारं तु विभागो लोकवत्॥७॥

तु-शब्दोऽसंभवाशङ्काव्यावृत्त्यर्थः । न खल्वाकाशोत्पत्ता-वसंभवाशङ्का कर्तव्या; यतो यावित्किचिद्विकारजातं दृश्य-ते— घटघिटकोद्श्वनादि वा, कटककेयूर्कुण्डलादि वा, सूचीनाराचिनिस्त्रिशादि वा— तावानेव विभागो लोके लक्ष्यते; न त्विकृतं किंचित्कुतिश्चिद्विभक्तमुपलभ्यते; वि-भागश्चाकाशस्य पृथिव्यादिभ्योऽवगम्यते; तस्मात्सोऽिप विकारो भवितुमहिति । एतेन दिक्कालमनःपरमाण्वादीनां कार्यत्वं व्याख्यातम् । नन्वात्माप्याकाशादिभ्यो विभक्त इति तस्यापि कार्यत्वं घटादिवत्प्राप्नोति; न, 'आत्मन आ-काशः संभूतः' इति श्रुतेः; यदि ह्यात्मापि विकारः स्यात्, तस्मात्परमन्यन्न श्रुतमित्याकाशादि सर्वं कार्यं निरा-

त्मकमात्मन: कार्यत्वे स्थात्; तथा च शून्यवाद: प्रसज्येत; आत्मत्वाचात्मनो निराकरणशङ्कानुपपत्तिः न ह्यात्मागन्तुकः कस्यचित्, स्वयंसिद्धत्वात्; न ह्यात्मा आत्मन: प्रमाणम-पेक्ष्य सिध्यति; तस्य हि प्रत्यक्षादीनि प्रमाणान्यसिद्धप्रमे-यसिद्धये उपादीयन्ते ; न ह्याकाशादयः पदार्थाः प्रमाणनि-रपेक्षाः स्वयं सिद्धाः केनचिद्भ्युपगम्यन्ते; आत्मा तु प्रमाणादिव्यवहाराश्रयत्वात्प्रागेव प्रमाणादिव्यवहारात्सिध्य-ति ; न चेदृशस्य निराकरणं संभवति ; आगन्तुकं हि वस्तु निराक्रियते, न स्वरूपम्; य एव हि निराकर्ता तदेव तस्य स्वरूपम् ; न ह्यप्नेरौष्ण्यमाप्नना निराक्रियते ; तथा अहमेवे-दानीं जानामि वर्तमानं वस्तु, अहमेवातीतमतीततरं चाज्ञासि-षम् , अहमेवानागतमनागततरं च ज्ञास्यामि, इत्यतीताना-गतवर्तमानभावेनान्यथाभवत्यपि ज्ञातव्ये न ज्ञातुरन्यथा-भावोऽस्ति, सर्वदा वर्तमानस्वभावत्वात् ; तथा भस्मीभव-त्यपि देहे नात्मन उच्छेदः; वर्तमानस्वभावादन्यस्वभावत्वं वा न संभावयितुं शक्यम् ; एवमप्रत्याख्येयस्वभावत्वादकार्य-त्वमात्मान:, कार्यत्वं च आकाशस्य ॥

यत्तूकं समानजातीयमनेकं कारणद्रव्यं व्योम्नो नास्ती-ति, तत्प्रत्युच्यते—न तावत्समानजातीयमेवारभते, न भि- त्रजातीयमिति नियमोऽस्ति; न हि तन्तूनां तत्संयोगानां च समानजातीयत्वमस्ति, द्रव्यगुणत्वाभ्युपगमात्; न च निमित्तकारणानामपि तुरीवेमादीनां समानजातीयत्वनिय-मोऽस्ति । स्यादेतत्--समवायिकारणविषय एव समानजा-तीयत्वाभ्युपगम:, न कारणान्तरविषय इति; तद्प्यनैका-न्तिकम्; सूत्रगोवार्छेर्द्यनेकजातीयैरेका रज्जुः सृज्यमाना हइयते ; तथा सूत्रैक्णीदिभिश्च विचित्रान्कम्बलान्वितन्वते ; सत्त्वद्रव्यत्वाद्यपेक्षया वा समानजातीयत्वे करूप्यमाने नि-यमानर्थक्यम् , सर्वस्य सर्वेण समानजातीयकलात् । नाप्य-नेकमेवारभते, नैकम्—इति नियमोऽस्ति; अणुमनसोराद्यक-र्मारम्भाभ्युपगमात् । एकैको हि परमाणुर्मनश्चाद्यं कर्मारभते, न द्रव्यान्तरै: संहत्य--इत्यभ्युपगम्यते । द्रव्यारम्भ एवाने-कारम्भकत्वनियम इति चेत्, नः, परिणामाभ्युपगमात्। भवेदेष नियम:-- यदि संयोगसचिवं द्रव्यं द्रव्यान्तरस्या-रम्भकमभ्युपगम्येत ; तदेव तु द्रव्यं विशेषवद्वस्थान्तरमाप-द्यमानं कार्य नामाभ्युपगम्यते; तच कचिद्नेकं परिण-मते मृद्वीजादि, अङ्कुरादिभावेन; कचिदेकं परिणमते क्षी-रादि, दध्यादिभावेन ; नेश्वरशासनमस्ति—अनेकमेव का-रणं कार्यं जनयतीति । अतः श्रुतिप्रामाण्यादेकस्माद्वह्मण आकाशादिमहाभूतोत्पत्तिक्रमेण जगज्जातमिति निश्चीयते ; तथा चोक्तम्—' उपसंहारदर्शनान्नेति चेन्न क्षीरवद्धि ' इति ॥

यचोक्तम् आकाशस्योत्पत्तौ न पूर्वोत्तरकालयोविशेष: सं-भावियतुं शक्यत इति, तद्युक्तम् ; येनैव विशेषेण पृथिव्या-दिभ्यो व्यतिरिच्यमानं नभः स्वरूपविद्वानीमध्यवसीयते, स एव विशेषः प्रागुत्पत्तेर्नासीदिति गम्यते ; यथा च ब्रह्म न स्थूळादिभि: पृथिव्यादिस्वभावै: स्वभाववत्— ' अस्थूळमन्णु ' इत्यादिश्रुतिभ्य:, एवमाकाशस्वभावेनापि न स्वभाववद्ना-काशमिति श्रुतेरवगम्यते ; तस्मात्प्रागुत्पत्तेरनाकाशमिति स्थि-तम्। यद्प्युक्तं पृथिव्यादिवैधम्यदिाकाशस्याजत्विमति, तद्-प्यसत् , श्रुतिविरोधे सत्युत्पत्त्यसंभवानुमानस्याभासत्वोप-पत्तेः, उत्पत्त्यनुमानस्य च द्शिंतत्वात्; अनित्यमाकाशम् , अनित्यगुणाश्रयत्वात् , घटादिवदित्यादित्रयोगसंभवाच ; आ-सन्यनैकान्तिकमिति चेत्, न; तस्यौपनिषदं प्रत्यनित्य-गुणाश्रयत्वासिद्धे: ; विभुत्वादीनां च आकाशस्योत्पत्तिवादिनं प्रत्यसिद्धत्वात् । यचोक्तमेतत्— शब्दाचेति— तत्रामृतत्व-श्रुतिस्तावद्वियति 'अमृता दिवौकसः' इतिवद्दृष्टव्या; उत्प-त्तिप्रलययोरूपपादितत्वात् ; 'आकाशवत्सर्वगतश्च नित्यः' इत्यपि प्रसिद्धमहत्त्वेनाकाशोपमानं क्रियते निरतिशयमह- त्वाय, न आकाशसमत्वाय— यथा 'इषुरिव सविता धावति' इति क्षिप्रगतित्वायोच्यते, न इषुतुल्यगतित्वाय— तद्वत् ; एतेनानन्तत्वोपमानश्रुतिव्याख्याता ; 'ज्यायानाकाशात् ' इत्यादिश्रुतिभ्यश्च ब्रह्मणः सकाशादाकाशस्योनपरिमाणत्वसिद्धः 'न तस्य प्रतिमास्ति ' इति च ब्रह्मणोऽनुपमानत्वं दर्शयति ; 'अतोऽन्यदार्तम् ' इति च ब्रह्मणोऽन्येषामाकाशादीनामार्तत्वं दर्शयति । तपसि ब्रह्मशब्दवदाकाशस्य जन्मश्रुते-गाँणत्वमित्येतदाकाशसंभवश्रुत्यनुमानाभ्यां परिष्टृतम् । तस्माद्धकार्यं वियदिति सिद्धम् ॥

एतेन मातरिश्वा व्याख्यातः॥८॥

अतिदेशोऽयम् । एतेन विषद्धाख्यानेन मातिरश्वापि वियदाश्रयो वायुर्व्याख्यातः । तत्राप्येते यथायोगं पक्षा २. मातिरश्वा- रचियतव्याः—न वायुरुत्पद्यते, छन्दोगा-

धिकरणम् । नामुत्पत्तिप्रकरणेऽनाम्नानादित्येकः पक्षः, अस्ति तु तैत्तिरीयाणामुत्पत्तिप्रकरणे आम्नानम् 'आकाशाद्वायुः'— इति पक्षान्तरम्; ततश्च श्रुत्योर्विप्रतिषेधे सति
गौणी वायोक्त्पत्तिश्रुतिः, असंभवात् इत्यपरोऽभिप्रायः; असंभवश्च 'सैषानस्तमिता देवता यद्वायुः' इत्यस्तमयप्रतिषेधादमृतत्वादिश्रवणाच । प्रतिज्ञानुपरोधाद्यावद्विकारं च वि-

भागाभ्युपगमादुत्पद्यते वायुरिति सिद्धान्तः । अस्तमयप्रति-षेघोऽपरिवद्याविषय आपेक्षिकः, अग्न्यादीनामिव वायोरस्त-मयाभावात् । क्रतप्रतिविधानं च अमृतत्वादिश्रवणम् । ननु वायोराकाशस्य च तुल्ययोरुत्पत्तिप्रकरणे श्रवणाश्रवणयोरे-कमेवाधिकरणमुभयविषयमस्तु किमतिदेशेनासति विशेष इति, उच्यते— सत्यमेवमेतत्; तथापि मन्द्धियां शब्दमात्रक्रता-शक्कानिवृत्त्यर्थोऽयमतिदेशः क्रियते— संवर्गविद्यादिषु द्युपा-स्यतया वायोर्महाभागत्वश्रवणात् अस्तमयप्रतिषेधादिभ्यश्र भवति नित्यत्वाशङ्का कस्यचिदिति ॥

असंभवस्तु सतोऽनुपपत्तेः ॥ ९ ॥

वियत्पवनयोरसंभाव्यमानजन्मनोरप्युत्पत्तिमुपश्रुत्य, ब्रह्मणोऽपि भवेत्कुतश्चिदुत्पत्तिरिति स्यात्कस्यचिन्मतिः; तथा
३. असंभवाधि- विकारेभ्य एवाकाशादिभ्य उत्तरेषां विकाकरणम्। राणामुत्पत्तिमुपश्चत्य, आकाशस्यापि विकारादेव ब्रह्मण उत्पत्तिरिति कश्चिन्मन्येत; तामाशङ्कामपनेतुमिदं सूत्रम्— असंभवस्त्विति । न खळु ब्रह्मणः सदात्मकस्य कुतश्चिदन्यतः संभव उत्पत्तिराशङ्कितव्या; कस्मात् ?
अनुपपत्तेः । सन्मात्रं हि ब्रह्म; न तस्य सन्मात्रादेवोत्पतिः संभवति, असत्यितशये प्रकृतिविकारभावानुपपत्तेः;

नापि सिद्धशेषात्, दृष्टविपर्ययात्— सामान्याद्विशेषा उत्प-द्यमाना दृश्यन्ते, मृद्द्रद्विटाद्यः, न तु विशेषेभ्यः सामा-न्यम्; नाष्यसतः, निरात्मकत्वात्; 'कथमसतः सज्जायेत' इति च आक्षेपश्रवणात्। 'स कारणं करणाधिपाधिपो न चा-स्य कश्चिज्ञनिता न चाधिपः' इति च ब्रह्मणो जनयितारं वारयति। वियत्पवनयोः पुनरुत्पत्तिः प्रदर्शिता, न तु ब्रह्मणः सा अस्तीति वैषम्यम्। न च विकारेभ्यो विकारान्तरो-त्पत्तिदर्शनाद्वह्मणोऽपि विकारत्वं भवितुमहेति, मूलप्रकृत्य-नभ्युपगमेऽनवस्थाप्रसङ्गात्; या मूलप्रकृतिरभ्युपगम्यते, तदेव च नो ब्रह्मेत्यविरोधः॥

तेजोऽतस्तथाद्याह ॥ १० ॥

छान्दोग्ये सन्मूळत्वं तेजसः श्रावितम्, तैतिरीयके तु वायुमूळत्वम्; तत्र तेजोयोनिं प्रति श्रुतिविप्रतिपत्तौ सत्याम्,

थ. तेजोऽधि- प्राप्तं ताबद्वह्वयोनिकं तेज इति । कुतः ?
करणम् । 'सदेव' इत्युपक्रम्य 'तत्तेजोऽसृजत'
इत्युपदेशात्; सर्वविज्ञानप्रतिज्ञायाश्च, ब्रह्मप्रभवत्वे सर्वस्य,
संभवात्; 'तज्जलान्' इति च अविशेषश्चतेः; 'एतस्माज्जायते प्राणः ' इति च उपक्रम्य श्रुत्यन्तरे सर्वस्याविशेषेण ब्रह्मजत्वोपदेशात्; तैतिरीयके च 'स तपस्तप्त्वा । इदं सर्व-

मसृजत । यदिदं किंच 'इत्यविशेषश्रवणात्; तस्मात्— 'वायोरग्निः'इति क्रमोपदेशो द्रष्टव्यः—वायोरनन्तरमग्निः संभूत इति—

एवं प्राप्ते, उच्यते-तेज: अत: मातरिश्वन: जायत इति : कस्मात ? तथा ह्याह—'वायोरिमः' इति । अञ्यवहिते हि तेजसो ब्रह्मजत्वे सति, असति वायुजत्वे 'वायोरग्निः' इतीयं श्रुति: कदर्थिता स्यात्। ननु क्रमार्थेषा भविष्य-तीत्युक्तम् ; नेति त्रूम:-- 'तस्माद्वा एतस्मादात्मन आकाशः संभूतः ' इति पुरस्तात् संभवस्रपादानस्य आत्मनः पश्चमीनिर्देशात् , तस्यैव च संभवतेरिहाधिकारात् , पर-स्ताद्पि तद्धिकारे 'पृथिव्या ओषधयः' इत्यपादानपञ्च-मीद्रीनात्, 'वायोरग्निः' इत्यपादानपश्चम्येवैषेति गम्यते; अपि च, वायोक्तर्ध्वमग्निः संभूतः — इति कल्प्यः उपपदार्थ-योग:, क्लप्तस्तु कारकार्थयोग:— वायोरिम: संभूत: इति ; तस्मादेषा श्रुतिर्वायुयोनित्वं तेजसोऽवगमयति । न-न्वितरापि श्रुतिर्ब्रह्मयोनित्वं तेजसोऽवगमयति — 'तत्ते-जोऽसृजत ' इति; न, तस्याः पारंपर्यजत्वेऽप्यविरोधात्; यदापि ह्याकाशं वायुं च सृष्ट्वा वायुभावापन्नं ब्रह्म तेजो-ऽसृजतेति कल्प्यते, तदापि ब्रह्मजत्वं तेजसो न विरुध्यते, यथा- तस्याः श्रुतम् , तस्या द्धि, तस्या आमिश्लेखादि ; द्र्ययित च ब्रह्मणो विकारात्मनावस्थानम्- 'तदात्मान ५ स्वयमकुरुत ' इति ; तथा च ईश्वरस्मरणं भवति- ' बुद्धिर्ज्ञा-नमसंमोहः ' इत्याद्यनुक्रम्य 'भवन्ति भावा भूतानां मत्त एव पृथग्विधाः ' इति । यद्यपि बुद्धयाद्यः स्वकारणेभ्यः प्रत्यक्षं भवन्तो दृइयन्ते, तथापि सर्वस्य भावजातस्य साक्षा-त्प्रणाड्या वा ईश्वरवंदयत्वात् ; एतेनाक्रमसृष्टिवादिन्यः श्रु-तयो व्याख्याताः, तासां सर्वथोपपत्तेः, ऋमवत्सृष्टिवादिनीनां त्वन्यथानुपपत्ते:। प्रतिज्ञापि सद्वंदयत्वमात्रमपेक्षते, न अव्य-वहितजन्यत्वम्— इत्यविरोधः ॥

आपः ॥ ११ ॥

' अतस्तथा ह्याह ' इत्यनुवर्तते ; आपः, अतः तेजसः, जा-यन्ते ; कस्मान् ? तथा ह्याह्—'तदपोऽसृजत ' इति, 'अग्ने-रापः ' इति च ; सति वचने नास्ति सं-५. अबधि-करणम्। इाय:। तेजसस्तु सृष्टिं व्याख्याय पृथिव्या व्याख्यास्यन् , अपोऽन्तरियामिति 'आपः' इति सूत्रयां-बभूव ॥

पृथिव्यधिकाररूपदाव्दान्तरेभ्यः ॥ १२ ॥ 'ता आप ऐक्ष्नत बह्वय: स्याम प्रजायेमहीति ता अन्न- मस्जन्त' इति श्रूयते; तत्र संशयः—िकमनेनान्नशब्देन

६. पृथिव्यधि- त्रीहियवाद्यभ्यवहार्यं वा ओदनाद्युच्यते, किं

काराधि- वा पृथिवीति; तत्र प्राप्तं तावत्—त्रीहिकरणम्। यवादि ओदनादि वा परिग्रहीतव्यमिति;
तत्र ह्यन्नशब्दः प्रसिद्धो लोके; वाक्यशेषोऽप्येतमर्थमुपोद्वलयति—'तस्माद्यत्र कचन वर्षति तदेव भूयिष्ठमत्रं भवति'
इति—त्रीहियवाद्येव हि मति वर्षणे बहु भवति, न पृथिवीति ॥

एवं प्राप्ते, ब्रूम:— पृथिव्येवयमन्नशब्देनाद्भयो जायमाना विवक्ष्यत इति ; कस्मात ? अधिकारात् , रूपात् , शब्दान्त-राच । अधिकारस्तावत् — 'तत्तेजोऽसृजत' 'तद्पोऽसृजत' इति महाभूतविषयो वर्तते ; तत्र क्रमप्राप्तां पृथिवीं महाभूतं विस्रङ्घय नाकस्माद्रीह्यादिपरिप्रहो न्याय्यः । तथा रूपमपि वाक्यशेषे पृथिव्यनुगुणं दृश्यते — 'यत्कृष्णं तद्नन्त्रस्य' इति ; न ह्योद्नादेरभ्यवहार्यस्य कृष्णत्विनयमोऽस्ति, नापि त्रीह्यादीनाम् । ननु पृथिव्या अपि नैव कृष्णत्विनयमोऽस्ति, नापि त्रीह्यादीनाम् । ननु पृथिव्या अपि नैव कृष्णत्विनयमोऽस्ति, पयःपाण्डुरस्याङ्गारगोहितस्य च क्षेत्रस्य दर्शनात् ; नायं दोषः—बाहुल्यापेक्षत्वात् ; भूयिष्ठं हि पृथिव्याः कृष्णं रूपम् , न तथा श्वेतरोहिते ; पौराणिका अपि पृथिवीद्यायां

शर्वरीमुपदिशन्ति, साच कृष्णाभासा-- इत्यत: कृष्णं रूपं पृथिव्या इति श्लिष्यते । श्रुत्यन्तरमपि समानाधिकारम् — 'अद्भयः पृथिवी ' इति भवति, 'तद्यद्<mark>पां शर</mark> आसी-त्तत्समहन्यत सा पृथिव्यभवत् ' इति च ; पृथिव्यास्तु त्री-ह्यादेरुत्पत्तिं दर्शयति— 'पृथिव्या ओषधय ओषधीभ्यो-ऽन्नम् ' इति च । एवमधिकारादिषु पृथिव्याः प्रतिपादकेषु सत्स कुतो त्रीह्यादिप्रतिपत्तिः ! प्रसिद्धिरप्यधिकारादिभिरेव बाध्यते ; वाक्यशेषोऽपि पार्थिवत्वादन्नाद्यस्य तहारेण पृथिव्या एवाद्भयः प्रभवत्वं सूचयतीति द्रष्टव्यम् । तस्मात्पृथिवीयम-न्नशब्देति ॥

तद्भिध्यानादेव तु तिल्लङ्कात्सः ॥ १३ ॥

किमिमानि वियदादीनि भूतानि स्वयमेव स्वविकारा-न्सृजन्ति, आहोस्वित्परमेश्वर एव तेन तेन आत्मनावतिष्ठमा-७. तदभिध्याना- नोऽभिध्यायन् तं तं विकारं सृजतीति धिकरणम्। संदेहे सति, प्राप्तं तावत् स्वयमेव सृजन्तीति ; कुतः ? 'आकाशाद्वायुर्वायोरप्रिः ' इत्यादिस्वा-तन्त्र्यश्रवणात् । ननु अचेतनानां स्वतन्त्राणां प्रवृत्तिः प्रति-षिद्धा; नैष दोष:-- 'तत्तेज ऐक्षत ता आप ऐक्षन्त' इति च भूतानामपि चेतनत्वश्रवणादिति ॥

एवं प्राप्ते, अभिधीयते—स एव परमेश्वरस्तेन तेन आत्मना अवितिष्ठमानोऽभिध्यायन् तं तं विकारं सृजतीति; कुतः! तिष्ठ- इन्नात् । तथा हि शास्त्रम्— 'यः पृथिव्यां तिष्ठन्यः पृथि- व्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति देशेवंजातीयकम्— साध्यक्षाणामेव भूतानां प्रवृत्तिं दर्शयति; तथा 'सोऽकामयत बहु स्यां प्रजायेयेति दिति प्रस्तुत्य, 'संच त्यचाभवत्, तदात्मानं स्वयमकुरुत दिति च तस्यैव च सर्वात्मभावं दर्शयति । यत्तु ईक्षणश्रवणमप्तेजसोः, तत्परमेश्वरावेशवशादेव द्रष्टव्यम्— 'नान्योऽतोऽस्ति द्रष्टा देश्वत बहु स्यां प्रजायेयेति दृश्वत । यक्तत्वाच सत्त ईक्षितुः 'तदेक्षत बहु स्यां प्रजायेयेति दृश्यत्र ॥

विपर्ययेण तु ऋमोऽत उपपद्यते च ॥ १४ ॥

भूतानामुत्पत्तिक्रमश्चिन्तितः; अथेदानीम् अप्ययक्रमश्चिन्त्यते— किमनियतेन क्रमेणाप्ययः, उत उत्पत्तिक्रमेण, अथ८. विपर्यया- वा तद्विपरितेनेति। त्रयोऽपि च उत्पत्तिस्थिधिकरणम्। तिप्रस्रया भूतानां ब्रह्मायन्ताः श्रूयन्ते——
'यतो वा इमानि भूतानि जायन्ते। येन जातानि जीवनित। यत्प्रयन्त्यभिसंविद्यान्ति' इति। तत्रानियमोऽविद्येषादिति प्राप्तम्; अथवा उत्पत्तेः क्रमस्य श्रुतत्वात्प्रस्यस्यापि क-

माकाङ्किण: स एव क्रम: स्यादिति ॥

एवं प्राप्तं ततो ब्रम: -- विपर्ययेण तु प्रख्यक्रमः, अतः उत्पत्तिक्रमात्, भवितुमहिति; तथा हि छोके दृश्यते-येन क्रमेण सोपानमारूढ:, ततो विपरीतेन क्रमेणावरोहतीति: अपि च हर्रयते---मृदो जातं घटरारावादि अप्ययकाले मृ-द्भावमप्येति, अज्यश्च जातं हिमकरकादि अन्भावमप्येतीति । अतश्चोपपद्यत एतत्— यत्पृथिवी अञ्चो जाता सती स्थि-तिकालव्यतिकान्तौ अप: अपीयात् ; आपश्च तेजसो जाताः सत्यः तेजः अपीयुः; एवं क्रमेण सूक्ष्मं सूक्ष्मतरं च अनन्तर-मनन्तरतरं कारणमपीत्य सर्वे कार्यजातं परमकारणं परमसू-क्ष्मं च ब्रह्माप्येतीति वेदितव्यम्; न हि स्वकारणव्यतिक्रमेण कारणकारणे कार्याप्ययो न्याय्यः । स्मृतावप्युत्पत्तिक्रमवि-पर्ययेणैवाष्ययक्रमस्तल तत्र द्शित:-- जगत्प्रतिष्ठा देवर्षे पृथिव्यप्सु प्रलीयते । ज्योतिष्यापः प्रलीयन्ते ज्योतिर्वायौ प्रलीयते ' इत्येवमादौ । उत्पत्तिक्रमस्तु उत्पत्तावेव श्रुतत्वान्ना-प्यये भवितुमहिति ; न च असौ अयोग्यत्वाद्प्ययेनाकाङ्क्षयते ; न हि कार्ये ध्रियमाणे कारणस्याप्ययो युक्तः, कारणाप्यये कार्यस्थावस्थानानुपपत्तेः ; कार्याप्यये तु कारणस्थावस्थानं युक्तम् मृदादिष्वेवं दृष्टत्वात् ॥

अन्तरा विज्ञानमनसी क्रमेण तिलुङ्गा-दिति चेन्नाविशेषात्॥ २५॥

भूतानामुत्पत्तिप्रलयावनुलोमप्रतिलोमक्रमाभ्यां भवत इ-९. अन्तरा- सेन्द्रियस्य तु मनसो बुद्धेश्च सद्भाव: विज्ञानाधि- प्रसिद्धः श्रुतिस्मृत्योः-- 'बुद्धि तु सार्धि करणम् । विद्धि मनः प्रश्रहमेव च । इन्द्रियाणि हयानाहुः ' इत्यादिलिङ्केभ्यः ; तयोरिप कस्मिश्चिदन्तराले क्रमेणोत्पत्तिप्रलयावुपसंप्राद्यौ, सर्वस्य वस्तुजातस्य ब्रह्म-जत्वाभ्युपगमात् । अपि च आथर्वणे उत्पत्तिप्रकरणे भृताना-मात्मनश्चान्तराले करणान्यनुक्रम्यन्ते— 'एतस्माज्ञायते प्राणो मनः सर्वेन्द्रियाणि च । खं वायुज्योंतिरापः पृथिवो विश्वस्य धारिणी ' इति । तस्मात्पूर्वोक्तोत्पत्तिप्रलयक्रमभङ्गप्र-सङ्गो भूतानामिति चेत्, न; अविशेषात्— यदि ताव-द्रौतिकानि करणानि, ततो भूतोत्पत्तिप्रलयाभ्यामेवैषामुत्प-त्तिप्रलयौ भवत इति नैतयोः क्रमान्तरं मृग्यम् ; भवति च भौतिकत्वे लिङ्गं करणानाम्— 'अन्नमयं हि सोम्य मन आपोमयः प्राणस्तेजोमयी वाक् वस्वेजातीयकम् ; व्यपदेशोऽपि कचिद्भृतानां करणानां च ब्राह्मणपरिव्राजक-

न्यायेन नेतव्यः । अथ त्वभौतिकानि करणानि, तथापि
भूतोत्पत्तिक्रमो न करणैर्विशिष्यते— प्रथमं करणान्युत्पद्यन्ते चरमं भूतानि, प्रथमं वा भूतान्युत्पद्यन्ते चरमं
करणानीति; आथर्वणे तु समाम्रायक्रममात्रं करणानां
भूतानां च, न तत्रोत्पत्तिक्रम उच्यते; तथा अन्यत्रापि पृथगेव भूतक्रमात्करणक्रम आम्रायते—'प्रजापतिर्वा इद्मप्र
आसीत्स आत्मानमैक्षत स मनोऽस्चत्त तन्मन एवासीत्तदात्मानमैक्षत तद्वाचमस्चजतं इ्यादिना । तस्मान्नास्ति
भूतोत्पत्तिक्रमस्य भङ्गः ॥

चराचरव्यपाश्रयस्तु स्यात्तद्वपदेशो भाक्त-स्तद्भावभावित्वात् ॥ १६ ॥

स्तो जीवस्याप्युत्पत्तिप्रस्तयों, जातो देवदत्तो मृतो देव-दत्त इत्येवंजातीयकाङ्कोिककव्यपदेशात् जातकर्मादिसंस्कार-१०. वरावर- विधाना ——इति स्यात्कस्यचिद्धान्तिः; व्यपाश्रया- तामपनुदामः । न जीवस्योत्पत्तिप्रस्यौ धिकरणम्। स्तः, शास्त्रफलसंबन्धोपपत्तेः; शरीरानु-विनाशिनि हि जीवे शरीरान्तरगतेष्टानिष्टप्राप्तिपरिहारार्थी विधिप्रतिषेधावनर्थकौ स्याताम्; श्रूयते च——'जीवा-पेतं वाव किस्तेदं म्रियते न जीवो म्रियते' इति । नन् छौकिको जन्ममरणव्यपदेशो जीवस्य दर्शित: सत्यं दर्शित:: भाक्तस्त्वेष जीवस्य जन्ममरणव्यपदेश:। किमा-श्रयः पुनरयं मुख्यः, यदपेक्षया भाक्त इति ? उच्यते--चराचरव्यपाश्रय:: स्थावरजङ्गभगरीरिविषयौ जन्ममरण-शब्दौ ; स्थावरजङ्गमानि हि भूतानि जायन्ते च म्रियन्ते च ; अतस्तद्विषयौ जन्ममरणशब्दौ मुख्यौ सन्तौ तत्स्थे जीवात्म-न्युपचर्येते, तद्भावभावित्वात्— शरीरप्रादुर्भावतिरोभावयो-हि सतोर्जन्ममरणशब्दौ भवत:, नासतो:: न हि शरीरसं-बन्धादन्यत्र जीवो जातो मृतो वा केनचिल्लक्ष्यते; 'स वा अयं पुरुषो जायमानः शरीरमभिसंपद्यमानः स उत्कामन मियमाणः ' इति च शरीरसंयोगवियोगनिमित्तावेव जन्म-मंरणशब्दौ दर्शयति । जातकर्मादिविधानमपि देहप्रादुर्भा-वापेक्षमेव द्रष्टव्यम् , अभावाज्ञीवप्रादुर्भावस्य । जीवस्य परस्मादात्मन उत्पत्तिर्वियदादीनामिवास्ति नास्ति वेस्रेतदुत्त-रेण सुत्रेण वक्ष्यति ; देहाश्रयौ तावज्जीवस्य स्थूछावुत्पत्तिप्र-लयौ न स्तः इस्रेतदनेन सुत्रेणावोचत् ॥

नात्माश्रुतेर्नित्यत्वाच ताभ्यः ॥ १७ ॥

अस्त्यात्मा जीवाख्यः शरीरेन्द्रियपश्चराध्यक्षः कर्मफल्रसं-बन्धी; स किं व्योमादिवदुत्पद्यते ब्रह्मणः, आहोस्विद्वह्म- वदेव नोत्पद्यते, इति श्रुतिविप्रतिपत्तेर्विश्वयः; कासुचिच्छूति-११. आत्माधि- षु अग्निविस्फुलिङ्गादिनिदर्शनैः जीवात्मनः

परसाद्रह्मण उत्पत्तिराम्नायते ; कासुचि-करणम् । त्तु अविकृतस्यैव परस्य ब्रह्मण: कार्यप्रवेशेन जीवभावो विज्ञा-यते, न च उत्पत्तिराम्रायत इति । तत्र प्राप्तं तावत्—उत्प-द्यते जीव इति ; कुतः ? प्रतिज्ञानुपरोधादेव । ' एकस्मिन्विदिते सर्वमिदं विदितम् ' इतीयं प्रतिज्ञा सर्वस्य वस्तुजातस्य ब्रह्म-प्रभवत्वे सति नोपरुध्येत, तत्त्वान्तरत्वे तु जीवस्य प्रतिज्ञेय-मुपरुध्येत । न च अविकृत: परमात्मैव जीव इति झक्यते विज्ञातुम् , लक्षणभेदात्--अपहतपाष्मत्वादिधर्मको हि पर-मात्मा, तद्विपरीतो हि जीव: । विभागाचास्य विकारत्वसि-द्धि:--यावान् हि आकाशादिः प्रविभक्तः, स सर्वो विकारः ; तस्य च आकाशादेरुत्पत्तिः समधिगताः; जीवात्मापि पुण्या-पुण्यकर्मा सुखदु:खयुक् प्रतिशरीरं प्रविभक्त इति, तस्यापि प्रपञ्चोत्पत्त्यवसरे उत्पत्तिर्भवितुमर्हति । अपि च 'यथाग्नेः क्षुद्रा विस्फुलिङ्गा व्युचरन्त्येवमेवास्मादात्मनः सर्वे प्राणाः' इति प्राणादेर्भोग्यजातस्य सृष्टिं शिष्ट्वा ' सर्वे एत आत्मानो व्युचरन्ति 'इति भोक्तृणामात्मनां पृथकसृष्टिं शास्ति । 'य-था सुदीप्तात्पावकाद्विस्फुलिङ्गाः सहस्रज्ञः प्रभवन्ते सरूपाः । तथाक्षराद्विविधाः सोम्य भावाः प्रजायन्ते तत्र चैवापिय-नितं दितं च जीवात्मनामुत्पत्तिप्रलयावुच्येते, सरूपवचना-त्—जीवात्मानो हि परमात्मना सरूपा भवन्ति, चैतन्य-योगात्; न च कचिद्श्रवणमन्यत्र श्रुतं वारियतुमर्हति, श्रु-त्यन्तरगतस्याप्यविरुद्धस्याधिकस्यार्थस्य सर्वत्रोपसंहर्तव्यत्वा-त् । प्रवेशश्रुतिरप्येवं सितं विकारभावापत्त्येव व्याख्यात-व्या—'तदात्मानं स्वयमकुरुतं इत्याद्वित् । तस्मादुत्पद्यते जीव इति ॥

एवं प्राप्ते, बूमः—नात्मा जीव उत्पद्यत इति; कस्मात् ? अश्रुते:; न ह्यस्योत्पत्तिप्रकरणे श्रवणमस्ति भूयः सु प्रदेशेषु । ननु कचिद्श्रवणमन्यत्र श्रुतं न वारयतीत्युक्तम्; सत्यमुक्त-म्; उत्पत्तिरेव त्वस्य न संभवतीति वदामः; कस्मात् ? नि-त्यत्वाच्च ताभ्यः— च-शब्दादजत्वादिभ्यश्च—नित्यत्वं ह्यस्य श्रुतिभ्योऽवगम्यते, तथा अजत्वम् अविकारित्वम् अविकृत-स्यैव ब्रह्मणो जीवात्मनावस्थानं ब्रह्मात्मना चेति; न चैवं-रूपस्योत्पत्तिरूपपद्यते । ताः काः श्रुतयः ?—'न जीवो स्रियते' 'स वा एष महानज आत्माजरोऽमरोऽमृतोऽभयो ब्रह्मः 'न जायते स्रियते वा विपश्चित्' 'अजो नित्यः शान्यतेऽयं पुराणः' 'तत्सृष्ट्या तदेवानुप्राविशत्' 'अनेन जी-

वेनात्मनानुप्रविदय नामरूपे व्याकरवाणि ' ' स एष इह प्र-विष्ट आ नखाग्रेभ्य: ' 'तत्त्वमसि ' 'अहं ब्रह्मास्मि ' 'अय-मात्मा ब्रह्म सर्वानुभूः ' इस्रेवमाद्या निस्रत्ववादिन्यः सस्रः जीवस्योत्पत्तिं प्रतिबञ्जन्ति । ननु प्रविभक्तत्वाद्विकारः, वि-कारत्वाचोत्पद्यते — इत्युक्तम् ; अत्रोच्यते — नास्य प्रविभा-गः स्वतोऽस्ति, 'एको देवः सर्वभूतेषु गृहः सर्वव्यापी स-र्वभूतान्तरात्मा ' इति श्रुते: ; बुद्धयाद्युपाधिनिमित्तं तु अस्य प्रविभागप्रतिभानम् , आकाशस्येव घटादिसंबन्धनिमित्तम् ; तथा च शास्त्रम्—'स वा अयमात्मा ब्रह्म विज्ञानमयो मनो-मयः प्राणमयश्रक्षुर्भयः श्रोत्रमयः' इत्येवमादि — ब्रह्मण एवाविकृतस्य सतोऽस्यैकस्यानेकबुद्धयादिमयत्वं दर्शयति ; त-न्मयत्वं च अस्य तद्विविक्तस्वरूपानभिव्यक्या तदुपरक्तस्वरूप-त्वम्-स्त्रीमयो जाल्म इत्यादिवत्-द्रष्टंव्यम् । यद्पि क-चिद्स्योत्पत्तिप्रस्रयश्रवणम् , तद्प्यत एवोपाधिसंबन्धान्नेतन्य-म्--उपाध्युत्पत्त्या अस्योत्पत्तिः, तत्प्रलयेन च प्रलय इति ; तथा च दर्शयति-- 'प्रज्ञानघन एवैतेभ्यो भूतेभ्यः समुत्थाय तान्येवानु विनइयति न प्रेत्य संज्ञास्ति ' इति ; तथोपाधि-प्रलय एवायम्, नात्मविलय:-इत्येतद्पि-- 'अत्रैव मा भ-गवान्मोहान्तमापीपद्रन्न वा अहमिमं विजानामि '- न प्रेत्य संज्ञास्ति— इति प्रश्नपूर्वकं प्रतिपादयति— 'न वा अरे-ऽहं मोहं व्रवीम्यविनाशी वा अरेऽयमात्मानुच्छित्तिधर्मा'— मात्रासंसर्गस्त्वस्य भवति— इति । प्रतिज्ञानुपरोधोऽप्यवि-कृतस्यैव ब्रह्मणो जीवभावाभ्युपगमात्; छक्षणभेदोऽप्यनयो-रुपाधिनिमित्त एव, 'अत ऊर्ध्व विमोक्षायैव ब्रूहि' इति च प्रकृतस्यैव विज्ञानमयस्यात्मनः सर्वसंसारधर्मप्रत्याख्यानेन परमात्मभावप्रतिपादनात् । तस्मात् नैवासोत्पद्यते प्रविछीयते चेति ॥

ज्ञोऽत एव ॥ १८ ॥

स किं काणभुजानामिवागन्तुकचैतन्यः, स्वतोऽचेतनः, आहोस्वित्सांख्यानामिव नित्यचैतन्यस्वरूप एव, इति १२. ज्ञाधि- वादिविप्रतिपत्तेः संशयः। किं तावत्प्रा-करणम्। प्रम्? आगन्तुकमात्मनश्चेतन्यमात्ममनः-संयोगजम्, अग्निघटसंयोगजरोहितादिगुणवदिति प्राप्तम्; नित्यचैतन्यत्वे हि सुप्तमूर्छितप्रहाविष्टानामपि चैतन्यं स्यात्; ते पृष्टाः सन्तः 'न किंचिद्वयं चेतयेमहि' इति जल्पन्ति; स्वस्थाश्च चेतयमाना दृश्यन्ते; अतः कादाचित्कचैतन्य-त्वादागन्तुकचैतन्य आत्मेति॥

एवं प्राप्ते, अभिधीयते— ज्ञः नित्यचैतन्योऽयमात्मा—

अत एव- यस्मादेव नोत्पद्यते, परमेव ब्रह्म अविकृतमुपा-धिसंपर्काज्जीवभावेनावतिष्ठते ; परस्य हि ब्रह्मणश्चैतन्यस्व-रूपत्वमाम्नातम्—'विज्ञानमानन्दं ब्रह्म' 'सत्यं ज्ञानमनन्तं त्रह्म['] 'अनन्तरोऽबाह्य: कृत्स्न: प्रज्ञानघन एव' इत्यादिषु श्रुतिषु ; तदेव चेत्परं ब्रह्म जीव:, तस्माजीवस्यापि नित्यचैतन्य-स्वरूपत्वमग्न्यौष्ण्यप्रकाशवदिति गंम्यते । विज्ञानमयप्रक्रिया-यां च श्रुतयो भवन्ति—'असुप्तः सुप्तानभिचाकशीति' 'अ-त्रायं पुरुष: स्वयंज्योतिर्भवति ' इति, ' न हि विज्ञातुर्विज्ञा-तेर्विपरिलोपो विद्यते ' इत्येवंरूपा: । ' अथ यो वेदेदं जिघ्राणी-ति स आत्मा ' इति च- सर्वै: करणद्वारै: 'इदं वेद, इदं वेद ' इति विज्ञानेनानुसंधानात् तद्रूपत्वसिद्धिः । नित्य-चैतन्यस्वरूपत्वे ब्राणाद्यानर्थक्यमिति चेत् , न, गन्धादिविष-यविशेषपरिच्छेदार्थत्वात् ; तथा हि दर्शयति--- 'गन्धाय घा-णम् ' इत्यादि । यत्तु सुप्तादयो न चेतयन्त इति, तस्य श्रु-त्यैव परिहारोऽभिहितः सुषुप्तं प्रकृत्य— 'यद्वै तन्न पदयति परयन्वै तन्न परयति; न हि द्रष्टुर्दृष्टेर्विपरिस्रोपो विद्यतेऽवि-नाशित्वात्; न तु तिहृतीयमित ततोऽन्यद्विभक्तं यत्पश्येत्' इस्रादिना; एतदुक्तं भवति— विषयाभावादियमचेतयमा-नता, न चैतन्याभावादिति-- यथा वियदाश्रयस्य प्रका- शस्य प्रकाश्याभावादनभिन्यक्तिः, न स्वरूपाभावात्— तद्वत् । वैशेषिकादितर्कश्च श्रुतिविरोध आभासीभवति । त-स्मान्नित्यचैतन्यस्वरूप एव आत्मेति निश्चिनुमः ॥

उत्क्रान्तिगत्यागतीनाम् ॥ १९ ॥

इदानीं तु किंपरिमाणो जीव इति चिन्त्यते—किमणुप-रिमाण:, उत मध्यमपरिमाण:, आहोस्वित् महापरिमाण १३. उत्कान्ति- इति। ननु च नात्मोत्पद्यते नित्यचैतन्यश्चा-गलाध- यमित्युक्तम् ; अतश्च पर एव आत्मा जीव करणम् । इत्यापतिति ; परस्य च आत्मनोऽनन्तत्वमा-म्नातम् ; तत्र कुतो जीवस्य परिमाणचिन्तावतार इति ; उच्यते-सत्यमेतत्; उत्कान्तिगत्यागतिश्रवणानि तु जीवस्य परिच्छेदं प्रापयन्ति ; स्वशब्देन च अस्य कचिद्णुपरिमाणत्वमास्रायते ; तस्य सर्वस्यानाकुळत्वोपपादनायायमारम्भः। तत्र प्राप्तं ताव-त्-उत्क्रान्तिगत्यागतीनां श्रवणात्परिच्छिन्नोऽणुपरिमाणो जीव इति ; उत्क्रान्तिस्तावत्—'स यदास्माच्छरीरादुत्कामति सहै-वैतै: सर्वेंक्त्क्रामति ' इति ; गतिरपि— 'ये वै के चास्मा-ह्रोकात्प्रयन्ति चन्द्रमसमेव ते सर्वे गच्छन्ति ' इति ; आग-तिरपि-- 'तस्मालोकात्पुनरैत्यस्मै लोकाय कर्मणे ' इति ; आसामुत्क्रान्तिगत्यागतीनां श्रवणात्परिच्छिन्नस्तावज्जीव इति प्राप्नोति - न हि विभोश्रक्तमवकल्पत इति; सति परि-च्छेदे, शरीरपरिमाणत्वस्याईतपरीक्षायां निरस्तत्वात् अणु-रात्मेति गम्यते ॥

स्वातमना चोत्तरयोः॥ २०॥

उत्क्रान्तिः कदाचिद्चलतोऽपि प्रामस्वाम्यनिवृत्तिवदे-हस्वाम्यनिवृत्त्या कर्मक्षयेणावकरुपेत; उत्तरे तु गत्यागती नाचलतः संभवतः; स्वात्मना हि तयोः संबन्धो भवति, गमे: कर्तृस्थिकियात्वात ; अमध्यमपरिमाणस्य च गत्यागती अणुत्वे एव संभवत:; सत्योश्च गत्यागत्योरुत्कान्तिरप्यपसृ-प्रिरेव देहादिति प्रतीयते; न हि अनपसृप्तस्य देहाद्गस्यागती स्याताम् - देहप्रदेशानां च उत्कान्तावपादानत्ववचनात्-'चक्षुष्टो वा मूर्ज्ञो वान्येभ्यो वा शरीरदेशेभ्यः' इति ; 'स एतास्तेजोमात्राः समभ्याददानो हृदयमेवान्ववक्रामित ' ' शुक्रमादाय पुनरैति स्थानम् ' इति चान्तरेऽपि शरीरे शारीरस्य गत्यागती भवत: ; तस्माद्प्यस्याणुत्वसिद्धिः ॥

नाणुरतच्छूतेरिति चेन्नेतरा-धिकारात्॥ २१॥

अथापि स्यात्-- नाणुरयमात्मा ; कस्मात् ? अतच्छू-

ते:; अणुत्विवपरीतपरिमाणश्रवणादित्यर्थः; 'स वा एष महानज आत्मा, योऽयं विज्ञानमयः प्राणेषु ' 'आकाशव-त्सर्वगतश्च नित्यः' 'सत्यं ज्ञानमनन्तं ब्रह्म ' इत्येवंजाती-यका हि श्रुतिरात्मनोऽणुत्वे विप्रतिषिध्येतेति चेत्, नैष दोषः; कस्मात् ? इतराधिकारात्— परस्य हि आत्मनः प्रक्रियायामेषा परिमाणान्तरश्रुतिः, परस्यैवात्मनः प्राधान्येन वेदान्तेषु वेदितव्यत्वेन प्रकृतत्वात् , 'विरजः पर आकाशात् ' इत्येवंविधाच परस्यैवात्मनस्तत्र तत्र विशेषाधिकारात् । ननु 'योऽयं विज्ञानमयः प्राणेषु 'इति शारीर एव महत्त्वसंबन्धित्वेन प्रतिनिर्दिश्यते— शास्त्रदृष्ट्या तु एष निर्देशो वामदेववदृष्टव्यः । तस्मात्प्राज्ञविषयत्वात्परिमाणान्तरश्रवणस्य न जीवस्याणुत्वं विरुध्यते ॥

स्वशब्दोन्मानाभ्यां च ॥ २२ ॥

इतश्चाणुरात्मा, यतः साक्षादेवास्याणुत्ववाची शब्दः श्रूयते— 'एषोऽणुरात्मा चेतसा वेदितव्यो यिस्मिन्प्राणः पश्चधा संविवेश' इति ; प्राणसंबन्धाच जीव एवायमणुर-भिहित इति गन्यते । तथोन्मानमि जीवस्याणिमानं गम्यति— 'वालाप्रशतभागख शतधा कल्पितस्य च । भागो जीवः स विज्ञेयः' इति ; 'आराप्रमात्रो ह्यवरोऽपि दृष्टः'

इति च उन्मानान्तरम् ॥

नन्वणुत्वे सित एकदेशस्थस्य सकलदेहगतोपलिब्धिर्विरु-ध्यते; दृश्यते च जाह्नवीहृद्दिनमग्नानां सर्वोङ्गशैल्योपलिब्धः, निदाघसमये च सकलशरीरपरितापोपलिब्धिरिति—अत उत्तरं पठिति—

अविरोधश्चन्द्नवत् ॥ २३ ॥

यथा हि हरिचन्दनबिन्दु: शरीरैकदेशसंबद्घोऽपि सन् स-कलदेहन्यापिनमाहादं करोति, एवमात्मापि देहैंकदेशस्थः सकलदेहन्यापिनीमुपल्लिंध करिष्यति; त्वक्संबन्धाचास्य सकलशरीरगता वेदना न विरुध्यते; त्वगात्मनोर्हि संबन्धः कृत्स्नायां त्वचि वर्तते; त्वक्च कृत्स्नशरीरन्यापिनीति॥

अवस्थितिवैद्योष्यादिति चेन्नाभ्युपग-मार्डृदि हि॥ २४॥

अत्राह—यदुक्तमिवरोधश्चन्दनविति, तद्युक्तम्, दृष्टान्त-दार्ष्टान्तिकयोरतुस्यत्वात्; सिद्धे हि आत्मनो देहैकदेशस्थत्वे च-न्दनदृष्टान्तो भवति, प्रत्यक्षं तु चन्दनस्थावस्थितिवैशेष्यमेक-देशस्थत्वं सकछदेहाह्वादनं च; आत्मनः पुनः सकछदेहोप-छव्धिमात्रं प्रत्यक्षम्, नैकदेशवर्तित्वम्; अनुमेयंतु तदिति य- दृत्युच्येत—त च अत्रानुमानं संभवित—िकमात्मनः सकल-शरीरगता वेदना त्विगिन्द्रियस्येव सकलदेह्व्यापिनः सतः, किं वा विभोर्नभस इव, आहोस्विचन्दनविन्दोरिवाणोरेकदे-शस्थस्य इति संशयानितृ चेरिति; अत्रोच्यते—नायं दोषः; कस्मात् १ अभ्युपगमात् । अभ्युपगम्यते हि आसनोऽपि च-न्दनस्येव देहैकदेशवृत्तित्वमवस्थितिवैशेष्यम्; कथिमिति, उ-च्यते—हिद् ह्येष आसा पठ्यते वेदान्तेषु, 'हिद् ह्येष आत्मा' 'स वा एष आत्मा हृदि' 'कतम आत्मेति योऽयं विज्ञानमयः प्राणेषु हृद्यन्तर्ज्योतिः पुरुषः' इत्याद्युपदेशेभ्यः। तस्मादृष्टान्तदार्ष्टोन्तिकयोरवैषम्यात् युक्तमेवैतत्—'अविरो-धश्चन्दनवत्ं' इति ॥

गुणाद्वा लोकवत् ॥ २५ ॥

चैतन्यगुणव्याप्तेर्वा अणोरिप सतो जीवस्य सकछदेह-व्यापि कार्य न विरुध्यते— यथा छोके मणिप्रदीपप्रभृती-नामपवरकैकदेशवर्तिनामिप प्रभा अपवरकव्यापिनी सती कृत्स्नेऽपवरके कार्य करोति— तद्वत् । स्यात् कदाचिच-न्दनस्य सावयवत्वात्सूक्ष्मावयविद्यप्रणेनािप सकछदेह आ-ह्यादियत्वम्; न त्वणोर्जीवस्यावयवाः सन्ति, यैरयं सकछ-देहं विसर्पेत्—इसाशङ्कय 'गुणाद्वा छोक्वत् ' इत्युक्तम् ॥ कथं पुनर्गुणो गुणिन्यतिरेकेणान्यत्र वर्तत १ न हि पटस्य ग्रुङ्को गुणः पटन्यतिरेकेणान्यत्र वर्तमानो हत्र्यते । प्रदीपप्रभावद्भवेदिति चेत्, नः तस्या अपि द्रव्यत्वाभ्युपग-मात्— निविडावयवं हि तेजोद्रव्यं प्रदीपः, प्रविरह्णावयवं तु तेजोद्रव्यमेव प्रभा इति, अत उत्तरं पठति—

व्यतिरेको गन्धवत् ॥ २६॥

यथा गुणस्यापि सतो गन्धस्य गन्धवद्गव्यव्यतिरेकेण वृत्तिर्भवति, अप्राप्तेष्वपि कुसुमादिषु गन्धवत्सु कुसुमगन्धो-पलब्धे:; एवमणोरपि सतो जीवस्य चैतन्यगुणव्यतिरेको भविष्यति । अत्रश्रानैकान्तिकमेतत्— गुणत्वाद्रूपादिवदा-श्रयविश्लेषानुपपत्तिरिति, गुणस्यैव सतो गन्धस्य आश्रय-विश्लेपदर्शनात् । गन्धस्यापि सहैवाश्रयेण विश्लेष इति चेत्, नः यस्मान्मूलद्रव्याद्विश्लेषः तस्य क्षयप्रसङ्गातः; अक्षीयमाणमपि तत्पूर्वावस्थातो गन्यते; अन्यथा तत्पूर्वावस्थेगुरुत्वादिभिर्हीयेत । स्यादेतत्—गन्धाश्रयाणां विश्लिष्टानामवयवानामल्पत्वात् सन्नपि विश्लेषो नोपलक्ष्यते; सूक्ष्मा हि गन्ध-परमाणवः सर्वतो विप्रसृता गन्धवुद्धिमुत्पादयन्ति नासिका-परमाणवः सर्वतो विप्रसृता गन्धवुद्धिमुत्पादयन्ति नासिका-परमनुप्रविश्लेष्य हि चेत्, नः अतीन्द्रियत्वात्परमाणूनाम्, स्फुटगन्धोपलब्धेश्च नागकेसरादिषुः न च लोके प्रतीतिः

—गन्धवद्दृ व्यमान्नातमिति; गन्ध एव आन्नात इति तुं लौकिकाः प्रतियन्ति । रूपादिष्वाश्रयव्यतिरेकानुपलब्धेर्गन्धस्याप्ययुक्त आश्रयव्यतिरेक इति चेन्, न; प्रत्यक्षत्वादनु-मानाप्रवृत्तेः; तस्मान यन् यथा लोके दृष्टम्, तन् तथैव अनुमन्तव्यं निरूपकैः, नान्यथा; न हि रसो गुणो जिह्नयो-पलभ्यत इत्यतो रूपादयोऽपि गुणा जिह्नयैवोपलभ्येरिन्नाति नियन्तुं शक्यते ॥

तथा च द्र्ययित ॥ २७॥

हृदयायतनत्वमणुपरिमाणत्वं च आत्मनः अभिधाय तस्यैव 'आ लोमभ्य आ नखाग्रेभ्यः' इति चैतन्येन गुणेन सम-न्तशरीरव्यापित्वं दर्शयित ॥

पृथगुपदेजात् ॥ २८ ॥

'प्रज्ञया शरीरं समारुह्य' इति च आत्मप्रज्ञयोः कर्तृ-करणभावेन पृथगुपदेशात् चैतन्यगुणेनैव अस्य शरीरव्यापिता गम्यते । 'तदेषां प्राणानां विज्ञानेन विज्ञानमादाय' इति च कर्तुः शारीरात्पृथग्विज्ञानस्योपदेशः एतमेवाभिष्रायमुपोद्वल-यति । तस्मादणुरात्मेति ॥

एवं प्राप्ते, ब्रूमः--

तद्गुणसारत्वात्तु तद्यपदेशः प्राज्ञवत् ॥ २९ ॥

तु-शब्दः पक्षं व्यावर्तयति । नैतद्सित-- अणुरात्मेति ; उत्पत्त्यश्रवणात् परस्यैव तु ब्रह्मणः प्रवेशश्रवणात् तादात्म्यो-पदेशाच परमेव ब्रह्म जीव इत्युक्तम्; परमेव चेद्रह्म जीवः, तस्माद्यावत्परं ब्रह्म तावानेव जीवो भवितुमईति; परस्य च ब्रह्मणो विभुत्वमास्नातम् ; तस्माद्विभुर्जीवः ; तथा च 'स वा एष महानज आत्मा योऽयं विज्ञानमयः प्राणेषु व इत्येवंजा-तीयका जीवविषया विभुत्ववादाः श्रीताः स्मार्ताश्च समर्थि-ता भवन्ति । न च अणोर्जीवस्य सकलकारीरगता वेदनोप-पद्यते ; त्वक्संबन्धात्स्यादिति चेत् , न ; कण्टकतोदनेऽपि सकलकारीरगतैव वेदना प्रसज्येत—त्वक्कण्टकयोहिं संयोग: कुत्स्नायां त्वचि वर्तते — त्वक्च कृत्स्नशरीरव्यापिनीति ; पादतल एव तु कण्टकनुत्रो वेदनां प्रतिलभते। न च अ-णोर्गुणव्याप्तिरुपपद्यते, गुणस्य गुणिदेशत्वात्; गुणत्वमेव हि गुणिनमनाश्रित्य गुणस्य हीयेत; प्रदीपप्रभायाश्च द्रव्यान्तरत्वं व्याख्यातम् । गन्धोऽपि गुणत्वाभ्युपगमात्साश्रय एव संच-रितुमहिति, अन्यथा गुणत्वहानिप्रसङ्गात्; तथा चोक्तं भग-वता द्वैपायनेन-- ' उपलभ्याप्सु चेद्रन्धं केचिद्र्युरनैपुणाः । पृथिव्यामेव तं विद्याद्यो वायुं च संश्रितम् ' इति । यदि च चैतन्यं जीवस्य समस्तर्शारं व्याप्नुयात्, नाणुर्जीवः स्यात्; चैतन्यमेव हि अस्य स्वरूपम्, अमेरिवौष्ण्यप्रकाशौ—नात्र गुणगुणिविभागो विद्यत इति । शरीरपरिमाणत्वं च प्रत्या-ख्यातम् । परिशेषाद्विभुर्जीवः ॥

कथं ति अणुत्वादिव्यपदेश इत्यत आह—तद्भुणसारत्वात्तु तद्यपदेश इति । तस्या बुद्धेः गुणास्तद्भुणाः— इच्छा द्वेषः सुखं दुःखिमत्येवमादयः— तद्भुणाः सारः प्रधानं यस्यात्मनः संसारित्वे संभवति, स तद्भुणसारः, तस्य भावस्तद्भुणसारत्वम् । न हि बुद्धेर्गुणैर्विना केवलस्य आत्मनः संसारित्वमस्तिः बुद्धगुणिर्विना केवलस्य आत्मनः संसारित्वमस्तिः बुद्धगुणधिधर्माध्यासिनिमित्तं हि कर्तृत्वभोकृत्वादिलक्षणं संसारित्वम् अकर्तुरभोक्तृश्चासंसारिणो नित्यमुक्तस्य सत आत्मनः ; तस्मात्तद्भुणसारत्वाद्बुद्धिपरिमाणेनास्य परिमाणव्यपदेशः, तदुत्क्रान्त्यादिभिश्च अस्योत्क्रान्त्यादिव्यपदेशः, न स्वतः । तथा च—'वालाश्रशतभागस्य शतधा किष्यतस्य च । भागो जीवः स विज्ञेयः स चानन्त्याय कल्पते' इत्यणुत्वं जीवस्योक्त्वा तस्यैव पुनरानन्त्यमाह ; तच्चेवमेव समश्वसं स्यात्—यद्यौपचारिकमणुत्वं जीवस्य भवेत्, पारमार्थिकं च आनन्त्यम् ; न हि उभयं मुख्यमवक-

रुपेत ; न च आनन्त्यमौपचारिकमिति शक्यं विज्ञातुम् , स-र्वोपनिषत्सु ब्रह्मात्मभावस्य प्रतिपिपाद्यिषितत्वात्। तथे-तरस्मित्रप्युन्माने 'बुद्धेर्गुणेनात्मगुणेन चैव आराग्रमात्रो ह्यवरोऽपि दृष्टः ' इति च बुद्धिगुणसंबन्धेनैव आराग्रमात्रतां शास्ति, न स्वेनैवात्मना। 'एषोऽणुरात्मा चेतसा वेदित-व्यः ' इत्यत्रापि न जीवस्य अणुपरिमाणत्वं शिष्यते, पर-स्यैवात्मनश्रक्षुराद्यनवग्राह्यत्वेन ज्ञानप्रसादगम्यत्वेन च प्रकृ-तत्वात् , जीवस्यापि च मुख्याणुपरिमाणत्वानुपपत्ते: ; त-स्माहुर्ज्ञानत्वाभिप्रायमिद्मणुत्ववचनम् , उपाध्यभिप्रायं वा द्रष्टव्यम् । तथा 'प्रज्ञया शरीरं समारुख' इत्येवंजातीयके-ष्विप भेदोपदेशेषु—बुद्धयैवोपाधिभूतया जीव: शरीरं स-मारुह्य-इत्येवं योजयितव्यम्, व्यपदेशमात्नं वा-शिला-पुत्रकस्य शरीरमित्यादिवत्; न ह्यत्र गुणगुणिविभागोऽपि विद्यत इत्युक्तम् । हृद्यायतनत्ववचनमपि बुद्धेरेव तदाय-तनत्वात् । तथा उत्क्रान्त्यादीनामप्युपाध्यायत्ततां दर्शयति---'कस्मिन्न अहमुत्कान्त उत्कान्तो भविष्यामि कस्मिन्वा प्र-तिष्ठिते प्रतिष्ठास्यामीति ' 'स प्राणमसृजत ' इति ; उत्कान्त्य-भावे हि गत्यागत्योरप्यभावो विज्ञायते; न हि अनपसृप्तस्य देहाद्गत्यागती स्याताम् । एवमुपाधिगुणसारत्वाज्जीवस्याणु- त्वादिव्यपदेशः, प्राज्ञवत् । यथा प्राज्ञस्य परमात्मनः सगुणेषूपासनेषु उपाधिगुणसारत्वादणीयस्त्वादिव्यपदेशः—
'अणीयान्त्रीहेर्वा यवाद्वा' मनोमयः प्राणमयः प्राणशरीरः
सर्वगन्धः सर्वरसः सत्यकामः सत्यसंकल्पः इत्येवंप्रकारः
—तद्वत् ॥

स्यादेतत्— यदि बुद्धिगुणसारत्वादात्मनः संसारित्वं कल्प्येत, ततो बुद्धचात्मनोभिन्नयोः संयोगावसानमवद्यं-भावीत्यतो बुद्धिवियोगे सित आत्मनो विभक्तस्यानालक्ष्यत्वा-दसत्त्वमसंसारित्वं वा प्रसच्येतेति— अत उत्तरं पठिति—

यावदात्मभावित्वाच न दोष-स्तद्दर्शनात्॥ ३०॥

नेयमनन्तरनिर्दिष्टदोषप्राप्तिराशङ्कनीया; कस्मात् १ याव-दात्मभावित्वाद्वुद्धिसंयोगस्य— यावद्यमात्मा संसारी भव-ति, यावद्स्य सम्यग्दर्शनेन संसारित्वं न निवर्तते, ताव-दस्य बुद्धवा संयोगो न शाम्यति; यावदेव चायं बुद्धश्रुपा-धिसंबन्धः, तावदेवास्य जीवत्वं संसारित्वं च; परमार्थ-तस्तु न जीवो नाम बुद्धश्रुपाधिपरिकल्पितस्वरूपव्यतिरेके-णास्ति; न हि नित्यमुक्तस्वरूपात्सर्वज्ञादीश्वरादन्यश्चेतनो धातुद्वितीयो वेदान्तार्थनिरूपणायामुपलभ्यते— ' नान्यो-ऽतोऽस्ति द्रष्टा श्रोता मन्ता विज्ञाता ' 'नान्यद्तोऽस्ति द्रष्ट् श्रोतृ मन्तृ विज्ञातृ ' 'तत्त्वमिस ' 'अहं ब्रह्मास्मि ' इत्या-दिश्रुतिशतेभ्यः । कथं पुनरवगम्यते यावदात्मभावी बुद्धि-संयोग इति ? तद्दर्शनादित्याह ; तथा हि शास्त्रं दर्शयति-' योऽयं विज्ञानमयः प्राणेषु हृद्यन्तर्ज्योतिः पुरुषः स समान: सन्नुभौ लोकावनुसंचरति ध्यायतीव लेलायतीव इत्यादि ; तत्र विज्ञानमय इति बुद्धिमय इत्येतदुक्तं भवति, प्रदेशान्तरे 'विज्ञानमयो मनोमयः प्राणमयश्चक्षुर्मयः श्रोत्र-मयः' इति विज्ञानमयस्य मनआदिभिः सह पाठात्; बुद्धि-मयत्वं च तद्गुणसारत्वमेवाभिष्रेयते— यथा छोके स्त्रीमयो देवदत्त इति स्त्रीरागादिप्रधानोऽभिधीयते, तद्वत्; 'स समान: सन्नुभौ लोकावनुसंचरति व हित च लोकान्त-रगमनेऽप्यवियोगं बुद्धचा दर्शयति; केन समानः ? तयैव बुद्धयेति गम्यते, संनिधानात्; तच द्र्यति-- ध्या-यतीव छेळायतीव ' इति ; एतदुक्तं भवति—नायं स्वतो ध्यायति, नापि चलति, ध्यायन्त्यां बुद्धौ ध्यायतीव, चल-न्त्यां बुद्धौ चलतीवेति । अपि च मिथ्याज्ञानपुर:सरोऽयमात्म-नो बुद्धचुपाधिसंबन्धः ; न च मिथ्याज्ञानस्य सम्यग्ज्ञाना- दन्यत्र निवृत्तिरस्तीत्यतो यावद्वह्यात्मतानवबोधः, तावद्यं बुद्धचुपाधिसंबन्धो न शाम्यति; दर्शयति च——'वेदाहमेतं पुरुषं महान्तमादित्यवर्णं तमसः परस्तात्। तमेव विदित्वा- ति मृत्युमेति नान्यः पन्था विद्यतेऽयनाय' इति ॥

ननु सुषुप्तप्रलययोर्न शक्यते बुद्धिसंबन्ध आत्मनोऽभ्यु-पगन्तुम्, 'सता सोम्य तदा संपन्नो भवति स्वमपीतो भ-वति' इति वचनात्, कृत्स्नविकारप्रलयाभ्युपगमाचः; तत्क-थं यावदात्मभावित्वं बुद्धिसंबन्धस्येति, अत्रोच्यते——

पुंस्त्वादिवत्त्वस्य सतोऽभिव्य-क्तियोगात् ॥ ३१ ॥

यथा लोके पुंस्त्वादीनि बीजात्मना विद्यमानान्येव बान् ल्यादिष्वनुपलभ्यमानान्यविद्यमानवद्भिप्रेयमाणानि यौवना-दिष्वाविभवन्ति; न अविद्यमानान्युत्पद्यन्ते, षण्डादीनामपि तदुत्पत्तिप्रसङ्गात्— एवमयमपि बुद्धिसंबन्धः शक्त्यात्मना विद्यमान एव सुषुप्तप्रलययोः पुनः प्रबोधप्रसवयोराविभव-ति; एवं हि एतद्युज्यते; न हि आक्रिस्मकी कस्यचिदुत्पत्तिः संभवति, अतिप्रसङ्गात्। दर्शयति च सुषुप्तादुत्थानमविद्यात्म-कबीजसद्भावकारितम्—'सित संपद्य न विदुः सित संप- द्यामह इति' 'त इह व्याघ्रो वा सिंहो वा' इत्यादिना । तस्मात्सिद्धमेतत्—यावदात्मभावी बुद्धधाद्युपाधिसंबन्ध इति ॥

नित्योपलब्ध्यनुपलब्धिप्रसङ्गोऽन्यतर-नियमो वान्यथा ॥ ३२ ॥

तचात्मन उपाधिभूतम् — अन्त:करणं मनो बुद्धिर्विज्ञानं चित्तमिति च अनेकधा तत्र तत्राभिल्प्यते ; कचिच वृत्तिवि-भागेन-संशयादिवृत्तिकं मन इत्युच्यते, निश्चयादिवृत्तिकं बुद्धिरिति ; तचैवं भूतमन्तः करणमवदयमस्तीत्यभ्युपगन्त-व्यम् , अन्यथा ह्यनभ्युपगम्यमाने तस्मिन्नित्योपलब्ध्यनुप-ळविधप्रसङ्गः स्यात्—आत्मेन्द्रियविषयाणामुपळविधसाधना-नां संनिधाने सति नित्यमेवोपलाब्धः प्रसज्येत; अथ सत्यपि हेतुसमवधाने फळाभावः, ततो नित्यमेवा-नुपलब्धिः प्रसज्येत; न चैवं दृश्यते । अथवा अन्यतरस्यात्मन इन्द्रियस्य वा शक्तिप्रतिबन्धोऽभ्यु-पगन्तव्य:; न च आत्मनः शक्तिप्रतिबन्धः संभवति, अविकियस्वात्; नापि इन्द्रियस्य; न हि तस्य पूर्वोत्तरयो: क्ष-णयोरप्रतिबद्धशक्तिकस्य सतोऽकस्माच्छक्तिः प्रतिबध्येत । तस्मात् यस्यावधानानवधानाभ्यामुपलब्ध्यनुपलब्धी भवतः, तन्मनः। तथा च श्रुतिः—'अन्यत्रमना अभूवं नादर्शमन्य-त्रमना अभूवं नाश्रोषम्' इति, 'मनसा द्येव पश्यित मन-सा श्रुणोति' इति च; कामाद्यश्चास्य वृत्तय इति दर्शयिति— 'कामः संकल्पो विचिकित्सा श्रद्धाश्रद्धा घृतिरघृतिर्हीधीं-भीरित्येतत्सर्व मन एव' इति । तस्माद्युक्तमेतत्—तद्भुणसा-रत्वात्तस्र्यपदेश इति ॥

कर्ना शास्त्रार्थवत्त्वात् ॥ ३३ ॥

तद्भुणसारत्वाधिकारेणैवापरोऽपि जीवधर्मः प्रपञ्च्यते । कर्ता च अयं जीवः स्यात् ; कस्मात् ? शास्त्रार्थवत्त्वात्— १४. कर्त्रीध- एवं च 'यजेत' 'जुहुयात्' 'द्द्यात्' करणम् । इत्येवंविधं विधिशास्त्रमर्थवद्भवति ; अन्य-था तदनर्थकं स्यात् ; तद्धि कर्तुः सतः कर्तव्यविशेषमुपदि-शति ; न च असति कर्तृत्वे तदुपपद्येत । तथेद्मपि शास्त्रम-र्थवद्भवति—'एष हि द्रष्टा श्रोता मन्ता बोद्धा कर्ता विज्ञा-नात्मा पुरुषः' इति ॥

विहारोपदेशात् ॥ ३४ ॥

इतश्च जीवस्य कर्तृत्वम्, यज्जीवप्राक्रियायां संध्ये स्थाने विहारमुपिद्शाति— 'स ईयतेऽसृतो यत्र कामम्' इति, 'स्वे शरीरे यथाकामं परिवर्तते 'इति च ॥

उपादानात्॥ ३५॥

इतश्चास्य कर्तृत्वम् , यज्जीवप्रक्रियायामेव करणानामुपादा-नं संकीर्तयति— 'तदेषां प्राणानां विज्ञानेन विज्ञानमादाय ' इति, 'प्राणान्गृहीत्वा ' इति च ॥

व्यपदेशाच कियायां न चेन्निर्देश-विषय्यः ॥ ३६ ॥

इतश्च जीवस्य कर्तृत्वम्, यदस्य छौकिकीषु वैदिकीषु च कियास कर्तृत्वं व्यपदिशति शास्त्रम्—'विज्ञानं यज्ञं तनुते कर्माणि तनुतेऽपि च 'इति । ननु विज्ञानशब्दो बुद्धौ सम-धिगत:, कथमनेन जीवस्य कर्तृत्वं सूच्यत इति, नेत्युच्यते — जीवस्यैवैष निर्देश:, न बुद्धे:; न चेज्जीवस्य स्यात्, निर्देशविपर्यय: स्यात्—विज्ञानेनेत्येवं निरदेक्ष्यत् ; तथा हि अन्यत्र बुद्धिविवक्षायां विज्ञानशब्दस्य करणविभक्तिनिर्देशो दृश्यते— 'तदेषां प्राणानां विज्ञानेन विज्ञानमादाय ' इति ; इह तु 'विज्ञानं यज्ञं तनुते ' इति कर्तृसामानाधिकरण्यनि-र्देशाद्वद्धिन्यतिरिक्तस्यैवात्मनः कर्तृत्वं सूच्यत इत्यदोषः ॥

अत्राह-यदि बुद्धिव्यतिरिक्तो जीव: कर्ता स्यात्, स स्वतन्त्र: सन् प्रियं हितं चैव आत्मनो नियमेन संपाद्येत्, न विपरीतम्; विपरीतमिष तु संपादयन्नुपरुभ्यते; न च स्वतन्त्रस्यात्मनः ईदृशी प्रवृत्तिरिनयमेनोपपद्यत इति, अत उत्तरं पठति—

उपलब्धिवद्नियमः ॥ ३७ ॥

यथायमात्मोपल्रिंध प्रति खतन्त्रोऽपि अनियमेनेष्टमनिष्टं च उपलभते, एवमनियमेनैवेष्टमनिष्टं च संपादियष्यितः; उपलब्धावप्यखातन्त्रयम्, उपलब्धिहेतूपादानोपल्रम्भादिति चे-त्, न, विषयप्रकल्पनामात्रप्रयोजनत्वादुपल्लिधहेतूनाम्; उपलब्धौ तु अनन्यापेक्षत्वमात्मनः, चैतन्ययोगात्। अपि च अर्थिकियायामपि नात्यन्तमात्मनः खातन्त्र्यमस्ति, देशका-लिनिमत्तविशेषापेक्षत्वात्; न च सहायापेक्षस्य कर्तुः कर्तृत्वं निवर्तते; भवति ह्येधोदकाद्यपेक्षस्यापि पक्तः पक्तृत्वम्; सहकारिवैचित्र्याच्च इष्टानिष्टार्थिकियायामनियमेन प्रवृत्तिरा-त्मनो न विरुध्यते।।

शक्तिविपर्ययात्॥ ३८॥

इतश्च विज्ञानव्यतिरिक्तो जीवः कर्ता भवितुमर्हति। यदि पुनर्विज्ञानशब्दवाच्या बुद्धिरेव कर्त्री स्यात्, ततः शक्तिविपर्ययः स्यात्—करणशक्तिबुद्धेर्हीयेत, कर्तृशक्तिश्चा-पद्येत; सत्यां च बुद्धे: कर्तृशक्ती, तस्या एव अहंप्रत्ययविष-

यत्वमभ्युपगन्तव्यम्, अहंकारपूर्विकाया एव प्रवृत्तेः सर्वत्र दर्शनात्— 'अहं गच्छामि, अहमागच्छामि, अहं मुजे, अहं पिबामि दिति च; तस्याश्च कर्तृशक्तियुक्तायाः सर्वार्थ-कारि करणमन्यत्कल्पियतव्यम्; शक्तोऽपि हि सन् कर्ता करणमुपादाय कियासु प्रवर्तमानो दृश्यते; ततश्च संज्ञामात्रे विवादः स्यात्, न वस्तुभेदः कश्चित्, करणव्यतिरिक्तस्य कर्तृत्वाभ्युपगमात् ॥

समाध्यभावाच ॥ ३९॥

योऽप्ययमौपनिषदात्मप्रतिपत्तिप्रयोजनः समाधिरूपदिष्टो वेदान्तेषु— 'आत्मा वा अरे द्रष्टव्यः श्रोतव्यो मन्तव्यो निदिध्यासितव्यः सोऽन्वेष्टव्यः स विजिज्ञासितव्यः' 'ओ-मित्येवं ध्यायथ आत्मानम्' इत्येवं छक्षणः, सोऽप्यसत्यात्मनः कर्तृत्वे नोपपयेत । तस्माद्प्यस्य कर्तृत्वसिद्धिः ॥

यथा च तक्षोभयथा ॥ ४०॥

एवं तावच्छास्त्रार्थवत्त्वादिभिर्हेतुभिः कर्तृत्वं शारीरस्य प्रदर्शितम्; तत्पुनः स्वाभाविकं वा स्यात्, उपाधिनिमित्तं १५. तक्षाधि- वेति चिन्त्यते । तत्रैतैरेव शास्त्रार्थवत्त्वा-करणम् । दिभिर्हेतुभिः स्वाभाविकं कर्तृत्वम्, अप-

वादहेत्वभावादिति । एवं प्राप्ते, त्रूमः — न स्वाभाविकं कर्तृत्वमात्मनः संभवति, अनिर्मोक्षप्रसङ्गात्; कर्तृत्वस्वभा-वत्वे ह्यात्मनो न कर्तृत्वान्निर्मोक्षः संभवति अग्नेरिवौ-ष्ण्यान्; न च कर्तृत्वादिनभुक्तस्यास्ति पुरुषार्थसिद्धिः, कर्तृत्वस्य दु:खरूपत्वात् । ननु स्थितायामपि कर्तृत्वशक्तौ कर्तृत्वकार्यपरिहारात्पुरुषार्थः सेत्स्यतिः; तत्परिहारश्च निमि-त्तपरिहारात् – यथाग्नेर्दहनज्ञक्तियुक्तस्यापि काष्ठवियोगा-दहनकार्याभाव:- तद्वत्- न, निमित्तानामपि शक्तिल-क्षणेन संबन्धेन संबद्धानामत्यन्तपरिहारासंभावात्। ननु मोक्षसाधनविधानान्मोक्षः सेत्स्यति— न, साधनायत्तस्य अनिस्रत्वात् । अपि च निस्यशुद्धमुक्तात्मप्रतिपाद्नात् मोक्ष-सिद्धिरभिमता; तादृगात्मप्रतिपादनं च न स्वाभाविके कर्तृ-त्वेऽवकरपेत ; तस्मात् उपाधिधर्माध्यासेनैवात्मन: कर्तृत्वम् , न स्वाभाविकम्; तथा च श्रुति:— 'ध्यायतीव छेळायतीव ' इति ' आत्मेन्द्रियमनोयुक्तं मोक्तेत्याहुर्मनीषिण: ' इति च-उपाधिसंपृक्तस्यैवात्मनो भोक्तृत्वादिविशेषलाभं दर्शयति । न हि विवेकिनां परस्मादन्यो जीवो नाम कर्ता भोक्ता वा वि-द्यते, 'नान्योऽतोऽस्ति द्रष्टा ' इत्यादिश्रवणात् । पर एव तर्हि संसारी कर्ता भोक्ता च प्रसज्येत; परस्मादन्यश्चे चिति- मार्जीवः कर्ता, बुद्धादिसंघातव्यतिरिक्तो न स्यात्—
न, अविद्याप्रत्युपस्थापितत्वात्कर्तृत्वभोक्तृत्वयोः; तथा च
शास्त्रम्— 'यत्र हि द्वैतिमिव भवित तिदतर इतरं पदयति ' इत्यविद्यावस्थायां कर्तृत्वभोक्तृत्वे दर्शयित्वा, विद्यावस्थायां ते एव कर्तृत्वभोक्तृत्वे निवारयिति— 'यत्र त्वस्य
सर्वमात्मैवाभूत्तत्केन कं पदयेत् ' इति; तथा स्वप्नजागिरतयोरात्मन उपाधिसंपर्ककृतं श्रमं द्येनस्येवाकाशे विपरिपततः श्रावयित्वा, तदभावं सुषुप्तौ प्राज्ञेनात्मना संपरिष्वकस्य श्रावयित्वा, तदभावं सुषुप्तौ प्राज्ञेनात्मना संपरिष्वकस्य श्रावयित्वा, 'तद्द्या अस्यैतदाप्तकाममात्मकामकामं
रूपं शोकान्तरम् ' इत्यारभ्य 'एषास्य परमा गितरेषास्य
परमा संपदेषोऽस्य परमो लोक एषोऽस्य परम आनन्दः'
इत्युपसंहारात् ॥

तदेतदाहाचार्यः— 'यथा च तक्षोभयथा' इति । त्वर्थे च अयं चः पठितः । नैवं मन्तव्यम्— स्वाभाविकमे-वासनः कर्तृत्वम् , अग्नेरिवौष्ण्यमिति ; यथा तु तक्षा छोके वास्यादिकरणहस्तः कर्ता दुःखी भवति, स एव स्वगृहं प्राप्तो विमुक्तवास्यादिकरणः स्वस्थो निर्दृतो निर्व्यापारः सुखी भवति— एवमविद्याप्रत्युपस्थापितद्वैतसंपृक्त आत्मा स्वप्नजागरितावस्थयोः कर्ता दुःखी भवति, सः तच्छ्मापनु-

त्तये स्वमासानं परं ब्रह्म प्रविद्य विमुक्तकार्यकरणसंघातो-ऽकर्ता सुखी भवति संप्रसादावस्थायाम्— तथा मुक्त्यव-स्थायामप्यविद्याध्वान्तं विद्याप्रदीपेन विध्य आत्मेव केवलो निर्वृत्तः सुखी भवति । तक्ष्द्रष्टान्तश्चेतावतांशेन द्रष्टव्यः—— तक्षा हि विशिष्ठेषु तक्षणादिव्यापारेष्वपेक्ष्येव प्रतिनियतानि करणानि वास्यादीनि कर्ता भवति, स्वद्यारिण तु अकर्तेव ; एवमयमात्मा सर्वव्यापारेष्वपेक्ष्येव मनआदीनि करणानि कर्ता भवति, स्वात्मना तु कर्तेविति । न तु आत्मनस्तक्ष्ण इवावयवाः सन्ति, यैः हस्तादिभिरिव वास्यादीनि तक्षा, मनआदीनि करणान्यात्मोपाददीत न्यस्येद्वा ।।

यत्त्तम्, शास्त्रार्थवन्त्वादिभिहेंतुभिः स्वाभाविकमात्मनः कर्तृत्विमिति, तन्न—विधिशास्त्रं तावद्यथाप्राप्तं कर्तृत्वमुपादाय कर्तृत्विमिति, तन्न—विधिशास्त्रं तावद्यथाप्राप्तं कर्तृत्वमुपाद्याः य कर्तृत्वमात्मनः प्रतिपाद्यति ; न च स्वाभाविकमस्य कर्तृत्वमस्ति, ब्रह्मात्मत्वोपदेशात्— इत्यवोचामः ; तस्माद्विद्याकृतं कर्तृत्वमुपाद्यय विधिशास्त्रं प्रवर्तिष्यते । कर्ता विज्ञानात्मा पुरुषः— इत्येवंजातीयकमिप शास्त्रमनुवाद्रूपत्वाद्यथाप्राप्तमेवाविद्याकृतं कर्तृत्वमनुवद्यियति । एतेन विहारोपादाने परिहृते, तयोरप्यनुवाद्रूपत्वात् । ननु संध्ये स्थाने प्रसुप्तेषु करणेषु स्वे शरीरे यथाकामं परि-

वर्तते-इति विहार उपदिश्यमानः केवलस्यात्मनः कर्तृत्वमा-वहति ; तथोपादानेऽपि 'तदेषां प्राणानां विज्ञानेन विज्ञान-मादाय ' इति करणेषु कर्मकरणविभक्ती श्रुयमाणे केवलस्या-त्मन: कर्तृत्वं गमयत इति ; अत्रोच्यते--न तावत्संध्ये म्थानेऽत्यन्तमात्मनः करणविरमणमस्ति, 'सधीः स्वप्नो भू-त्वेमं लोकमतिकामति 'इति तत्रापि धीसंबन्धश्रवणातु ; त-था च स्मरन्ति-- 'इन्द्रियाणामुपरमे मनोऽनुपरतं यदि। सेवते विषयानेव तद्विद्यात्स्वप्नदुर्शनम् ' इति ; कामाद्यश्च मनसो वृत्तयः इति श्रुति:; ताश्च स्वप्ते दृश्यन्ते ; तस्मात्स-मना एव स्वप्ने विहरति; विहारोऽपि च तत्रत्यो वासना-मय एव, न तु पारमार्थिकोऽस्ति; तथा च श्रुति: इवकारा-नुबद्धमेव स्वप्रव्यापारं वर्णयति—' उतेव स्त्रीभिः सह मो-दमानो जक्षदुतेवापि भयानि पदयन् ' इति; लौकिका अपि तथैव स्वप्नं कथयन्ति--आरक्षमिव गिरिशृङ्गम्, अद्राक्षमि-व वनराजिमिति ; तथोपादानेऽपि यद्यपि करणेषु कर्मकर-णविभक्तिनिर्देशः, तथापि तत्संपृक्तस्यैवात्मनः कर्तृत्वं द्रष्ट-व्यम्, केवले कर्तृत्वासंभवस्य द्शितत्वात्; भवति च लो-केऽनेकप्रकारा विवक्षा—योधा युध्यन्ते, योधै राजा युध्यत इति । अपि च अस्मिन्नुपादाने करणव्यापारोपरममात्रं विव-

क्यते, न स्वातन्त्रयं कस्यचित्, अबुद्धिपूर्वकस्यापि स्वापे करणव्यापारोपरमस्य दृष्टत्वात् । यस्त्वयं व्यपदेशो दर्शित:, 'विज्ञानं यज्ञं तनुते' इति, स बुद्धेरेव कर्तृत्वं प्राप-यति— विज्ञानशब्दस्य तत्र प्रसिद्धत्वात्, मनोऽनन्तरं पाठाच, 'तस्य श्रद्धैव शिर:' इति च विज्ञानमयस्या-त्मन: श्रद्धाद्यवयवत्वसंकीर्तनात्- श्रद्धादीनां च बुद्धिधर्म-त्वप्रसिद्धे:, 'विज्ञानं देवाः सर्वे ब्रह्म ज्येष्ठभुपासते ' इति च वाक्यशेषात्- ज्येष्ठत्वस्य च प्रथमजत्वस्य बुद्धौ प्रसिद्ध-त्वान्, 'स एष वाचश्चित्तस्योत्तरोत्तरक्रमो यद्यज्ञः' इति च श्रुत्यन्तरे यज्ञस्य वाग्बुद्धिसाध्यत्वावधारणात् । न च बुद्धे: शक्तिविपर्ययः करणानां कर्तृत्वाभ्युपगमे भवति , सर्वेकार-काणामेव स्वस्वव्यापारेषु कर्तृत्वस्यावद्यंभावित्वात्; उपल-ब्ध्यपेक्षं त्वेषां करणानां करणत्वम् ; सा चात्मन: ; न च तस्वामध्यस्य कर्तृत्वमस्ति, नित्योपल्डिधस्वरूपत्वात् । अहं-कारपूर्वकमपि कर्नृत्वं नोपलब्धुर्भवितुमर्हति, अहंकारस्याप्यु-पलभ्यमानत्वात्; न चैवं सति करणान्तरकल्पनाप्रसङ्गः. बुद्धे: करणत्वाभ्युपगमात् । समाध्यभावस्तु शास्त्रार्थव्रच्वे-नैव परिहृत:, यथाप्राप्तमेव कर्तृत्वमुपादाय समाधिविधा-नात् । तस्मात्कर्तृत्वमप्यात्मन उपाधिनिमित्तमेवेति स्थितम् ॥

परात्तु तच्छूतेः ॥ ४१ ॥

यदिदमिवद्यावस्थायामुपाधिनिबन्धनं कर्तृत्वं जीवस्याभि-हितम्, तिकमनपेक्ष्येश्वरं भवति, आहोस्विदीश्वरापेक्षमिति १६. परायता- भवति विचारणा। तत्र प्राप्तं तावत्—नेश्व-

धिकरणम् । रमपेक्षते जीवः कर्तृत्व इति ; कस्मात् ? अ-पेक्षाप्रयोजनाभावात् ; अयं हि जीवः स्वयमेव रागद्वेषादिदो-षप्रयक्तः कारकान्तरसामग्रीसंपन्नः कर्तृत्वमनुभवितं शको-ति: तस्य किमीश्वर: करिष्यति ! न च लोके प्रसिद्धरस्ति-कृष्यादिकासु क्रियास्वनडुहादिवत् ईश्वरोऽपरोऽपेक्षितत्र्य इति । क्षेशात्मकेन च कर्तृत्वेन जन्तून्संसृजत ईश्वरस्य नैर्घृण्यं प्रसज्येत; विषमफलं च एषां कर्तृत्वं विद्धतो वैषम्यम्। ननु 'वैषम्यनैर्घृण्ये न सापेक्षत्वात् ' इत्युक्तम्— सत्यमुक्तम् , सति तु ईश्वरस्य सापेक्षत्वसंभवे; सापेक्षत्वं च ईश्वरस्य संभवति सतोर्जन्तूनां धर्माधर्मयोः; तयोश्च सद्भावः सति जीवस्य कर्तृत्वे ; तदेव चेत्कर्तृत्वमीश्वरापेक्षं स्यात् , किं-विषयमीश्वरस्य सापेक्षत्वमुच्येत । अकृताभ्यागमश्चैवं जी-वस्य श्रसज्येत । तस्मात्स्वत एवास्य कर्तृत्विमिति-- एतां प्राप्तिं तु-शब्देन व्यावर्खे प्रतिजानीते-- परादिति ; अवि-द्यावस्थायां कार्यकरणसंघाताविवेकद्रशिनो जीवस्याविद्याति- मिरान्धस्य सतः परस्मादात्मनः कर्माध्यक्षात्सर्वभूताधिवा-सात्साक्षिणश्चेतियतुरिश्वरात्तदनुज्ञया कर्तृत्वभोक्तृत्वलक्ष्णस्य संसारस्य सिद्धिः; तद्नुप्रहहेतुकेनैव च विज्ञानेन मोक्षासि-द्धिभीवतुमहीति; कुतः १ तच्छूतेः; यद्यपि दोषप्रयुक्तः सामग्रीसंपन्नश्च जीवः, यद्यपि च लोके कृष्यादिषु कर्मसु नेश्वरकारणत्वं प्रसिद्धम्, तथापि सर्वास्वेव प्रवृत्तिष्विश्वरो हेतुकर्तेति श्रुतेरवसीयते; तथा हि श्रुतिभीवति— 'एष ह्येव साधु कर्म कारयति तं यमेभ्यो लोकेभ्य उन्निनीषते। एष ह्येवासाधु कर्म कारयति तं यमभो निनीषते' इति, 'य आत्मिन तिष्ठन्नात्मानमन्तरो यमयति' इति च एवं-जातीयका।।

ननु एवमीश्वरस्य कारियतृत्वे सित वैषम्यनैर्घृण्ये स्या-ताम्, अकृताभ्यागमदच जीवस्येति; नेत्युच्यते—

कृतप्रयत्नापेक्षस्तु विहितप्रतिषिद्धावै-यर्थ्यादिभ्यः॥ ४२॥

तु-शब्दश्चोदितदोषग्यावर्तनार्थः । कृतो यः प्रयत्नो जीव-स्य धर्माधर्मस्रक्षणः, तदपेक्ष एवैनमीश्वरः कारयति ; अत-श्चैते चोदिता दोषा न प्रसज्यन्ते — जीवकृतधर्माधर्मवैषम्या- पेक्ष एव तत्तत्फलानि विषमं विभजेत्पर्जन्यवत् ईश्वरो निमि-त्तत्वमात्रेण- यथा होके नानाविधानां गुच्छगुल्मादीनां व्रीहियवादीनां च असाधारणेभ्यः खस्वबीजेभ्यो जायमानानां साधारणं निमित्तं भवति पर्जन्य:- न हि असति पर्जन्ये रसपुष्पफलपलाञ्चादिवैषम्यं तेषां जायते, नाप्यसत्सु स्वस्वबी-जेषु-एवं जीवकृतप्रयत्नापेक्ष ईश्वरः तेषां शुभाशुभं विदध्या-दिति ऋिंग्यते । नन् कृतप्रयत्नापेक्षत्वमेव जीवस्य परायत्ते कर्तृत्वे नोपपद्यते--नैष दोष: ; परायत्तेऽपि हि कर्तृत्वे, क-रोत्येव जीव:, कुर्वन्तं हि तमीश्वर: कारयति; अपि च पू-र्वप्रयत्नमपेक्ष्य इदानीं कारयति, पूर्वतरं च प्रयत्नमपेक्ष्य पूर्व-मकारयदिति-अनादित्वात्संसारस्येति- अनवद्यम् । कथं पुनरवगम्यते - कृतप्रयत्नापेक्ष ईश्वर इति ? विहितप्रति-षिद्धावैयर्थ्यादिभ्यः इत्याहः एवं हि 'स्वर्गकामो यजेत' 'ब्राह्मणो न हन्तव्यः' इत्येवंजातीयकस्य विहितस्य प्रति-षिद्धस्य च अवैयर्ध्यं भवति; अन्यथा तदनर्थकं स्यात्; ईश्वर एव विधिप्रतिषेधयोर्नियुज्येत, अत्यन्तपरतन्त्रत्वार्जा-वस्य ; तथा विहितकारिणमप्यनर्थेन संस्रुजेत् , प्रतिषिद्धका-रिणमप्यर्थेन: ततश्च प्रामाण्यं वेदस्यास्तमियात: ईश्वरस्य च अत्यन्तानपेक्षत्वे छौकिकस्यापि पुरुषकारस्य वैयर्ध्यम्, तथा देशकालनिमित्तानाम्; पूर्वोक्तदोषप्रसङ्गश्च—इसेवंजा-तीयकं दोषजातमादिप्रहणेन दर्शयति ॥

अंद्यो नानाव्यपदेद्यादन्यथा चापि दादा-कितवादित्वमधीयत एके ॥ ४३॥

जिवेश्वरयोरुपकार्योपकारकभाव उक्तः; स च संबद्धयो-रेव लोके दृष्टः—यथा स्वामिभृत्ययोः, यथा वा अग्निविस्फु-१७. अशाधि- लिङ्गयोः; ततश्च जीवेश्वरयोरप्युपकार्योप-करणम्। कारकभावाभ्युपगमात् किं स्वामिभृत्यव-त्संबन्धः, आहोस्विद्गिविस्फुलिङ्गवत्? इत्यस्यां विचिकि-त्सायाम् अनियमो वा प्राप्नोति। अथवा स्वामिभृत्यप्रकारेष्वेव ईशित्रीशितव्यभावस्य प्रसिद्धत्वात्तद्विध एव संबन्ध इति प्राप्नोति॥

अतो ब्रवीति अंश इति; जीव ईश्वरस्थांशो भवितुमहीति, यथाग्नेविंस्फुलिङ्गः; अंश इवांशः; न हि निरवयवस्य मु-स्योंऽशः संभवति; कस्मात्पुनः निरवयवत्वात् स एव न भवति? नानाव्यपदेशात्; 'सोऽन्वेष्ठव्यः स विजिज्ञासि-तव्यः' 'एतमेव विदित्वा मुनिभेवति' 'य आत्मिनि तिष्ठ-न्नात्मानमन्तरो यमयति' इति च एवंजातीयको भेदनिर्देशो नासित भेदे युज्यते । ननु च अयं नानाव्यपदेश: सुतरां खा-मिभृत्यसारूप्ये युज्यत इति, अत आह—अन्यथा चापीति; न च नानाव्यपदेशादेव केवलादंशत्वप्रतिपत्ति:; किं तार्हे, अन्यथा चापि व्यपदेशो भवत्यनानात्वस्य प्रतिपादक:; तथा ह्येके शाखिनो टाशकितवादिभावं ब्रह्मण आमनन्त्याथर्वणिका ब्रह्मसूक्ते— 'ब्रह्म दाशा ब्रह्म दासा ब्रह्मैवेमे कितवा:' इत्यादिना; दाशा य एते कैवर्ता: प्रसिद्धा:, ये च अमी दासाः स्वामिष्वात्मानमुपक्षपयन्ति, ये च अन्ये कितवा द्य-तकृत:, ते सर्वे ब्रह्मैव- इति हीनजन्तूद्राहरणेन सर्वेषामेव नामरूपकृतकार्यकरणसंघातप्रविष्टानां जीवानां ब्रह्मत्वमाहः; तथा अन्यत्रापि ब्रह्मप्रक्रियायामेवायमर्थः प्रपञ्च्यते— 'त्वं स्त्री त्वं पुमानसि त्वं कुमार उत वा कुमारी। त्वं जीणों दण्डेन वश्चिस त्वं जातो भवति विश्वतोमुखः' इति, 'सर्वाणि रूपाणि विचित्य धीरो नामानि कृत्वाभिवदन्य-दास्ते ' इति च; 'नान्योऽतोऽस्ति द्रष्टा 'इत्यादिश्रुतिभ्यश्च अस्यार्थम्य सिद्धिः । चैतन्यं च अविशिष्टं जीवेश्वरयोः, यथाग्निविस्फुलिङ्गयोरौष्ण्यम् । अतो भेदाभेदावगमाभ्यामंश-त्वावगम: ॥

कुतश्च अंशत्वावगमः ?—

मन्त्रवर्णाच ॥ ४४ ॥

मन्नवर्णश्चैतमर्थमवगमयित— 'तावानस्य महिमा। ततो ज्याया स्श्च पूरुषः। पादोऽस्य सर्वा भूतानि। त्रिपादस्यामृतं दिवि ' इति ; अत्र भूतशब्देन जीवप्रधानानि स्थावरजङ्गमा- नि निर्दिशति, 'अहिंसन्सर्वभूतान्यन्यत्र तीर्थेभ्यः' इति प्रयोगात् ; अंशः पादो भाग इत्यनर्थान्तरम् ; तस्माद्ष्यंश-त्वावगमः॥

कुतश्च अंशत्वावगमः ?---

अपि च समर्थते ॥ ४५ ॥

ईश्वरगीतास्विप च ईश्वरांशत्वं जीवस्य स्मर्थते— 'ममै-वांशो जीवलोके जीवभूतः सनातनः' इति; तस्माद्प्यंश-त्वावगमः। यत्तूकम्, स्वामिभृत्यादिष्वेव ईशित्रीशितव्यभावो लोके प्रसिद्ध इति— यद्यप्येषा लोके प्रसिद्धः, तथापि शास्त्रात्तु अत्र अंशांशित्वमीशित्रीशितव्यभावश्च निश्चीयते; निरतिशयोपाधिसंपन्नश्चेश्वरो निहीनोपाधिसंपन्नाश्चीवान् प्र-शास्तीति न किंचिद्विप्रतिषिध्यते॥

अत्राह— ननु जीवस्येश्वरांशत्वाभ्युपगमे तदीयेन सं-सारदु:खोपभोगेनांशिन ईश्वरस्यापि दु:खित्वं स्थात्— यथा लोके हस्तपादाद्यन्यतमाङ्गगतेन दुःखेन अङ्गिनो देवदत्तस्य दुःखित्वम्, तद्वत्; ततश्च तत्प्राप्तानां महत्तरं दुःखं प्राप्तु-यात्; अतो वरं पूर्वावस्थः संसार एवास्तु— इति सम्य-ग्दर्शनानर्थक्यप्रसङ्गः स्यात्— इति; अत्रोच्यते—

प्रकाशादिवन्नैवं परः॥ ४६॥

यथा जीवः संसारदुःखमनुभवति, नैवं पर ईश्वरोऽनुभवतीति प्रतिजानीमहे; जीवो हि अविद्यावेशवशान् देहाद्यात्मभाविमव गत्वा, तत्कृतेन दुःखेन दुःखी अहम् इति अविद्या कृतं दुःखोपभोगम् अभिमन्यते; नैवं परमेश्वरस्य देहाद्यात्मभावो दुःखाभिमानो वा अस्ति; जीवस्याप्यविद्याकुतनामरूपनिर्वृत्तदेहेन्द्रियाद्युपाध्यविवेकश्रमनिमित्त एव दुःखाभिमानः, न तु पारमार्थिकोऽस्ति; यथा च स्वदेहगतदाहच्छेदादिनिमित्तं दुःखं तद्भिमानश्रान्त्यानुभवति, तथा
पुत्रमित्रादिगोचरमि दुःखं तद्भिमानश्रान्त्यानुभवति, तथा
पुत्रमित्रादिगोचरमि दुःखं तद्भिमानश्रान्त्योनभवति—
अहमेव पुत्रः, अहमेव मित्रम् इत्येवं स्नेहवशेन पुत्रमित्रादिव्वभिनिविश्वमानः; ततश्च निश्चितमेतद्वगम्यते— मिथ्याभिमानश्चमनिमित्त एव दुःखानुभव इति । व्यतिरेकदर्शनाच
एवमवगम्यते; तथा हि— पुत्रमित्रादिमत्सु बहुषूपविष्टेषु
तत्संबन्धाभिमानिष्वतरेषु च, पुत्रो मृतो मित्रं मृतिमत्ये-

वमाघोषिते, येषामेव पुत्रमित्रादिमत्त्वाभिमानस्तेषामेव तन्नि-मित्तं दु:खमुत्पद्यते, न अभिमानहीनानां परित्राजकादीना-म् । अतश्च लौकिकस्यापि पुंसः सम्यग्दशनार्थवत्त्वं दृष्टम्, किमुत विषयशून्यादात्मनोऽन्यद्वस्त्वन्तरमपंश्यतो नित्यचैत-न्यमात्रस्वरूपस्येति ; तस्मान्नास्ति सम्यग्दर्शनानर्थक्यप्रसङ्गः। प्रकाशादिवदिति निद्रशेनोपन्यासः — प्रकाशः सौरश्चान्द्रम-स्रो वा वियद्याप्य अवतिष्ठमानः अङ्गल्याद्युपाधिसंबन्धात् तेषु ऋजुवक्रादिभावं प्रतिपद्यमानेषु तत्तद्भावमिव प्रति-पद्यमानोऽपि न परमार्थतस्तद्भावं प्रतिपद्यते, यथा च आकाशो घटादिषु गच्छत्सु गच्छन्निव विभाव्यमानोऽपि न परमार्थतो गच्छति, यथा च उद्शरावादिकम्पनात्तद्गते सूर्यप्रतिबिम्बे कम्पमानेऽपि न तद्वान्सूर्यः कम्पते-एवमविद्याप्रत्युपस्थापिते बुद्धयाद्यपहिते जीवारूये अंशे दुःखायमानेऽपि न तद्वानी-श्वरो दु:खायते । जीवस्यापि दु:खप्राप्तिरविद्यानिमित्तैवेत्यु-क्तम् । तथा च अविद्यानिमित्तजीवभावव्युदासेन ब्रह्मभाव-मेव जीवस्य प्रतिपादयन्ति वेदान्ता:-- 'तत्त्वमसि' इसे-वमाद्य: । तस्मान्नास्ति जैवेन दु:खेन परमात्मनो दु:खि-त्वप्रसङ्गः ॥

सारन्ति च॥ ४७॥

स्मरिनत च व्यासाद्य: यथा जैवेन दु:खेन न पर-मासा दु:खायत इति; 'तत्र यः परमात्मा हि स नित्यो निर्गुणः स्मृतः'। न लिप्यते फलैश्चापि पद्मपत्नमिवाम्भसा। कर्मात्मा त्वपरो योऽसौ मोक्षबन्धैः स युज्यते। स सप्त-दशकेनापि राशिना युज्यते पुनः' इति। च-शब्दात्— स-मामनिनत च— इति वाक्यशेषः— 'तयोरन्यः पिष्पलं स्वाद्वत्त्यनश्रत्रन्यो अभिचाकशीति' इति, 'एकस्तथा सर्व-भूतान्तरात्मा न लिप्यते लोकदुःखेन बाह्यः' इति च।।

अत्राह— यदि तहींक एव सर्वेषां भूतानामन्तरात्मा स्यात्, कथमनुज्ञापरिहारौ स्यातां छौकिकौ वैदिकौ चेति । ननु च अंशो जीव ईश्वरस्य इत्युक्तम्; तद्भेदाचानुज्ञापरिहारौ तदाश्रयावव्यतिकीर्णावुपपद्यते; किमत्र चोद्यत इति, उच्यते— नैतदेवम्; अनंशत्वमपि हि जीवस्याभेदवादिन्यः श्रुतयः प्रतिपादयन्ति— 'तत्सृष्ट्या तदेवानुप्राविशत्' 'नान्योऽतोऽस्ति द्रष्टा' 'मृत्योः स मृत्युमाप्रोति य इह नानेव पश्यति' 'तत्त्वमसि' 'अहं ब्रह्मास्मि' इत्येवंजातीयकाः । ननु भेदाभेदावगमाभ्यामंशत्वं सिध्यतीत्युक्तम्—स्वादेतदेवम्, यद्युभाविप भेदाभेदौ प्रतिपिपादियिषितौ स्याताम्; अभेद एव त्वत्र प्रतिपिपादियिषतः, ब्रह्मात्सत्वप्रतिपत्तौ पुरुषार्थ-

सिद्धेः; स्वभावप्राप्तस्तु भेदोऽन्यते; न च निरवयवस्य ब्र-ह्मणो मुख्योंऽशो जीवः संभवतीत्युक्तम्; तस्मात्पर एवैकः सर्वेषां भूतानामन्तरात्मा जीवभावेनावस्थित इत्यतो वक्त-च्या अनुज्ञापरिहारोपपित्तः। तां ब्रूमः—

अनुज्ञापरिहारौ देहसंबन्धाज्ज्यो-तिरादिवत् ॥ ४८ ॥

'ऋतौ भार्यामुपेयात्' इत्यनुज्ञा, 'गुर्वङ्गनां नोपगच्छे-त्' इति परिहारः; तथा 'अग्नीषोमीयं पशुं संज्ञपयेत्' इत्यनुज्ञा, 'न हिंस्यात्सर्वा भूतानि' इति परिहारः;— एवं छोकेऽपि मित्रमुपसेवितव्यमित्यनुज्ञा, शत्रुः परिहर्तव्य इति परिहारः— एवंप्रकारावनुज्ञापरिहारौ एकत्वेऽप्यात्मनः देहसंबन्धात् स्यात्। देहैं: संबन्धो देहसंबन्धः; कः पुनर्दे-हसंबन्धः? देहादिरयं संघातोऽहमेव— इत्यात्मनि विपरी-तप्रत्ययोत्पत्तिः; दृष्टा च सा सर्वप्राणिनाम्—अहं गच्छामि अहमागच्छामि, अहमन्धः अहमनन्धः, अहं मृदः अहममृदः इत्येवमात्मिका;न हि अस्याः सम्यग्दर्शनादन्यन्त्रिवारकमस्ति; प्राक्तु सम्यग्दर्शनात्प्रततिषा भ्रान्तिः सर्वजन्तुषु। तदेवम-विद्यानिमित्तदेहानुपाधिसंबन्धकृताद्विशेषादैकात्स्याभ्युपगमे- ऽप्यतुज्ञापरिहाराववकरुपेते । सम्यग्द्रिनस्तर्ध्वज्ञापरिहारा-नर्थक्यं प्राप्तम् -- न, तस्य कृतार्थत्वान्नियोज्यत्वानुपपत्ते:-हेयोपादेययोहि नियोज्यो नियोक्तव्यः स्यात्; आत्म-नस्त्वतिरिक्तं हेयमुपादेयं वा वस्त्वपद्यन् कथं नियुज्येत ; न च आत्मा आत्मन्येव नियोज्यः स्यात् । श्रारीरव्यति-रेकदर्शिन एव नियोज्यत्वमिति चेत्, न; तत्संहतत्वाभिमा-नात्—सत्यं व्यतिरेकद्शिनो नियोज्यत्वम् ; तथापि व्योमादि-वदेहाद्यसंहतत्वमपद्यत एव आत्मनो नियोज्यत्वाभिमानः; न हि देहाद्यसंहतत्वद्शिनः कस्यचिद्पि नियोगो दृष्टः, किसुतै-कात्म्यद्शिनः। न च नियोगाभावात् सम्यग्द्शिनो यथेष्टचेष्टा-प्रसङ्गः, सर्वत्नाभिमानस्यैव प्रवर्तकत्वात् , अभिमानाभावाच सम्यग्द्रिनः । तस्माद्देहसंबन्धादेवानुज्ञापरिहारौ--- ज्योति-रादिवत्-- यथा ज्योतिष एकत्वेऽप्यग्निः कव्यात्परिद्धि-यते, नेतर:; यथा च प्रकाश एकस्यापि सवितुरमेध्यदेश-संबद्धः परिह्रियते, नेतरः शुचिभूमिष्ठः; तथा भौमाः प्र-देशा वज्रवैद्वर्याद्य उपादीयन्ते, भौमा अपि सन्तो नरक-लेबरादयः परिह्नियन्ते ; तथा मूत्रपुरीषं गवां पवित्रतया परि-गृह्यते, तदेव जात्यन्तरे परिवर्ज्यते— तद्वत् ॥

असंततेश्चाव्यतिकरः ॥ ४९ ॥

स्यातां नाम अनुज्ञापरिहारावेकस्यात्मनो देहविशेषयोगा-त्; यस्त्वयं कर्मफलसंबन्धः, स च ऐकात्म्याभ्युपगमे व्यति-कीर्येत, स्वाम्येकत्वादिति चेत्, नैतदेवम्, असंततेः; न हि कर्तुर्भोक्तुश्चात्मनः संततः सर्वेः शरीरैः संबन्धोऽस्ति; उपाधितन्त्रो हि जीव इत्युक्तम्; उपाध्यसंतानाच नास्ति जीवसंतानः— ततश्च कर्मव्यतिकरः फलव्यतिकरो वा न भविष्यति॥

आभास एव च ॥ ५० ॥

भोगापवर्गसिद्धिरिति सांख्याः। सति बहुत्वे विभुत्वे च घ-टकुड्यादिसमाना द्रव्यमात्रस्वरूपाः स्वतोऽचेतना आत्मानः, तदुपकरणानि च अणूनि मनांस्यचेतनानि, तत्र आत्मद्रव्याणां मनोद्रव्याणां च संयोगात् नव इच्छादयो वैशेषिका आत्मगु-णा उत्पद्यन्ते, ते च अन्यतिरेकेण प्रत्येकमात्मसु समवयन्ति, स संसार: ; तेषां नवानामात्मगुणानामत्यन्तानुत्पादो मोक्ष इति काणादाः । तत्र सांख्यानां तावचैतन्यस्वरूपत्वात्सर्वा-त्मनां संनिधानाद्यविशेषाच एकस्य सुखदु:खसंबन्धे सर्वेषां सुखदु:खसंबन्धः प्राप्नोति । स्यादेतत्-प्रधानप्रवृत्तेः पुरुषकैव-ल्यार्थत्वाद्यवस्था भविष्यति ; अन्यथा हि स्वविभूतिख्यापना-र्था प्रधानप्रवृत्ति: स्यात् ; तथा च अनिर्मोक्षः प्रसच्येतेति-नै-तत्सारम् – न हि अभिलिषतिसिद्धिनिवन्धना व्यवस्था शक्या विज्ञातुम ; उपपत्त्या तु कयाचिद्यवस्थोच्येत ; असत्यां पुन-रुपपत्तौ कामं मा भूदभिलिषतं पुरुषकैवल्यम्; प्राप्नोति तु व्यवस्थाहेत्वभावाद्यतिकर:। काणादानामपि-यदा एकेनात्म-ना मन: संयुज्यते, तदा आत्मान्तरैरिप नान्तरीयक: संयोग: स्यात्, संनिधानाद्यविशेषात्; ततश्च हेत्वविशेषात्फलाविशेष इस्रेकखात्मनः सुखदुःखयोगे सर्वात्मनामपि समानं सुख-दु:खित्वं प्रमुज्येत ॥

स्यादेतत्-अदृष्टिनिमित्तो नियमो भविष्यतीति ; नेस्याह्-अदृष्टानियमात् ॥ ५१ ॥

बहुष्वात्मस्वाकाशवत्सर्वगतेषु प्रतिशरीरं बाह्याभ्यन्तरा-विशेषेण संनिहितेषु मनोवाक्कायैर्धर्माधर्मलक्षणमदृष्टमुपार्ज्य-ते । सांख्यानां तावत् तद्नात्मसमवायि प्रधानवर्ति । प्रधान-साधारण्यान्न प्रत्यात्मं सुखदुःखोपभोगस्य नियामकमुपपद्यते । काणादानामपि पूर्ववत्साधारणेनात्ममनःसंयोगेन निर्वर्तित-स्यादृष्टस्यापि अस्त्रैवात्मन इद्मदृष्टमिति नियमे हेत्वभावादेष एव दोषः ॥

स्यादेतत्— अहमिदं फलं प्राप्तवानि, इदं परिहराणि, इत्थं प्रयते, इत्थं करवाणि— इत्येवंविधा अभिसंध्यादय: प्रत्यात्मं प्रवर्तमाना अदृष्टस्यात्मनां च स्वस्वामिभावं नियंस्य-न्तीति; नेत्याह—

अभिसंध्यादिष्वपि चैवम् ॥ ५२ ॥


अमिसंध्यादीनामि साधारणेनैवात्ममन:संयोगेन सर्वा-त्मसंनिधौ क्रियमाणानां नियमहेतुत्वानुपपत्ते हक्तदोषानुषङ्ग एव ॥

प्रदेशादिति चेन्नान्तर्भावात् ॥ ५३ ॥

अथोच्येत — विभुत्वेऽप्यात्मन: शरीरप्रतिष्ठेन मनसा संयोग: शरीरावच्छित्र एव आत्मप्रदेशे भविष्यति; अत: प्रदेशकृता व्यवस्था अभिसंध्यादीनामदृष्टस्य सुखदु:खयोश्च भविष्यतीति, तद्पि नोपपद्यते; कस्मात्? अन्तर्भा-वात ; विभुत्वाविशेषाद्धि सर्व एवात्मान: सर्वशरीरेष्व-न्तर्भवन्ति ; तत्र न वैशेषिकै: शरीराविच्छन्नोऽप्यात्मन: प्रदेशः करुपयितुं शक्यः; करुष्यमानोऽष्ययं निष्प्रदेशस्या-त्मनः प्रदेशः काल्पनिकत्वादेव न पारमार्थिकं कार्ये निय-न्तं शक्नोति; शरीरमपि सर्वात्मसंनिधावुत्पद्यमानम् अस्यै-व आत्मन:, नेतरेषाम्- इति न नियन्तुं शक्यम् । प्रदेशविशेषाभ्युपगमेऽपि च द्वयोरात्मनोः समानसुखदु:-खभाजोः कदाचिद्केनैव तावच्छरीरेणोपभोगसिद्धिः स्यात् , समानप्रदेशस्यापि द्वयोरात्मनोरदृष्टस्य संभवात्; तथा हि-देवदत्तो यस्मिन्प्रदेशे सुखदु:खमन्वभूत्, तस्मात्प्रदेशादप-क्रान्ते तच्छरीरे, यज्ञद्त्तशरीरे च तं प्रदेशमनुप्राप्ते, तस्यापि इतरेण समानः सुखदु:खानुभवो हत्रयते; स न स्यात्, यदि देवदत्तयज्ञदत्तयोः समानप्रदेशमदृष्टं न स्यात् । स्वर्गा-द्यनुपभोगप्रसङ्गश्च प्रदेशवादिन: स्यात् , ब्राह्मणादिशरीर-प्रदेशेष्वदृष्टनिष्पत्तेः प्रदेशान्तरवर्तित्वाच स्वर्गाद्यपभोगस्य। सर्वगतत्वानुपपत्तिश्च बहूनामात्मनाम्, दृष्टान्ताभावात्; वद् तावत् त्वम— के बहवः समानदेशाश्चेति; रूपाद्य इति चेत्, न; तेषामपि धर्म्यशेनाभेदात्, लक्षणभेदाच—न तु बहूनामात्मनां लक्षणभेदोऽस्ति; अन्त्यिवशेषवशाद्धेदोपपत्ति-रिति चेत्, न; भेदकल्पनाया अन्त्यविशेषकल्पनायाश्च इतरे-तराश्रयत्वात्; आकाशादीनामपि विभुत्वं ब्रह्मवादिनोऽसि-द्धम्, कार्यत्वाभ्युपगमात्। तस्मादात्मैकत्वपक्ष एव सर्व-दोषाभाव इति सिद्धम्॥

> इति श्रीमत्परमहंसपरिवाजकाचार्यस्य श्रीगोविन्द-भगवत्पूज्यपादशिष्यस्य श्रीमच्छंकरभगवतः कृतौ शारीरकमीमांसासूत्रभाष्ये द्वितीयाध्यायस्य तृतीयः पादः ॥





चतुर्थः पादः ॥



यदादिविषयश्चतिविप्रतिषे-

धंस्तृतीयेन पादेन परिहृत:; चतुर्थेन इदानीं प्राणविषय: परिह्रियते। तत्र तावत्— 'तत्तेजोऽसृजत' इति, 'तस्माद्वा एतस्मादात्मन आकाशः

संभूतः' इति च एवमादिषु उत्पत्तिप्रकरणेषु प्राणानामुत्पत्तिने आम्नायते; कचिचानुत्पत्तिरेव एषामाम्नायते, 'असद्वा इदमप्र आसीत्' 'तदाहुः किं तद्सदासीदित्यृषयो वाव तेऽप्रे- ऽसदासीत्। तदाहुः के ते ऋषय इति। प्राणा वाव ऋषयः'— इत्यन्न प्रागुत्पत्तेः प्राणानां सद्भावश्रवणात्; अन्यत्र तु प्राणानामप्युत्पत्तिः पठ्यते— 'यथामेर्ज्वेळतः क्षुद्रा विस्फु- ळिङ्गा व्युचरन्त्येवमेवैतस्मादात्मनः सर्वे प्राणाः' इति, 'एतस्माज्ञायते प्राणो मनः सर्वेन्द्रियाणि च' इति, 'सप्त प्राणाः प्रभवन्ति तस्मात्' इति, 'स प्राणमसृजत प्राणा- च्छद्धां खं वायुच्योतिरापः पृथिवीन्द्रियं मनोऽन्नम्' इति च

888

एवमादिप्रदेशेषु । तत्र श्रुतिविप्रतिषेधादन्यतरनिर्धारणकार-णानिरूपणाच अप्रतिपत्तिः प्राप्नोति । अथवा प्रागुत्पत्तेः सद्भावश्रवणाद्गौणी प्राणानामुत्पत्तिश्रुतिरिति प्राप्नोति । अत इद्मुत्तरं पठति--

तथा प्राणाः ॥ १ ॥

तथा प्राणा इति । कथं पुनरत्र तथा इत्यक्षरानुलोम्यम् , प्रकृतोपमानाभावात्— सर्वगतात्मबहुत्ववादिदूषणम् अतीता-१. प्राणोत्पत्त्यधि- नन्तरपादान्ते प्रकृतम् ; तत्तावन्नोपमानं सं-करणम्। भवति, सादृश्याभावात्; सादृश्ये हि सति उपमानं स्यात्- यथा सिंहस्तथा बलवर्मेति ; अदृष्टसाम्यप्रति-पादनार्थमिति यद्यच्येत- यथा अदृष्टस्य सर्वात्मसंनिधावृत्प-द्यमानस्यानियतत्वम् , एवं प्राणानामपि सर्वात्मनः प्रत्यनि-यतत्विमिति— तद्पि देहानियमेनैवोक्तत्वात्पुनरुक्तं भवेत्; न च जीवेन प्राणा उपमीयेरन् , सिद्धान्तविरोधात्- जीव-स्य हि अनुत्पत्तिराख्याता, प्राणानां तु उत्पत्तिराचिख्यासिता; तस्मात्तथा इत्यसंबद्धमिव प्रतिभाति---न, उदाहरणोपात्तेना-प्युपमानेन संबन्धोपपत्ते:- अत्र प्राणीत्पत्तिवादिवाक्यजात्म-दाहरणम्- 'एतस्मादात्मनः सर्वे प्राणाः सर्वे छोकाः सर्वे देवाः सर्वाणि भूतानि व्युचरन्ति इस्रेवंजातीयकम् ; तत्र

यथा छोकादयः परस्माद्वह्मण उत्पद्यन्ते, तथा प्राणा अपीत्यर्थः; तथा— 'एतस्माज्ञायते प्राणो मनः सर्वेन्द्रियाणि
च । खं वायुज्योंतिरापः पृथिवी विश्वस्य धारिणी'
इत्येवमादिष्वपि खादिवत्प्राणानामुत्पत्तिरिति द्रष्टव्यम् ।
अथवा 'पानव्यापच तद्वत्' इत्येवमादिषु व्यवहितोपमानसंबन्धस्याप्याश्रितत्वात्— यथा अतीतानन्तरपादादावुक्ता वियदादयः परस्य ब्रह्मणो विकाराः समधिगताः, तथा प्राणा
अपि परस्य ब्रह्मणो विकाराः इति योजयितव्यम् । कः पुनः
प्राणानां विकारत्वे हेतुः श्रु श्रु तत्वमेवः; नतु केषुचित्प्रदेशेषु न प्राणानामुत्पत्तिः श्रूयत इत्युक्तम्— तद्युक्तम् , प्रदेशान्तरेषु श्रवणात्; न हि कचिद्श्रवणमन्यत्र श्रुतं निवारयितुमुत्सहते; तस्माच्छ्रुतत्वाविशेषादाकाशादिवत्प्राणा अप्युत्पद्यन्त इति सूक्तम् ॥

गौण्यसंभवात् ॥ २ ॥

यत्पुनक्कं प्रागुत्पत्ते: सद्भावश्रवणाद्गौणी प्राणानामुत्पत्ति-श्रुतिरिति, तत्प्रत्याह— गौण्यसंभवादिति; गौण्या असंभवो गौण्यसंभव:—न हि प्राणानामुत्पत्तिश्रुतिगौणी संभवति, प्र-तिज्ञाहानिप्रसङ्गात्—'कस्मिन्नु भगवो विज्ञाते सर्विमिदं वि-ज्ञातं भवति' इति हि एकविज्ञानेन सर्वविज्ञानं प्रतिज्ञाय त- त्साधनायेदमाम्नायते 'एतस्माज्जायते प्राणः' इत्यादि ; सा च प्रतिज्ञा प्राणादेः समस्तस्य जगतो ब्रह्मविकारत्वे सति प्रक्र-तिव्यतिरेकेण विकाराभावात्सिध्यति ; गौण्यां तु प्राणानामु-त्पत्तिश्रुतौ प्रतिज्ञा इयं हीयेत । तथा च प्रतिज्ञातार्थमुपसं-हरति-'पुरुष एवेदं विश्वं कर्म तपो ब्रह्म परामृतम्' इति, 'ब्रह्मैवेदं विश्वमिदं वरिष्ठम्' इति च; तथा 'आत्मनो वा अरे दर्शनेन श्रवणेन मत्या विज्ञानेनेदं सर्वे विदितम 'इत्ये-वंजातीयकासु श्रुतिषु एषैव प्रतिज्ञा योजयितव्या। कथं पुन: प्रागुत्पत्तेः प्राणानां सद्भावश्रवणम्? नैतन्मूलप्रकृतिविषय-म्, 'अप्राणो ह्यमना: ग्रुभ्रो ह्यक्षरात्परतः परः' इति मूल-प्रकृते: प्राणादिसमस्तविशेषरहितत्वावधारणात्; अवान्तरप्र-कृतिविषयं त्वेतत् स्वविकारापेक्षं प्रागुत्पत्तेः प्राणानां सद्भावा-वधारणमिति द्रष्टव्यम् , व्याकृतविषयाणामपि भूयसीनामव-स्थानां श्रुतिस्मृत्योः प्रकृतिविकारभावप्रसिद्धेः । वियद्धिकरणे हि— 'गौण्यसंभवात्' इति पूर्वपक्षसूत्रत्वात्— गौणी-जन्मश्रुतिः, असंभवात् इति व्याख्यातम् ; प्रतिज्ञाहान्या च तत्र सिद्धान्तोऽभिहितः ; इह तु सिद्धान्तसूत्रत्वात्— गौ-ण्या जन्मश्रुतेरसंभवात्- इति व्याख्यातम्; तद्नुरोधेन तु इहापि- गौणी जन्मश्रुति:, असंभवात्- इति व्याचक्षाणै:

प्रतिज्ञाहानिरुपेक्षिता स्यात् ॥

तत्प्राक्श्रुतेश्च ॥ ३ ॥

इतश्च आकाशादीनामिव प्राणानामपि मुख्यैव जन्म-श्रुति:- यत् 'जायते' इत्येकं जन्मवाचिपदं प्राणेषु प्रा-क्श्रुतं सत् उत्तरेष्वाकाशादिष्वनुवर्तते— 'एतस्माज्ञायते प्राणः ' इत्यत्र ; आकाशादिषु मुख्यं जन्मेति प्रतिष्ठापितम् ; तत्सामान्यात्प्राणेष्वपि मुख्यभेव जन्म भवितुमईति; न हि एकस्मिन्प्रकरणे एकस्मिश्र वाक्ये एक: शब्द: सकुदुच-रितो बहुभिः संबध्यमानः कचिन्मुख्यः कचिद्रौण इत्यध्य-वसातुं शक्यम् , वैरूप्यप्रसङ्गात् । तथा 'स प्राणमसृजत प्राणाच्छूद्धाम् ' इत्यत्रापि प्राणेषु श्रुतः सृजतिः परेष्वप्यु-त्पत्तिमत्सु श्रद्धादिष्वनुषज्यते । यत्रापि पश्चाच्छ्रत उत्पत्ति-वचन: शब्द: पूर्वै: संबध्यते, तत्राप्येष एव न्याय:- यथा 'सर्वाणि भूतानि व्युचरन्ति ' इत्ययमन्ते पठितो व्युचरन्ति-शब्द: पूर्वैरिप प्राणादिभि: संबध्यते ॥

तत्पूर्वकत्वाद्वाचः ॥ ४ ॥

यद्यपि 'तत्तेजोऽसृजत' इत्येतिसम्प्रकरणे प्राणानाम्-त्पत्तिर्न पठ्यते, तेजोबन्नानामेव त्रयाणां भूतानामुत्पत्ति- अवणात् ; तथापि ब्रह्मप्रकृतिकतेजोवन्नपूर्वकत्वाभिधानाद्वा-क्प्राणमनसाम् , तत्सामान्याच सर्वेषामेव प्राणानां ब्रह्म-प्रभवत्वं सिद्धं भवति । तथा हि— अस्मिन्नेव प्रकरणे तेजोवन्नपूर्वकत्वं वाक्प्राणमनसामान्नायते— 'अन्नमयं हि सोम्य मन आपोमयः प्राणस्तेजोमयी वाक् ' इति ; तन्न यदि तावन्मुख्यमेवेषामन्नादिमयत्वम् , ततो वर्तत एव ब्रह्म-प्रभवत्वम् ; अथ भाक्तम् , तथापि ब्रह्मकर्तृकायां नामक्तपव्या-क्रियायां अवणात् , 'येनाश्रुतं श्रुतं भवति दितं चोपक्रमात् ' 'ऐतदात्म्यमिदं सर्वम् ' इति चोपसंहारात् , श्रुत्यन्तरप्र-सिद्धेश्च ब्रह्मकार्यत्वप्रपञ्चनार्थमेव मनआदीनामन्नादिमय-त्ववचनमिति गम्यते । तस्मादिप प्राणानां ब्रह्मविकारत्व-सिद्धिः ॥

सप्त गतेर्विशोषितत्वाच ॥ ५ ॥

उत्पत्तिविषयः श्रुतिविप्रतिषेधः प्राणानां परिहृतः; सं-ख्याविषय इदानीं परिह्नियते । तत्र मुख्यं प्राणमुपरिष्टाद्वक्ष्य-२. सप्तगत्य- ति; संप्रति तु कति इतरे प्राणा इति संप्र-धिकरणम् । धारयति । श्रुतिविप्रतिपत्तेश्चात्र विशयः— कचित्सप्त प्राणाः संकीर्त्यन्ते—'सप्त प्राणाः प्रभवन्ति तस्मा-त्' इति; कचिद्ष्षौ प्राणा प्रहृत्वेन गुणेन संकीर्त्यन्ते—' अ- ष्ट्री ग्रहा अष्टावतिग्रहा: 'इति; कचिन्नव-'सप्त वै शीर्ष-ण्या: प्राणा द्वाववा चौ 'इति; कचि इश-'नव वै पुरुषे प्राणा नाभिर्दशमी ' इति; कचिदेकादश-'दशेमे पुरुषे प्राणा आत्मैकादशः 'इति; कचिद्वादश-'सर्वेषां स्पर्शानां त्वगे-कायनम् ' इत्यत्र; कचित्रयोदश-' चक्षुश्च द्रष्टव्यं च ' इत्य-न्न एवं हि विप्रतिपन्नाः प्राणेयत्तां प्रति श्रुतयः । किं ता-वत्प्राप्तम् ? सप्तैव प्राणा इति। कुतः ? गतेः ; यतस्तावन्तोऽव-गम्यन्ते 'सप्त प्राणाः प्रभवन्ति तस्मात्' इत्येवंविधासु श्रुतिषु, विशेषिताश्चैते 'सप्त वै शीर्षण्याः प्राणाः' इत्यत्र । ननु 'प्राणा गुहाशया निहिता: सप्त सप्त ' इति वीप्सा श्रूय-ते; सा सप्तभ्योऽतिरिक्तान्त्राणान्गमयतीति—नैष दोष:; पुरुषभेदाभित्रायेयं वीप्सा-प्रतिपुरुषं सप्त सप्त प्राणा इति; न तत्त्वभेदाभिप्राया- सप्त सप्त अन्येऽन्ये प्राणा इति । नन्वष्टत्वादिकापि संख्या प्राणेषु उदाहृता; कथं सप्तैव स्यु: ? सत्यमुदाहृता; विरोधात्त्वन्यतमा संख्या अध्यवसातव्या; तत्र स्तोककल्पनानुरोधात्सप्तसंख्याध्यवसानम् ; वृत्तिभेदापेक्षं च संख्यान्तरश्रवणमिति मन्यते ॥

अत्रोच्यते—

इस्ताद्यस्तु स्थितेऽतो नैवम् ॥ ६ ॥

हस्ताद्यस्त्वपरे सप्तभ्योऽतिरिक्ताः प्राणाः श्र्यन्ते— 'हस्तो वै प्रह: स कर्मणातिप्रहेण गृहीतो हस्ताभ्यां हि कर्म करोति ' इत्येवमाद्यासु श्रुतिषु ; स्थिते च सप्तत्वातिरेके सप्तत्वमन्तर्भावाच्छक्यते संभावयितुम् ; हीनाधिकसंख्यावि-प्रतिपत्तों हि अधिका संख्या संप्राह्या भवति ; तस्यां हीना अन्तर्भवति, न तु हीनायामधिका; अतश्च नैवं मन्तव्यम्-स्तोककरुपनानुरोधात्सप्तैव प्राणाः स्युरिति । उत्तरसंख्यानु-रोधात्तु एकादशैव ते प्राणाः स्युः ; तथा च उदाहृता श्रुति:---'द्शेमे पुरुषे प्राणा आत्मैकाद्शः' इति; आसशब्देन च अत्र अन्त:करणं परिगृद्धते, करणाधिकारात्। नन्वेकादश-त्वाद्प्यधिके द्वादशत्रयोदशत्वे उदाहृते — सत्यमुदाहृते; न त्वेकादशभ्यः कार्यजातेभ्योऽधिकं कार्यजातमस्ति, यदर्थम-धिकं करणं कल्प्येत; शब्दस्पर्शरूपरसगन्धविषया: पञ्च बु-द्धिभेदा:, तद्थीनि पञ्च बुद्धीन्द्रियाणि ; वचनादानविहरणो-त्सर्गानन्दाः पश्च कर्मभेदाः, तद्र्थानि च पश्च कर्मेन्द्रि-याणि; सर्वार्थविषयं त्रैकाल्यवृत्ति मनस्तु एकम् अनेक-वृत्तिकम्; तदेव वृत्तिभेदात् कचिद्भिन्नवद्यपदिइयते---'मनो बुद्धिरहंकारश्चित्तं च 'इति; तथा च श्रुति: कामाद्या नानाविधा वृत्तीरनुक्रम्याह्— 'एतत्सर्वे मन एव' इति । अपि च सप्तैव शीर्षण्यान्त्राणानिभमन्यमानस्य चत्वार एव प्राणा अभिमताः स्युः; स्थानभेदाद्धयेते चत्वारः सन्तः सप्त गण्यन्ते— 'द्वे श्रोत्रे द्वे चश्चषी द्वे नासिके एका वाक्' इति; न च तावतामेव वृत्तिभेदा इतरे प्राणा इति शक्यते वक्तुम, हस्तादिवृत्तीनामत्यन्तविजातीयत्वात् । तथा 'नव वै पुरुषे प्राणा नाभिर्दशमी' इत्यत्रापि देहच्छि-द्वभेदाभिप्रायेणेव दश प्राणा उच्यन्ते, न प्राणतत्त्वभेदाभि-प्रायेण, 'नाभिर्दशमी' इति वचनातः; न हि नाभिर्नाम कश्चित्प्राणः प्रसिद्धोऽस्तिः; मुख्यस्य तु प्राणस्य भवति नाभि-रत्येकं विशेषायतनिमति—अतो 'नाभिर्दशमी' इत्युच्यते । कचिदुपासनार्थे कतिचित्प्राणा गण्यन्ते, कचित्प्रदर्शनार्थम् ; तदेवं विचित्रे प्राणेयत्ताम्नाने सति, क किं परम् आम्ना-नमिति विवेक्तव्यम् ; कार्यजातवशात्त्वेकादशत्वाम्नानं प्राण-विषयं प्रमाणमिति स्थितम् ॥

इयमपरा सूत्रद्वययोजना— सप्तैव प्राणाः स्युः, यतः सप्तानामेव गतिः श्रूयते— 'तमुत्क्रामन्तं प्राणोऽन्त्क्रामित प्राणमनूत्क्रामन्तं सर्वे प्राणा अनूत्क्रामिनतं इत्यत्र । ननु सर्वशब्दोऽत्र पठ्यते, तत्कथं सप्तानामेव गतिः प्रतिज्ञायत इति; विशेषितत्वादित्याह— सप्तैव हि प्राणाश्चक्षुरादयस्त्व-

क्पर्यन्ता विशेषिता इह प्रकृताः 'स यत्रैव चाक्षुषः पुरुषः पराङ्पर्यावर्ततेऽथारूपज्ञो भवति ' 'एकीभवति न पदय-तीत्याहुः ' इत्येवमादिना अनुक्रमणेन ; प्रकृतगामी च सर्वश-ब्दो भवति; यथा सर्वे ब्राह्मणा भोजयितव्या इति ये नि-मित्रताः प्रकृता ब्राह्मणास्त एव सर्वशब्देनोच्यन्ते, नान्ये-एवमिहापि ये प्रकृताः सप्त प्राणास्त एव सर्वशब्देनोच्यन्ते, नान्य इति । नन्वत्र विज्ञानमष्टममनुकान्तम् ; कथं सप्ताना-मेवानुक्रमणम् ? नैष दोष: । मनोविज्ञानयोस्तत्त्वाभेदाद्वृत्ति-भेदेऽपि सप्तत्वोपपत्तेः । तस्मात्सप्तैव प्राणा इति-एवं प्रा-प्ते, त्रूम:- हस्तादयस्त्वपरे सप्तभ्योऽतिरिक्ताः प्राणाः प्रतीयन्ते 'हस्तो वै प्रहः' इत्यादिश्रुतिषु ; प्रहत्वं च बन्ध-नभाव:, गृह्यते बध्यते क्षेत्रज्ञ: अनेन प्रहसंज्ञकेन बन्धनेने-ति; स च क्षेत्रज्ञो नैकस्मिन्नेव शरीरे बध्यते, शरीरान्तरे-ष्विप तुल्यत्वाद्वन्धनस्य; तस्माच्छरीरान्तरसंचारि इदं प्रह-संज्ञकं बन्धनम् इत्यर्थादुक्तं भवति । तथा च स्मृति:--- पु-र्यष्टकेन लिङ्गेन प्राणाद्येन स युज्यते। तेन बद्धस्य वै बन्धो मोक्षो मुक्तस्य तेन च 'इति प्राङ्मोक्षात् प्रहसंज्ञकेन बन्ध-नेन अवियोगं दर्शयति ; आथर्वणे च विषयेन्द्रियानुक्रमणे 'चक्षुश्च द्रष्टव्यं च' इत्यत्र तुल्यवद्धस्तादीनीनिद्रयाणि सवि- षयाण्यनुक्रामित—'हस्तौ चादातव्यं चोपस्थश्चानन्द्यितव्यं च पायुश्च विसर्जयितव्यं च पादौ च गन्तव्यं च' हित ; तथा 'दशेमे पुरुषे प्राणा आत्मैकादशस्ते यदास्माच्छिरिरान्मर्त्यादुत्कामन्त्यथ रोदयन्ति ' इत्येकादशानां प्राणानामुत्कान्ति दर्शयित । सर्वशब्दोऽपि च प्राणशब्देन संबध्यमानोऽशेषान्प्राणानिभद्धानो न प्रकरणवशेन सप्तस्वेवावस्थापितुं शक्यते, प्रकरणाच्छब्दस्य बळीयस्त्वात् ; सर्वे ब्राह्मणा भोजयितव्याः इत्यत्रापि सर्वेषामेव अवनिवर्तिनां ब्राह्मणानां प्रहणं न्याच्यम् , सर्वेशव्दसामध्यात् ; सर्वभोजनासंभवात्तु तत्र निमित्रतमात्रविषया सर्वशब्दस्य वृत्तिराष्ट्रिता ; इह तु न किंचित्सर्वशब्दार्थसंकोचने कारणमस्ति ; तस्मात्सर्वशब्देन अत्र अशेषाणां प्राणानां परिप्रहः। प्रदर्शनार्थं च सप्तानामनुक्रमणमित्यनवद्यम् । तस्मादेकादशैव प्राणाः—शब्दतः कार्यतश्चेति सिद्धम् ॥

अणवश्च ॥ ७ ॥

अधुना प्राणानामेव स्वभावान्तरमभ्युचिनोति । अणवश्चैते प्रकृताः प्राणाः प्रतिपत्तव्याः ; अणुत्वं चैषां सौक्ष्म्यपरिच्छे-३. प्राणाणुत्वा- दौ, न परमाणुतुल्यत्वम् , कृत्स्नदेहव्यापि-धिकरणम् । कार्यानुपपत्तिप्रसङ्गात् — सूक्ष्मा एते प्राणा:, स्थूळाश्चेत्स्यु:- मरणकाले शरीरान्निर्गच्छन्तः, बिला-दिहिरिव, उपलभ्येरन् स्रियमाणस्य पार्श्वस्थैः; परिच्छिन्ना-श्चैते प्राणाः, सर्वगताश्चेत्स्यु:- उत्क्रान्तिगत्यागितिश्चितिच्या-कोपः स्यात्, तद्भुणसारत्वं च जीवस्य न सिध्येत्। सर्वगतानामि वृत्तिलाभः शरीरदेशे स्यादिति चेत्, न, वृत्तिमात्रस्य करणत्वोपपत्तेः; यदेव हि उपल्लिधसाधन-म्- वृत्तिः अन्यद्वा- तस्यैव नः करणत्वम्, संज्ञामात्रे वि-वादः इति करणानां व्यापित्वकरूपना निर्श्विका। तस्मा-रसूक्ष्माः परिच्छिनाश्च प्राणा इत्यध्यवस्यामः।।

अष्ठश्च ॥ ८॥

मुख्यश्च प्राण इतरप्राणवद्भक्षविकार:— इत्यतिदिशति ।
तच्च अविशेषेणैव सर्वप्राणानां ब्रह्मविकारत्वमाख्यातम्—'एत ४. प्राण्ध्रेष्ठ्या- स्माज्ञायते प्राणो मनः सर्वेन्द्रियाणि च'
धिकरणम् । इति सेन्द्रियमनोव्यतिरेकेण प्राणस्योत्पत्तिश्रवणात्, 'स प्राणमसृजत' इत्यादिश्रवणेभ्यश्च । किमर्थः
पुनरतिदेशः श्वधिकाशङ्कावारणार्थः— नासदासीये हि
ब्रह्मप्रधाने सूक्ते मन्त्रवर्णो भवति—'न मृत्युरासीद्मृतं न
तर्हि न राज्या अह्न आसीत्रकेतः । आनीद्वातं स्वध्या
तदेकं तस्माद्धान्यन्नपरः किंचनास' इति; 'आनीत्' इति

प्राणकर्मोपादानात् प्रागुत्पत्तेः सन्तमिव प्राणं सूचयति; तस्माद्जः प्राण इति जायते कस्यचिन्मतिः; तामतिदेशेना-पनुदति । आनीच्छव्दोऽपि न प्रागुत्पत्तेः प्राणसङ्कावं सूच-यित, 'अवातम्' इति विशेषणात्, 'अप्राणो ह्यमनाः शु-भ्रः' इति च मूलप्रकृतेः प्राणादिसमस्तविशेषरिहतत्वस्य दर्ग्शतत्वात्; तस्मात्कारणसङ्कावप्रदर्शनार्थ एवायम् आनीच्छ-व्द इति । 'श्रेष्ठः' इति च मुख्यं प्राणमभिद्धाति, 'प्राणो वाव व्यष्ठश्च श्रेष्ठश्च ' इति च मुख्यं प्राणमभिद्धाति, 'प्राणो वाव व्यष्ठश्च श्रेष्ठश्च ' इति श्रुतिनिर्देशात्; व्यष्ठश्च प्राणः, शुक्रनिषेककालादारभ्य तस्य वृत्तिलाभान्—न चेत्तस्य तदानीं वृत्तिलाभः स्यान्, योनौ निषिक्तं शुक्तं पूयेत, न संभवेद्वा; श्रोत्रादीनां तु कर्णशष्कुल्यादिस्थानविभागनिष्पत्तौ वृत्तिलाभान्न व्यष्टत्वम् । श्रेष्ठश्च प्राणः, गुणाधिक्यात्—'न वै श-क्यामस्वदत्ते जीवितुम्' इति श्रुतेः ॥

न वायुक्तिये पृथगुपदेशात्॥ ९॥

स पुनर्मुख्यः प्राणः किंस्वरूप इति इदानीं जिज्ञास्यते । तत्र प्राप्तं तावत्—श्रुतेः वायुः प्राण इति ; एवं हि श्रूयते— ५. वायुक्तिया- 'यः प्राणः स वायुः स एष वायुः पञ्च-धिकरणम् । विधः प्राणोऽपानो व्यान उदानः समानः' इति । अथवा तन्त्रान्तरीयाभिष्रायात् समस्तकरणवृत्तिः प्राण

s. w. 11. 15

इति प्राप्तम्; एवं हि तन्त्रान्तरीया आचक्षते— सामान्या करणवृत्ति: प्राणाद्या वायव: पञ्चेति ॥

अत्रोच्यते— न वायुः प्राणः, नापि करणव्यापारः: कुत: १ पृथगुपदेशात् ; वायोस्तावत् प्राणस्य पृथगुपदेशो भवति- 'प्राण एव ब्रह्मणश्चतुर्थ: पाद: स वायुना ज्यो-तिषा भाति च तपति च ' इति ; न हि वायुरेव सन वायो: पृथगुपदिइयेत । तथा करणवृत्तेरपि पृथगुपदेशो भवति, वागादीनि करणान्यनुक्रम्य तत्र तत्र पृथक्प्रा-णस्यानुक्रमणात् , वृत्तिवृत्तिमतोरभेदात् ; न हि करणव्या-पार एव सन् करणेभ्यः पृथगुपदिइयेत । तथा 'एतस्मा-ज्ञायते प्राणो मनः सर्वेन्द्रियाणि च । खं वायुः' इत्येव-मादयोऽपि वायो: करणेभ्यश्च प्राणस्य पृथगुपदेशा अनु-सर्तव्या:। न च समस्तानां करणानामेका वृत्तिः संभवति. प्रत्येकमेकैकवृत्तित्वात् , समुदायस्य च अकारकत्वात् ; ननु पञ्जरचालनन्यायेन एतद्भविष्यति- यथा एकपञ्जरवर्तिन एकाद्शपक्षिणः प्रत्येकं प्रतिनियतव्यापाराः सन्तः संभूय एकं पञ्जरं चालयन्ति, एवमेकशरीरवर्तिन एकाद्शप्राणाः प्रत्येकं प्रतिनियतवृत्तय: सन्त: संभूय एकां प्राणाख्यां वृत्तिं प्रतिल्प्स्यन्त इति ; नेत्युच्यते — युक्तं तत्र प्रसे- कवृत्तिभिरवान्तरव्यापारैः पश्चरचालनानुरूपैरेवोपेताः पक्षिणः संभूय एकं पश्चरं चालयेयुरिति, तथा दृष्टत्वात्;
इह तु— श्रवणाद्यवान्तरव्यापारोपेताः प्राणा न संभूय प्राण्युरिति युक्तम्, प्रमाणाभावात्, अत्यन्तविज्ञातीयत्वाच्च
श्रवणादिभ्यः प्राणनस्य । तथा प्राणस्य श्रेष्ठत्वाद्युद्धोषणम्,
गुणभावोपगमश्च तं प्रति वागादीनाम्, न करणवृत्तिमात्रे
प्राणेऽवकल्पते । तस्मादन्यो वायुक्तियाभ्यां प्राणः । कथं
तर्हीयं श्रुतिः— 'यः प्राणः स वायुः' इति ? उच्यते—वायुरेवायम् अध्यात्ममापन्नः पश्चव्यूहो विशेषात्मनाविष्ठमानः प्राणो नाम भण्यते, न तत्त्वान्तरम्, नापि वायुमात्रम्; अतश्चोभे अपि भेदाभेदश्रती न विरूध्येते ॥

चक्षुरादिवत्तु तत्सहिशष्ट्यादिभ्यः ॥ १०॥

तु-शब्दः प्राणस्य जीववत् स्वातन्त्रयं व्यावर्तयति । यथा चक्षुरादीनि, राजप्रकृतिवत् , जीवस्य कर्तृत्वं भोक्तृत्वं च प्रति उपकरणानि, न स्वतन्त्वाणि ; तथा मुख्योऽपि प्राणः, राजमन्त्रिवत् , जीवस्य सर्वार्थकरत्वेन उपकरणभूतः, न स्वतन्त्रः । कृतः ? तत्सहिशिष्ट्यादिभ्यः ; तैश्चक्षुरादिभिः सहैव प्राणः शिष्यते प्राणसंवादादिषु ; समानधर्मणां च सह शासनं युक्तं बृहद्रथंतरादिवत् ; आदिशब्देन संहतत्वाचेतन-त्वादीन् प्राणस्य स्वातन्त्र्यनिराकरणहेतून् दर्शयति ॥

स्यादेतत्— यदि चक्षुरादिवत् प्राणस्य जीवं प्रति कर-णभावोऽभ्युपगम्येत, विषयान्तरं रूपादिवत् प्रसज्येत— रूपाछोचनादिभिर्वृत्तिभिर्यथास्यं चक्षुरादीनां जीवं प्रति करणभावो भवति । अपि च एकाद्शैव कार्यजातानि रूपा-छोचनादीनि परिगणितानि, यदर्थभेकाद्श प्राणाः संगृहीताः; न तु द्वादशमपरं कार्यजातमवगम्यते, यदर्थमयं द्वादशः प्राणः प्रतिज्ञायत इति; अत उत्तरं पठति—

अकरणत्वाच न दोषस्तथाहि दर्शयति ॥ ११ ॥

न तावद्विषयान्तरप्रसङ्गो दोषः, अकरणत्वात्प्राणस्य; न हि चक्षुरादिवत् प्राणस्य विषयपरिच्छेदेन करणत्वमभ्युपग- म्यते। न च अस्य एतावता कार्याभाव एव ; कस्मात् ? तथा हि श्रुति: प्राणान्तरेष्वसंभाव्यमानं मुख्यप्राणस्य वैशेषिकं कार्य दर्शयति प्राणसंवादादिषु--- अथ ह प्राणा अहं श्रेयसि व्यूदिरे ' इत्युपक्रम्य, 'यस्मिन्व उत्क्रान्ते शरीरं पापिष्ठतर-मिव दृइयेत स व: श्रेष्ठः ' इति च उपन्यस्य, प्रत्येकं वागा-द्युत्क्रमणेन तद्वृत्तिमात्रहीनं यथापूर्वे जीवनं द्र्शयित्वा, श्राणोचिक्रमिषायां वागादिशैथिल्यापत्ति शरीरपातप्रसङ्गं च दर्शयन्ती श्रति: प्राणिनिमित्तां शरीरेन्द्रियस्थितिं दर्श-यति ; 'तान्वरिष्ठः प्राण उवाच मा मोहमापद्यथाह-मेवैतत्पञ्चधात्मानं प्रविभज्यैतद्वाणमवष्टभ्य विधारयामि ' इति च एतमेवार्थे श्रुतिराह; 'प्राणेन रक्षत्रवरं कुलायम्' इति च सुप्रेषु चक्षुरादिषु प्राणनिमित्तां शरीररक्षां दर्शयति ; 'यस्मात्कस्माचाङ्गात्प्राण उन्नामित तदेव तच्छुष्यति', इति 'तेन यदश्राति यत्पिबति तेनेतरान्त्राणानवति' इति च प्राण-निमित्तां शरीरेन्द्रियपुष्टिं द्शेयति ; 'कस्मिन्न्वहमुक्रान्त उ-त्क्रान्तो भविष्यामि कस्मिन्वा प्रतिष्ठिते प्रतिष्ठास्यामि ' इति, 'स प्राणमस्रजत...' इति च प्राणनिमित्ते जीवस्योत्कान्ति-प्रतिष्ठे दर्शयति ॥

पश्चवृत्तिर्मनोवद्यपदिइयते ॥ १२ ॥

इतश्चास्ति मुख्यस्य प्राणस्य वैशेषिकं कार्यम्, यत्कारणं पञ्चवृत्तिरयं व्यपदिइयते श्रुतिषु—' प्राणोऽपानो व्यान उ-दानः समानः' इति ; वृत्तिभेदश्चायं कार्यभेदापेक्षः— प्राणः प्राग्वृत्तिः उच्छ्वासादिकर्मा, अपानः अवाग्वृत्तिर्निश्वासादि-कर्मा, व्यानः तयोः संधौ वर्तमानो वीर्यवत्कर्महेतुः, उदानः ऊर्ध्ववृत्तिकत्क्रान्सादिहेतुः, समानः समं सर्वेष्वङ्गेषु योऽन्नर-सान्नयति—इत्येवं पश्चवृत्तिः प्राणः, मनोवत्– यथा मनसः पञ्च वृत्तय:, एवं प्राणस्यापीत्यर्थ: । श्रोत्रादिनिमित्ताः श-ब्दादिविषया मनसः पश्च वृत्तयः प्रसिद्धाः; न तु 'कामः संकरुप:...' इत्याद्याः परिपठिता गृह्येरन् , पञ्चसंख्यातिरे-कात् । नन्वत्रापि श्रोत्रादिनिरपेक्षा भूतभविष्यदादिविषया अपरा मनसो वृत्तिरस्तीति समान: पश्चसंख्यातिरेक:; एवं तर्हि 'परमतमप्रतिषिद्धमनुमतं भवति' इति न्यायात् इहापि योगशास्त्रप्रसिद्धा मनसः पञ्च वृत्तयः परिगृह्यन्ते— 'प्रमाणविपर्ययविकल्पनिद्रास्मृतयः' नाम ; बहुवृत्तित्वमात्रेण वा मनः प्राणस्य निद्शेनिमति द्रष्टव्यम् । जीवोपकरणत्व-मपि प्राणस्य पञ्चवृत्तित्वात् , मनोवत् — इति वा योजयि-तव्यम् ॥

अणुश्च ॥ १३ ॥

अणुश्चायं मुख्यः प्राणः प्रत्येतव्यः, इतरप्राणवत् । अणु-त्वं च इहापि सौक्ष्म्यपरिच्छेदौ, न परमाणुतुल्यत्वम्, प-६. श्रेष्ठाणुत्वा- श्विभिन्निभिः कृत्स्वर्गरीरव्यापित्वात्;— धिकरणम् । सूक्ष्मः प्राणः, उत्क्रान्तौ पार्श्वस्थेन अनुप-स्त्रभ्यमानत्वात्; परिच्छिन्नश्च, उत्क्रान्तिगत्यागितिश्रुतिभ्यः । ननु विभुत्वमपि प्राणस्य समाग्नायते—'समः प्रुषिणा स-मो मशकेन समो नागेन सम एभिस्त्रिभिर्लोकैः समोऽनेन सर्वेण' इत्येवमादिषु प्रदेशेषु; तदुच्यते— आधिदैविकेन समष्टिच्यष्टिरूपेण हैरण्यगर्भेण प्राणात्मनेव एतद्विभुत्वमा-म्नायते, न आध्यात्मिकेन; अपि च 'समः प्रुषिणा' इत्या-दिना साम्यवचनेन प्रतिप्राणिवर्तिनः प्राणस्य परिच्छेद एव प्रदर्शते; तम्माददोषः ॥

ज्योतिराद्यधिष्टानं तु तदा-मननात् ॥ १४ ॥

ते पुनः प्रकृताः प्राणाः किं स्वमहिम्नैव स्वस्मै स्वस्मै कार्याय प्रभवन्ति, आहोस्विद्देवताधिष्ठिताः प्रभवन्ति इति ७. ज्योतिराद्य- विचार्यते । तत्र प्राप्तं तावत— यथास्वं धिकरणम् । कार्यशक्तियोगात् स्वमहिम्नैवं प्राणाः प्रव-र्तेरन्निति; अपि च देवताधिष्ठितानां प्राणानां प्रवृत्तावभ्यु-

गम्यमानायां तासामेवाधिष्ठात्रीणां देवतानां भोक्तृत्वप्रस-ङ्गात् शारीरस्य भोक्तृत्वं प्रलीयेत ; अत: स्वमहिस्नैव एषां प्रवृत्तिरिति ; एवं प्राप्ते, इद्मुच्यते— ज्योतिराद्यधि-ष्ठानं तु- इति । तु-शब्देन पूर्वपक्षो व्यावर्त्यते । ज्योतिरादि-भिरग्न्याद्यभिमानिनीभिर्देवताभिर्धिष्ठितं वागादिकरणजातं स्वकार्येषु प्रवर्तत इति प्रतिजानीते । हेतुं च व्याचष्टे-तदामननादिति ; तथा हि आमनन्ति—' अग्निर्वाग्भृत्वा मुखं प्राविशत् वस्यादि ; अग्नेश्चायं वाग्भावो मुखप्रवेशश्च देवतात्मना अधिष्ठातृत्वमङ्गीकृत्य उच्यते; न हि देव-तासंबन्धं प्रत्याख्याय अग्ने: वाचि मुखे वा कश्चि-द्विशेषसंबन्धो दृक्यते ; तथा 'वायुः प्राणो भूत्वा नासिके प्राविशत्' इत्येवमाद्यपि योजयितव्यम् । तथा अन्यतापि 'वागेव ब्रह्मणश्चतुर्थः पादः सोऽग्निना ज्योतिषा भाति च तपति च ' इत्येवमादिना वागादीनाम् अग्न्यादिज्योतिष्ट्वादि-वचनेन एतमेवार्थं द्रढयति । 'स वै वाचमेव प्रथमामत्यव-हत्सा यदा मृत्युमत्यमुच्यत सोऽग्निरभवत् 'इति च एवमादि-ना वागादीनामग्न्यादिभावापत्तिवचनेन एतमेवार्थ द्योतय-ति । सर्वत्र च अध्यात्माधिदैवतविभागेन वागाद्यग्न्याद्यनु-क्रमणम् अनयैव प्रसासत्त्या भवति । स्मृताविप-- 'वाग- ध्यात्ममिति प्राहुर्बाह्मणास्तत्त्वदिश्चनः । वक्तव्यमधिभूतं तु विह्नस्तत्राधिदैवतम् ' इत्यादिना वागादीनामग्न्यादिदेवताधि-ष्ठितत्वं सप्रपश्चं प्रदर्शितम् । यदुक्तम्— स्वकार्यशक्तियोगा-त्स्वमहिस्नैव प्राणाः प्रवर्तेरित्रति, तद्युक्तम्, शक्तानामिप शकटादीनामनडुहाद्यधिष्ठितानां प्रवृत्तिदर्शनात्; उभयथोप-पत्तौ च आगमात् वागादीनां देवताधिष्ठितत्वमेव निश्चीयते ॥

यद्प्युक्तम्-देवतानामेवाधिष्ठात्रीणां भोक्तृत्वप्रसङ्गः, न ज्ञारीरस्येति, तत्परिद्धियते--

प्राणवता दाव्दात् ॥ १५ ॥

सतीष्विप प्राणानामिष्ठष्टात्रीषु देवतासु प्राणवता कार्य-करणसंघातस्वामिना शारीरेणैव एषां प्राणानां संबन्धः श्रुते-रवगम्यते; तथा हि श्रुतिः—' अथ यत्रैतदाकाशमनुविषण्णं चक्षुः स चाक्षुषः पुरुषो दर्शनाय चक्षुरथ यो वेदेदं जिद्या-णीति स आत्मा गन्धाय द्याणम् ' इत्येवंजातीयका शारीरे-णैव प्राणानां संबन्धं श्रावयति । अपि च अनेकत्वात्प्रतिक-रणमिष्ठष्टात्रीणां देवतानां न भोक्नुत्वम् अस्मिन् शरीरेऽव-कल्पते; एको ह्ययमस्मिन् शरीरे शारीरो भोका प्रतिसंधाना-दिसंभवादवगम्यते ॥

तस्य च नित्यत्वात् ॥ १६ ॥

तस्य च शारीरस्यास्मिन् शरीरे भोक्तृत्वेन नित्यत्वम्—
पुण्यपापोपलेपसंभवात् सुखदुः खोपभोगसंभवाच्च, न देवतानाम्; ता हि परस्मिन्नैश्वर्ये पदेऽवितष्ठमाना न हीनेऽस्मिन्
शरीरे भोक्तृत्वं प्रतिलब्धुमहीन्तः; श्रुतिश्च भवित — 'पुण्यमेवामुं गच्छिति न ह वै देवान्पापं गच्छिति' इति । शारीरेणैव च नित्यः प्राणानां संबन्धः, उत्क्रान्त्यादिषु तद्नुवृत्तिदर्शनात् — 'तमुत्क्रामन्तं प्राणोऽनूत्क्रामित प्राणमनूत्कामन्तं
सर्वे प्राणा अनूत्क्रामिन्तं इत्यादिश्रुतिभ्यः । तस्मात् सतीव्विप करणानां नियन्त्रीषु देवतासु न शारीरस्य भोक्तृत्वमपगच्छिति; करणपक्षस्यैव हि देवता, न भोक्तृपक्षस्येति ॥

त इन्द्रियाणि तद्यपदेशाद्न्यत्र श्रेष्ठात् ॥ १७ ॥

मुख्यश्चेकः इतरे चैकादश प्राणा अनुक्रान्ताः; तत्रेदम-परं संदिद्यते— किं मुख्यस्यैव प्राणस्य वृत्तिमेदा इतरे ८. इन्द्रि- प्राणाः, आहोस्वित् तत्त्वान्तराणीति । किं याधि- तावत्प्राप्तम् — मुख्यस्यैवेतरे वृत्तिभेदा इति ; करणम् । कुतः १ श्रुतेः ; तथा हि श्रुतिः मुख्य-मितरांश्च प्राणान्संनिधाप्य, मुख्यात्मतामितरेषां ख्याप-यति— 'हन्तास्यैव सर्वे रूपमसामेति त एतस्यैव सर्वे रूपमभवन् ' इति; प्राणैकशब्दत्वाच एकत्वाध्यवसाय:; इतरथा ह्यन्याय्यमनेकार्थत्वं प्राणशब्दस्य प्रसज्येत, एकत्र वा मुख्यस्येतरत्र छाक्षणिकत्वमापद्येत । तस्माद्यथैकस्यैव प्राणस्य प्राणाद्याः पञ्च वृत्तयः, एवं वागाद्या अप्येकादशेति ; एवं प्राप्ते, ब्रूमः तत्त्वान्तराण्येव प्राणाद्वागादीनीति ; कुतः ? व्यपदेशभेदात् ; कोऽयं व्यपदेशभेदः ? ते प्रकृताः प्राणाः, श्रेष्ठं वर्जियित्वा अविशष्टा एकादशेन्द्रियाणीत्युच्य-न्ते, श्रुतावेवं व्यपदेशभेददर्शनात्— ' एतस्माज्ञायते प्राणो मन: सर्वेन्द्रियाणि च इति ह्येवंजातीयकेषु प्रदेशेषु पृथ-क् प्राणो व्यपदिइयते, पृथक्च इन्द्रियाणि । ननु मनसो-ऽप्येवं सति वर्जनम् इन्द्रियत्वेन, प्राणवत् , स्यात्– 'मनः सर्वेन्द्रियाणि च ' इति पृथग्व्यपदेशदर्शनात् ; सत्यमेतत्-स्मृतौ तु एकादशेन्द्रियाणीति मनोऽपि इन्द्रियत्वेन श्रोत्रादि-वत् संगृद्यते ; प्राणस्य तु इन्द्रियत्वं न श्रुतौ स्मृतौ वा प्रसि-द्धमस्ति । व्यपदेशभेद्श्यायं तत्त्वभेद्पक्षे उपपद्यते; तत्त्वै-कत्वे तु, स एवैक: सन् प्राण इन्द्रियन्यपदेशं लभते न लभते च- इति विप्रतिषिद्धम् । तस्मात्तरवान्तरभूता मुख्या-दितरे ॥

कुतश्च तत्त्वान्तरभूताः ?---

भेद्श्रुतेः ॥ १८ ॥

भेदेन वागादिभ्यः प्राणः सर्वत्र श्रूयते— 'ते ह वाचमू-चुः' इत्युपक्रम्य, वागादीनसुरपाप्मविध्वस्तानुपन्यस्य, उप-संहृत्य वागादिप्रकरणम्, 'अथ हेममासन्यं प्राणमूचुः' इत्यसुरविध्वंसिनो मुख्यस्य प्राणस्य पृथगुपक्रमणात्। तथा 'मनो वाचं प्राणं तान्यात्मनेऽकुरुत' इत्येवमाद्या अपि भेद-श्रुतय उदाहर्तव्याः। तस्मादिष तत्त्वान्तरभूता मुख्या-दितरे।।

कुतश्च तत्त्वान्तरभूताः ?---

वैलक्षण्याच ॥ १९॥

वैलक्षण्यं च भवति, मुख्यस्य इतरेषां च — सुप्तेषु वागादिषु मुख्य एको जागितः; म एव च एको मृत्युना अनाप्रः, आप्तास्त्वतरे; तस्यैव च स्थित्युत्कान्तिभ्यां देह्धारणपतनहेतुत्वम्, न इन्द्रियाणाम्; विषयालोचनहेतुत्वं च इन्द्रियाणाम्, न प्राणस्य — इत्येवंजातीयको भूयाँ छक्षणभेदः प्राणेन्द्रियाणाम्; तस्माद्प्येषां तत्त्वान्तरभावसिद्धिः । यदुक्तम्
— 'त एतस्यैव सर्वे रूपमभवन् ' इति श्रुतेः प्राण एवेनिद्रयाणीति, तद्युक्तम्, तत्रापि पौर्वापर्यालोचनाद्भेदप्रतीतेः;
तथा हि—'विद्ध्याम्येवाहमिति वाग्द्धे ' इति वागादीनी-

न्द्रियाण्यनुक्रम्य, 'तानि मृत्युः श्रमो भूत्वोपयेमे तस्माच्छ्रास्यत्येव वाक् ' इति च श्रमरूपेण मृत्युना प्रस्तत्वं वागादीनामिभधाय, 'अथेममेव नाप्रोद्योऽयं मध्यमः प्राणः' इति
पृथक् प्राणं मृत्युना अनिभभूतं तमनुक्रामितः; 'अयं वै नः
श्रेष्ठः ' इति च श्रेष्ठतामस्यावधारयित , तस्मान् तद्विरोधेन,
वागादिषु परिस्पन्दलाभस्य प्राणायत्तत्वम्— तद्रूपभवनं वागादीनाम्—इति मन्तव्यम् , न तु तादात्म्यम् । अत एव च प्राणशव्दस्येन्द्रियेषु लाक्षणिकत्वसिद्धिः; तथा च श्रुतिः— 'त
एतस्यैव सर्वे रूपमभवन् । तस्मादेत एतेनाख्यायन्ते प्राणाः'
इति मुख्यप्राणविषयस्यैव प्राणशव्दस्येन्द्रियेषु लाक्षणिकीं
वृत्तिं द्श्यति । तस्मात्तत्वान्तराणि प्राणात् वागादीनि
इन्द्रियाणीति ॥

संज्ञामूर्तिक्सिप्ति त्रिवृत्कुर्वेत उपदेशात् ॥ २० ॥

सत्प्रियायां तेजोबन्नानां सृष्टिमभिधायोपदिश्यते—
'सेयं देवतैक्षत हन्ताहमिमास्तिस्रो देवता अनेन जीवेना९. संज्ञामूर्ति- त्मनानुप्रविश्य नामरूपे व्याकरवाणीति ।
क्लप्यिषि- तासां त्रिवृतं त्रिवृतमेकैकां करवाणीति '
करणम । तत्र संशय:—िकं जीवकर्तृकमिदं नाम-

496

रूपव्याकरणम् , आहोस्वित्परमेश्वरकर्तृकमिति । तत्र प्राप्तं तावत्-जीवकर्तृकमेवेदं नामरूपव्याकरणमिति ; कुतः ? 'अनेन जीवेनात्मना' इति विशेषणात्— यथा लोके 'चा-रेणाहं परसैन्यमनुप्रविदय संकलयानि ' इत्येवंजातीयके प्र-योगे, चारकर्तृकमेव सत् सैन्यसंकलनं हेतुकर्तृत्वात् राजा आत्मन्यध्यारोपयति संकलयानीत्युत्तमपुरुषप्रयोगेण ; एवं जीवकर्तृकमेव सत् नामरूपव्याकरणं हेतुकर्तृत्वात् देवता आत्मन्यध्यारोपयति व्याकरवाणीत्युत्तमपुरुषप्रयोगेण । अपि च डित्थडवित्थादिषु नामसु घटशरावादिषु च रूपेषु जीव-स्यैव व्याकर्तृत्वं दृष्टम् । तस्माज्जीवकर्तृकमेवेदं नामरूप-व्याकरणमित्येवं प्राप्ते-

अभिधत्ते— संज्ञामूर्तिक्ऌप्तिस्त्विति । तु-शब्देन पक्षं व्या-वर्तयति । संज्ञामूर्तिक्लप्तिरिति – नामरूपव्याक्रियेत्येतत्; त्रि-वृत्कुर्वत इति परमेश्वरं लक्षयति, त्रिवृत्करणे तस्य निरपवाद-कर्तृत्वनिर्देशात्—येयं संज्ञाक्लप्तिः मूर्तिक्लप्तिश्च, आग्नः आ-दित्यः चन्द्रमाः विद्युंदिति, तथा कुशकाशपलाशादिषु पशु-मृगमनुष्यादिषु च, प्रसाकृति प्रतिव्यक्ति च अनेकप्रकारा, सा खलु परमेश्वरस्यैव तेजोबन्नानां निर्मातुः कृतिर्भवितुमई-ति ; कुतः १ उपदेशात् ; तथा हि—' सेयं देवता ' इत्युपऋम्य

' व्याकरवाणि ' इत्युत्तमपुरुषप्रयोगेण परस्यैव ब्रह्मणो व्याक-र्तृत्विमहोपदिश्यते । ननु 'जीवेन' इति विशेषणात् जीवक्कर्तृ-कत्वं व्याकरणस्याध्यवसितम् — नैतदेवम् ; 'जीवेन ' इत्येतत् 'अनुप्रविद्य' इत्यनेन संबध्यते, आनन्तर्यात् ; न 'व्याकर-वाणि ' इत्यनेन- तेन हि संबन्धे ' व्याकरवाणि ' इत्ययं देवताविषय उत्तमपुरुष औपचारिक: कल्प्येत ; न च गिरि-नदीसमुद्रादिषु नानाविधेषु नामक्त्पेषु अनीश्वरस्य जीवस्य व्याकरणसामर्थ्यमस्ति ; येष्वपि च अस्ति सामर्थ्यम् , तेष्व-पि परमेश्वरायत्तमेव तत्; न च जीवो नाम परमेश्वराद्त-न्तभिन्न:- चार इव राज्ञ:, 'आत्मना' इति विशेषणात्, उपाधिमात्रनिबन्धनत्वाच जीवभावस्य ; तेन तत्कृतमपि ना-मरूपव्याकरणं परमेश्वरकृतमेव भवति ; परमेश्वर एव च नामरूपयोर्व्याकर्तेति सर्वोपानिषत्सिद्धान्तः, 'आकाशो ह वै नाम नामरूपयोर्निर्वहिता ' इत्यादिश्रुतिभ्य: ; तस्मात् परमे-श्वरस्यैव त्रिवृत्कुर्वतः कर्म नामरूपव्याकरणम् । त्रिवृत्करण-पूर्वकमेवेदम् इह नामरूपन्याकरणं विवक्ष्यते, प्रसेकं नाम-रूपव्याकरणस्य तेजोबन्नोत्पत्तिवचनेनैवोक्तत्वात् ; तच त्रिष्ट-त्करणमग्न्यादित्यचन्द्रविद्युत्सु श्रुतिर्दर्शयति—'यद्ग्रे रोहि-तं रूपं तेजसस्तद्रूपं यच्छुक्षं तद्पां यत्क्रष्णं तद्त्रस्य ' इत्या- दिना; तत्राग्निरिति इदं रूपं व्याक्रियते, सित च रूपव्या-करणे विषयप्रतिलम्भादग्निरिति इदं नाम व्याक्रियते; एव-मेवादित्यचन्द्रविद्युत्स्विप द्रष्टव्यम्। अनेन च अग्न्याद्युदाहरणे-न भौमाम्भसतैजसेषु विष्विप द्रव्येष्वविद्योषेण त्रिवृत्करण-मुक्तं भवति, उपक्रमोपसंहारयो: साधारणत्वात्; तथा हि— अविशेषेणैव उपक्रमः— 'इमास्तिस्रो देवतास्त्रिवृत्त्रिवृदेकैका भवति 'इति, अविशेषेणैव च उपसंहारः— 'यदु रोहितामि-वामूदिति तेजसस्तद्रूपम् ' इत्येवमादिः, 'यद्वविज्ञातमिवाभू-दित्येतासामेव देवतानां समासः ' इत्येवमन्तः ॥

तासां तिसृणां देवतानाम्, बहिस्त्रिवृत्कृतानां सतीनाम्, अध्यात्ममपरं त्रिवृत्करणमुक्तम्— 'इमास्तिस्रो देवताः पुरुषं प्राप्य त्रिवृत्त्रिवृदेकैका भवति 'इति; तदिदानीम् आचार्यो यथाश्रुत्येवोपदर्शयति, आज्ञिङ्कतं कंचिद्दोषं परिहरि-ष्यन्—

मांसादि भौमं यथाश्चद-मितरयोश्च ॥ २१ ॥

भूमेस्त्रिवृत्कृतायाः पुरुषेणोपभुज्यमानाया मांसादिकार्यं यथाशब्दं निष्पद्यते ; तथा हि श्रुति:—' अन्नमशितं त्रेधा

विधीयते तस्य य: स्थविष्ठो धातुस्तत्पुरीषं भवति यो मध्यमस्तन्मांसं योऽणिष्ठस्तन्मनः 'इति; त्रिवृत्कृता भूमि-रेवैषा त्रीहियवाद्यन्नरूपेण अद्यत इत्यभिप्राय:; तस्याश्च स्थविष्टं रूपं पुरीषभावेन बहिर्निर्गच्छति; मध्यसमध्यात्मं मांसं वर्धयति ; अणिष्ठं तु मनः । एवमितरयोरप्तेजसोर्य-थाशब्दं कार्यमवगन्तव्यम्- मूत्रं लोहितं प्राणश्च अपां कार्यम् , अस्थि मज्जा वाक् तेजसः - इति ॥

अत्राह — यदि सर्वमेव त्रिवृत्कृतं भूतभौतिकम्, अवि-शेषश्रुते:- 'तासां त्रिवृतं त्रिवृतमेकैकामकरोत्' इति, किंकु-तस्तर्ह्ययं विशेषव्यपदेश:— इदं तेज:, इमा आप:, इद-मन्नम् इति? तथा अध्यात्मम् इदमन्नस्याशितस्य कार्धं मांसादि, इदमपां पीतानां कार्यं लोहितादि, इदं तेजसोऽशि-तस्य कार्यमस्थ्यादि इति ? अत्रोच्यते-

वैशेष्यात्तु तहाद्स्तहादः॥ २२॥

तु-शब्देन चोदितं दोषमपनुद्ति; विशेषस्य भावो वैशेष्यम् , भूयस्त्विमिति यावत् ; सत्यपि त्रिवृत्करणे कचि-त्कस्यचिद्भृतधातोर्भूयस्त्वमुपलभ्यते अग्नेस्तेजोभूयस्त्वम् , उद्कस्याच्भूयस्त्वम् , पृथिव्या अन्नभूयस्त्वम् इति । व्यवहार-


s. w. 11. 16

प्रसिद्धयर्थं चेदं त्रिवृत्करणम् ; व्यवहारश्च त्रिवृत्कृतरज्जुवदे-कत्वापत्तौ सत्याम् , न भेदेन भूतत्रयगोचरो लोकस्य प्रसि-ध्येत् । तस्मात्सत्यपि त्रिवृत्करणे वैशेष्यादेव तेजोबन्नविशेष-वादो भूतभौतिकविषय उपपद्यते । 'तद्वादस्तद्वादः' इति पदाभ्यासः अध्यायपरिसमाप्तिं द्योतयति ।।


इति श्रीमत्परमहंसपरिवाजकाचार्यस्य श्रीगोविन्दभगवत्पूज्यपादशिष्यस्य श्रीमच्छंकरभगवतः कृतौ

शारीरकमीमांसासूत्रभाष्ये

वितीयोऽध्यायः॥



॥ तृतीयोऽध्यायः ॥ •



तीयेऽध्याये स्मृतिन्यायविरोधो वे-दान्तविहिते ब्रह्मदर्शने परिहृतः, परप-श्लाणां च अनपेश्लत्वं प्रपश्चितम्, श्लुति-विप्रतिषेधश्च परिहृतः; तत्र च जीवव्य-तिरिक्तानि तत्त्वानि जीवोपकरणानि ब्रह्मणो जायन्त इत्युक्तम्। अथेदानीम्

उपकरणोपहितस्य जीवस्य संसारगितप्रकारः तद्वस्थान्तराणि ब्रह्मतत्त्वं विद्याभेदाभेदौ गुणोपसंहारानुपसंहारौ सम्यग्दर्शनात्पुरुषार्थसिद्धिः सम्यग्दर्शनोपायविधिप्रभेदः मुक्तिफलानियमश्च— इत्येतद्र्थजातं तृतीये निरूपियष्यते; प्रसङ्गागतं च किमप्यन्यत् । तत्र प्रथमे तावत्पादे पञ्चाग्निविद्यामाश्रित्य संसारगितप्रभेदः प्रदर्शते वैराग्यहेतोः— 'तस्माज्जुगुप्सेत' इति च अन्ते श्रवणात् । जीवो मुख्यप्राणसिचवः सेन्द्रियः

समनस्कोऽविद्याकर्मपूर्वप्रज्ञापरियहः पूर्वदेहं विहाय देहान्तरं प्रपद्यत इत्येतदवगतम्— 'अथैनमेते प्राणा अभिसमायन्ति' इत्येवमादेः 'अन्यन्नवतरं कल्याणतरं रूपं कुरुते' इत्येवमन्तात् असंसारप्रकरणस्थाच्छब्दात्, धर्माधर्मफल्लोपभोग-संभवाच ; स किं देहबीजैर्भूतसूक्ष्मेरसंपरिष्वक्तो गच्छति, आहोस्वित्संपरिष्वक्तः— इति चिन्त्यते ॥

किं तावत्प्राप्तम् १ असंपरिष्वक्त इति ; कुतः १ करणोपा-दानवद्भूतोपादानस्य अश्रुतत्वात्— 'स एतास्तेजोमात्राः स-मभ्याददानः ' इति ह्यत्र तेजोमात्राश्चद्देन करणानामुपादानं संकीर्तयति, वाक्यशेषे चक्षुरादिसंकीर्तनात् ; नैवं भूतमा-त्रोपादानसंकीर्तनमस्ति ; सुलभाश्च सर्वत्र भूतमात्राः, यत्रैव देह आरब्धव्यस्तत्रैव सन्ति ; ततश्च तासां नयनं निष्प्रयोज-नम् ; तस्मादसंपरिष्वक्तो याति— इत्येवं प्राप्ते, पठत्याचार्यः—

तदन्तरप्रतिपत्तौ रंहति संपरिष्वक्तः प्रश्ननिरूपणाभ्याम् ॥ १ ॥

तदन्तरप्रतिपत्तौ रंहति संपरिष्वक्त इति । तदन्तरप्रति-पत्तौ देहान्तरप्रतिपत्तौ, देहवीजैभूतस्क्ष्मैः संपरिष्वक्तः, रंहति गच्छति— इस्रवगन्तव्यम्; कुतः ? प्रश्ननिरूपणाभ्या- म्; तथा हि प्रश्न:- 'वेत्थ यथा पश्चम्यामाहुतावाप: १. तदन्तर- पुरुषवचसो भवन्ति 'इति; निरूपणं च प्रतिपत्त्य- प्रतिवचनम्, द्युपर्जन्यपृथिवीपुरुषयोषि-धिकरणम् । त्सु पश्चस्वग्निषु श्रद्धासोमवृष्टवन्नरेतो-रूपाः पश्च आहुतीर्द्र्शयित्वा,- 'इति तु पश्चम्यामाहुतावापः पुरुषवचसो भवन्ति 'इति; तस्मादद्भिः परिवेष्टितो जीवो रहित व्रजतीति गम्यते । नन्वन्या श्रुतिः जॡकाव-त्पूर्वदेहं न मुञ्जिति यावन्न देहान्तरमाक्रमतीति दर्शयति-'तद्यथा तृणजलायुका' इति ; तत्राप्यप्परिवेष्टितस्यैव जीवस्य कर्मोपस्थापितप्रतिपत्तव्यदेहविषयभावनादीर्घीभाव-मात्रं जल्दकयोपमीयत इत्यविरोध:। एवं श्रुत्युक्ते देहान्तर-प्रतिपत्तिप्रकारे सति, याः पुरुषमतिप्रभवाः कल्पनाः-व्यापिनां करणानामात्मनश्च देहान्तरप्रतिपत्तौ कर्मवशाद्ध-त्तिलाभस्तत्र भवति,- केवलस्यैवात्मनो वृत्तिलाभस्तत्र भ-वति, इन्द्रियाणि तु देहवद्भिनवान्येव तत्र तत्र भोगस्थाने उत्पद्यन्ते,- मन एव वा केवलं भोगस्थानमभिप्रतिष्ठते,-जीव एव वा उत्प्लुस देहादेहान्तरं प्रतिपद्यते, शुक इव वृक्षाद्वृक्षान्तरम् — इत्येवमाद्याः, ताः सर्वो एव अनादर्तव्याः, श्रुतिविरोधात् ॥

नन उदाहताभ्यां प्रश्नप्रतिवचनाभ्यां केवलाभिरद्भिः संप-रिष्वक्तो रंहतीति प्राप्नोति, अप्शब्दश्रवणसामर्थ्यात् ; तत्र कथं सामान्येन प्रतिज्ञायते— सर्वेरेव भूतसूक्ष्मै: संपरिष्व-क्तो रंहतीति ? अत उत्तरं पठति-

त्र्यात्मकत्वात्तु भूयस्त्वात् ॥ २ ॥

तु-शब्देन चोदितामाशङ्कामुच्छिनत्ति । ज्यात्मिका हि आप:, त्रिवृत्करणश्रुते:; तास्वारम्भिकास्वभ्युपगतास्वितरदपि भूतद्वयमवद्यमभ्युपगन्तर्व्यं भवति । त्र्यात्मकश्च देहः, त्रया-णामपि तेजोबन्नानां तस्मिन्कार्योपलब्धेः । पुनश्च ज्यात्मकः, त्रिधातुत्वात्- त्रिभिर्वातिपत्तऋष्मिभः ; न स भूतान्तराणि प्रसाख्याय केवलाभिरद्भिरारब्धुं शक्यते । तस्माद्भूयस्त्वा-पेक्षोऽयम्- 'आपः पुरुषवचसः' इति- प्रश्नप्रतिवचनयो-रप्शब्द:, न कैवल्यापेक्ष:; सर्वदेहेषु हि रसलोहितादिद्रव-भूयस्त्वं दृश्यते । नतु पार्थिवो धातुर्भूयिष्ठो देहेषूपलक्ष्यते ; नैष दोष:- इतरापेक्षया अपां बाहुत्यं भविष्यति ; टइयते च शुक्रशोणितल्रक्षणेऽपि देहबीजे द्रवबाहुल्यम्। कर्म च नि-मित्तकारणं देहान्तरारम्भे ; कर्माणि च अग्निहोत्रादीनि सोमा-ज्यपय:प्रभृतिद्रवद्रव्यव्यपाश्रयाणि ; कर्मसमवायिन्यश्च आपः श्रद्धाशब्दोदिता: सह कर्मभिर्धुछोकाख्येऽग्री हूयन्त इति वक्ष्यति ; तस्माद्प्यपां बाहुल्यप्रसिद्धिः । बाहुल्याच अप्शब्देन सर्वेषामेव देहबीजानां भूतसूक्ष्माणामुपादानमिति निरवद्यम्।।

प्राणगतेश्च ॥ ३ ॥

प्राणानां च देहान्तरप्रतिपत्तौ गतिः श्राव्यते— 'तम-त्क्रामन्तं प्राणोऽन्त्कामति प्राणमन्त्कामन्तं सर्वे प्राणा अनूत्क्रामन्ति ' इत्यादिश्रुतिभिः ; सा च प्राणानां गतिर्ना-अयमन्तरेण संभवतीत्यतः, प्राणगतिप्रयुक्ता तदाश्रयभूता-नामपामपि भूतान्तरोपसृष्टानां गतिरथीद्वगम्यते ; न हि निराश्रयाः प्राणाः कचिद्गच्छन्ति तिष्ठन्ति वा, जीवतो दर्शनात् ॥

अग्न्यादिगतिश्रुतेरिति चेन्न भाक्तत्वात्॥ ४॥

स्यादेतत् - नैव प्राणा देहान्तरप्रतिपत्तौ सह जीवेन गच्छ-न्ति, अग्न्यादिगतिश्रुतेः ; तथा हि श्रुतिः मरणकाले वागा-द्य: प्राणा अग्न्यादीन्देवान्गच्छन्तीति दर्शयति- 'यत्रास्य पुरुषस्य मृतस्याम्नि वागप्येति वातं प्राणः ' इत्यादिना इति चेत्, न, भाक्तत्वात्; वागादीनामग्न्यादिगतिश्रुतिगौणी, लोमसु केशेषु च अदर्शनात्- 'ओषधीलींमानि वनस्पतीन्के- शाः ' इति हि तत्ताम्नायते, न हि लोमानि केशाश्चोत्प्लुत्य ओषधीर्वनस्पतींश्च गच्छन्तीति संभवति; न च जीवस्य प्राणोपाधिप्रत्याख्याने गमनमवकल्पते; नापि प्राणैर्विना देहा-न्तरे उपभोग उपपद्यते; विस्पष्टं च प्राणानां सह जीवेन गमनमन्यत्र श्रावितम; अतो वागाद्यधिष्ठात्रीणामग्न्यादिदे-वतानां वागाद्यपकारिणीनां मरणकाले उपकारनिवृत्तिमात्नम-पेक्ष्य— वागादयोऽग्न्यादीन्गच्छन्तीत्युपचर्यते।।

प्रथमेऽश्रवणादिति चेन्न ता एव ह्युपपत्तेः ॥ ५ ॥

स्यादेतत् — कथं पुनः 'पश्चम्यामाहुतावापः पुरुषवच-सो भवन्ति ' इत्येतत् निर्धारियतुं पार्यते, यावता नैव प्रथ-मेऽग्नावपां अवणमस्ति ?— इह हि चुलोकप्रभृतयः पश्चाग्नयः पश्चानामाहुतीनामाधारत्वेनाधीताः; तेषां च प्रमुखे 'असौ वाव लोको गौतमाग्निः' इत्युपन्यस्य 'तस्मिन्नेतस्मिन्नग्नौ देवाः श्रद्धां जुह्वति ' इति श्रद्धा होम्यद्रव्यत्वेन आवेदिता; न तत्र आपो होम्यद्रव्यतया श्रुताः; यदि नाम पर्जन्यादिषूत्तरेषु चतुर्ष्विग्निष्वपां होम्यद्रव्यता परिकल्प्येत, परिकल्प्यतां नाम, तेषु होतव्यतयोपात्तानां सोमादीनामव्बहुल्रत्वोपपत्तेः; प्रथमे त्वग्नौ श्रुतां श्रद्धां परित्यज्य अश्रुता आपः परिकल्प्यन्त इति साहसमेतत्; श्रद्धा च नाम प्रत्ययिवशेष:, प्रसिद्धिसामर्थ्यात्; तस्मादयुक्तः पञ्चम्यामाहुतावपां पुरुषभाव इति चेत्—

नैष दोषः ; हि यतः तत्रापि प्रथमेऽग्रौ ता एवापः श्रद्धा-शब्देनाभिप्रेयन्ते ; कुतः? उपपत्ते: ; एवं ह्यादिमध्यावसान-संगानात् अनाकुलमेतदेकवाक्यमुपपद्यते ; इतरथा पुनः, पञ्चम्यामाहुतौ अपां पुरुषवचस्त्वप्रकारे पृष्टे, प्रतिवचनाव-सरे प्रथमाहुतिस्थाने यद्यनपो होम्यद्रव्यं श्रद्धां नामावता-रयेत्- ततः अन्यथा प्रश्लोऽन्यथा प्रतिवचनमित्येकवा-क्यता न स्यात्। 'इति तु पञ्चम्यामाहुतावापः पुरुषव-चसो भवन्ति ' इति च उपसंहरन् एतदेव दर्शयति । श्रद्धा-कार्यं च सोमवृष्ट्यादि स्थूलीभवद्ब्बहुलं लक्ष्यते; सा च श्रद्धाया अप्त्वे युक्ति:। कारणानुरूपं हि कार्ये भवति। न च श्रद्धाख्यः प्रत्ययः, मनसो जीवस्य वा धर्मः सन् धर्मिणो निष्कुष्य होमायोपादातुं शक्यते- पश्चादिभ्य इव हृदयादीनि इति, आप एव श्रद्धाशब्दा भवेयुः। श्रद्धाशब्दश्चाप्सूप-पद्यते, वैदिकप्रयोगदर्शनात्—'श्रद्धा वा आपः ' इति । तनुत्वं श्रद्धासारूप्यं गच्छन्ति आपो देहबीजभूता इत्यतः, श्रद्धाशब्दाः स्यु:- यथा सिंहपराक्रमो नर: सिंह्झब्दो भवति । श्रद्धा-पूर्वककर्मसमवायाच अप्सु श्रद्धाशब्द उपपद्यते, मञ्चशब्द इव पुरुषेषु ; श्रद्धाहेतुत्वाच श्रद्धाशब्दोपपत्तिः, 'आपो हास्मै श्रद्धां संनमन्ते पुण्याय कर्मणे' इति श्रुतेः ॥

अश्रुतत्वादिति चेन्नेष्टादिकारिणां प्रतीतेः ॥ ६ ॥

अथापि स्यात्—प्रश्नप्रतिवचनाभ्यां नाम आपः श्रद्धादिक्रमेण पश्चम्यामाहृतौ पुरुषाकारं प्रतिपद्येरन्; न तु
तत्संपरिष्वक्ता जीवा रंहेयुः, अश्रुतत्वात्—न ह्यत्र अपामिव
जीवानां श्रावयिता कश्चिच्छब्दोऽस्ति; तस्मात् 'रंहति
संपरिष्वक्तः' इत्ययुक्तम्—इति चेत्, नैष दोषः; क्रुतः?
इष्टादिकारिणां प्रतीते:— 'अथ य इमे प्राम इष्टापूर्ते दक्तमित्युपासते ते धूममिभसंभवन्ति 'इत्युपक्रम्य इष्टादिकारिणां
धूमादिना पितृयाणेन पथा चन्द्रप्राप्तिं कथयति 'आकाशाचन्द्रमसमेष सोमो राजा' इति; त एवेहापि प्रतीयन्ते,
'तिसिन्नेतिसिन्नग्नौ देवाः श्रद्धां जुह्वति तस्या आहुतेः सोमो
राजा संभवति 'इति श्रुतिसामान्यात् । तेषां च अग्निहोत्रदर्शपूर्णमासादिकर्मसाधनभूता दिधपयः प्रभृतयो द्रवद्रव्यभूयस्त्वात्प्रद्यक्षमेव आपः सन्ति; ता आह्वनीये हुताः सूक्ष्मा
आहुत्योऽपूर्वेरूपाः सत्यः तानिष्टादिकारिण आश्रयन्ति—
तेषां च शरीरं नैधनेन विधानेनान्त्येऽग्नावृत्विजो जुह्वति—

'असी स्वर्गाय छोकाय स्वाहा' इति; ततस्ताः श्रद्धापूर्वककर्मसमवायिन्य आहुतिमय्य आपोऽपूर्वेह्तपाः सत्यः तानिष्टादिकारिणो जीवान्परिवेष्टय असुं छोकं फछदानाय नयन्तीति यत्, तदत्र जुहोतिना अभिधीयते— श्रद्धां जुह्वतीति ।
तथा च अग्निहोत्रे षट्प्रशीनिवेचनरूपेण वाक्यशेषेण 'ते वा
एते आहुती हुते उत्कामतः' इत्येवमादिना अग्निहोत्राहुत्योः
फछारम्भाय छोकान्तरप्राप्तिर्द्शिता । तस्मादाहुतीमयीभिरिद्धः संपरिष्वक्ता जीवा रहिन्त स्वकर्मफछोपभोगायेति
श्रिष्यते ॥

कथं पुनिरदिमिष्टादिकारिणां स्वकर्मफलोपभोगाय रहणं प्रतिज्ञायते, यावता तेषां धूमप्रतीकेन वर्सना चन्द्रमसमिध- क्लानामन्नभावं दर्शयति— 'एष सोमो राजा तद्देवानामन्नं तं तेवा भक्षयन्ति 'इति, 'ते चन्द्रं प्राप्यान्नं भवन्ति तांस्तत्र देवा यथा सोमं राजानमाप्यायस्वापक्षीयस्वेत्येवमेतांस्तत्र भ- क्ष्यन्ति 'इति च समानविषयं श्रुत्यन्तरम्? न च व्याद्रा- दिभिरिव देवैर्भक्ष्यमाणानामुपभोगः संभवतीति; अत उन्तरं पठिति—

भाक्तं वानात्मविक्त्वात्तथाहि दर्शयति ॥ ७ ॥

वा-शब्दश्चोदितदोषव्यावर्तनार्थः । भाक्तमेषामन्नत्वम् , न मुख्यम्; मुख्ये ह्यन्नत्वे 'स्वर्गकामो यजेत' इत्येवंजातीयका-धिकारश्रुतिरुपरुध्येत ; चन्द्रमण्डले चेदिष्टादिकारिणामुपभो-गो न स्यात्, किमर्थमधिकारिण इष्टादि आयासबहुळं कर्म कुर्युः । अन्नज्ञब्द्श्चोपभोगहेतुत्वसामान्यात् अनन्नेऽप्युपचर्य-माणो दृश्यते, यथा- विशोऽत्रं राज्ञां पश्चोऽत्रं विशामि-ति । तस्मादिष्टस्त्रीपुत्रमित्रभृत्यादिभिरिव गुणभावोपगतैरि-ष्टादिकारिभिर्यत्सुखविहरणं देवानाम् , तदेवैषां भक्षणमभि-प्रेतम्, न मोद्काद्विचर्वणं निगरणं वा। 'न ह वै देवा अश्नन्ति न पिबन्त्येतदेवामृतं दृष्ट्वा तृष्यन्ति ' इति च देवानां चर्वणादिन्यापारं वारयति । तेषां च इष्टादिकारिणां देवान्त्र-ति गुणभावोपगतानामप्युपभोग उपपद्यते, राजोपजीविना-मिव परिजनानाम् । अनात्मवित्त्वाच इष्टादिकारिणां देवो-पभोग्यभाव उपपद्यते ; तथा हि श्रुतिरनात्मविदां देवोपभो-ग्यतां दर्शयति— 'अथ योऽन्यां देवतामुपास्तेऽन्योऽसा-वन्योऽहमस्मीति न स वेद यथा पशुरेवं स देवानाम्' इति ; स चास्मिन्नपि लोके इष्टादिभिः कर्मभिः प्रीणयन्पशु-वद्देवानामुपकरोति, अमुष्मित्रपि छोके तदुपजीवी तदादिष्टं फलमुपभुश्वानः पशुवदेव देवानामुपकरोतीति गम्यते ॥

अनात्मवित्त्वात् तथा हि द्र्ययित इत्यस्य अपरा व्याख्या-अनात्मविदो होते केवलकर्मिण इष्टादिकारिण:, न ज्ञानकर्मस-मुच्चयानुष्टायिनः पञ्चाग्निविद्यांमिह आत्मविद्येत्युपचरन्ति, प्रकरणात्; पश्चाग्निविद्याविहीनत्वाचेदिमष्टादिकारिणां गुण-वादेनान्नत्वमुद्भाव्यते पञ्चामिविज्ञानप्रशंसायै ; पञ्चामिवि-द्येह विधिस्सिता, वाक्यतात्पर्यावगमात्; तथा हि श्रुसन्तरं चन्द्रमण्डले भोगसद्भावं दर्शयति— 'स सोमलोके विभू-तिमनुभूय पुनरावर्तते दित ; तथा अन्यदिप श्रुत्यन्तरम् 'अथ ये शतं पितृणां जितलोकानामानन्दाः स एकः कर्म-देवानामानन्दो ये कर्मणा देवत्वमभिसंपद्यन्ते ' इति इष्टादि-कारिणां देवै: सह संवसतां भोगप्राप्तिं द्र्शयति। एवं भाक्तत्वादन्नभाववचनस्य, इष्टादिकारिणोऽत्र जीवा रंह-न्तीति प्रतीयते । तस्मान् 'रंहति संपरिष्वक्तः' इति युक्तमेवोक्तम् ॥

कृतात्ययेऽनुद्रायवान्द्रष्टस्मृतिभ्यां यथे-तमनेवं च ॥ ८ ॥

इष्टादिकारिणां धूमादिना वर्त्मना चन्द्रमण्डलमधिक्रढानां मुक्तभोगानां ततः प्रत्यवरोह आम्रायते— 'तस्मिन्यावर्त्सं-

पातमुषित्वाथैतमेवाध्वानं पुनर्निवर्तन्ते यथेतम् ' इस्रारभ्य,-२. कृतात्यया- यावत् - रमणीयचरणा ब्राह्मणादियोनि-धिकरणम् । मापद्यन्ते कपूयचरणाः श्वादियोनिमि-ति । तत्रेदं विचार्यते- किं निरनुशया भुक्तकृत्सनकर्मा-णोऽवरोहन्ति, आहोस्वित्सानुशया इति । किं तावत्प्राप्तम् ? निरनुशया इति ; कुत: १ 'यावत्संपातम् ' इति विशेषणात्— संपातशब्देनात कर्माशय उच्यते, संपतन्ति अनेन अस्मा-ह्रोकात् अमुं ह्रोकं फल्होपभोगायेति ; 'यावत्संपातमुषित्वा ' इति च कुत्स्नस्य तस्य कृतस्य तत्रैव भुक्ततां दर्शयति; 'तेषां यदा तत्पर्यवैति ' इति च श्रुत्यन्तरेणैष एवार्थ: प्रद्-इर्यते । स्यादेतत्— यावद्मुध्मिँह्योके उपभोक्तव्यं कर्म तावदुपभुङ्क इति कल्पयिष्यामीति ; नैवं कल्पयितुं शक्यते, 'यिंकच ' इस्रन्यत्र परामर्शात्— 'प्राप्यान्तं कर्मणस्तस्य य-िकचेह करोत्ययम् । तस्माङ्घोकात्पुनरैत्यस्मै लोकाय कर्मणे ' इति हि अपरा श्रुति: 'यर्तिकच ' इत्यविशेषपरामर्शेन कुत्स्न-स्येह कृतस्य कर्मणः तत्र श्वयिततां दर्शयति। अपि च प्राय-णमनारब्धफलस्य कर्मणोऽभिव्यञ्जकम् ; प्राक्प्रायणात् आ-रब्धफलेन कर्मणा प्रतिबद्धस्याभिव्यक्त्यनुपपत्ते:; तच अविशेषाद्यावत्किचिद्नार्ब्धफलं तस्य सर्वस्याभिव्यक्षकमः

न हि साधारणे निमित्ते नैमित्तिकमसाधारणं भवितुमहिति ; न ह्यविशिष्टे प्रदीपसंनिधौ, घटोऽभिन्यज्यते न पट इत्युपप-द्यते । तस्मान्निरनुशया अवरोहन्तीत्येवं प्राप्ते—

त्रूम:- कृतात्ययेऽनुशयवानिति । येन कर्मबृन्देन च-न्द्रमसमारूढाः फलोपभोगाय, तसिन्नुपभोगेन क्षयिते, तेषां यदम्मयं शरीरं चन्द्रमस्युपभोगायारब्धम् , तत् उपभोगक्ष-यद्शीनशोकामिसंपकीत्प्रविलीयते— सवितृकिरणसंपकीदिव हिमकरकाः, हुतभुगर्चिःसंपर्कादिव च घृतकाठिन्यम् ; ततः कतात्यये कृतखेष्टादेः कर्मणः फलोपभोगेनोपक्षये सति, सा-नुशया एवेममवरोहन्ति; केन हेतुना? दृष्टस्मृतिभ्यामित्या-ह । तथा हि प्रत्यक्षा श्रुति: सानुशयानामवरोहं दर्शयति-'तद्य इह रमणीयचरणा अभ्याशो ह यत्ते रमणीयां योनि-मापद्येरन्त्राह्मणयोनिं वा क्षत्रिययोनिं वा वैश्ययोनिं वाथ य इह कपूयचरणा अभ्याशो ह यत्ते कपूर्यां योनिमापद्येरञ्श्व-योनिं वा सूकरयोनिं वा चाण्डालयोनिं वा ' इति ; चरण-शब्देनानुशयः सूच्यत इति वर्णयिष्यति । दृष्टश्चायं जन्मनैव प्रतिप्राण्युचावचरूप उपभोगः प्रविभज्यमान आकस्मिकत्वा-संभवादनुशयसद्भावं सूचयति, अभ्युद्यप्रस्रवाययोः सुकृत-दुष्कृतहेतुत्वस्य सामान्यतः शास्त्रेणावगमितत्वात् । स्मृति-

रिष-- वर्णा आश्रमाश्च स्वकर्मानिष्ठाः प्रेत्य कर्मफलमनुभूय ततः शेषेण विशिष्टदेशजातिकुलरूपायुःश्रुतवृत्तवित्तसुखमेध-सो जन्म प्रतिपद्यन्ते 'इति सानुशयानामेवावरोहं दर्शयति॥

कः पुनरनुशयो नामेति—केचित्तावदाहुः— स्वर्गार्थस्य कर्मणो भुक्तफल्रष्टावशेषः कश्चिद्नुशयो नाम, भाण्डानुसारिस्नेहवत्—यथा हि स्नेहभाण्डं रिच्यमानं न सर्वात्मना रिच्यते, भाण्डानुसार्येव कश्चित्स्नेहशेषोऽवितष्ठते, तथा अनुशयोऽपीति। ननु कार्यविरोधित्वाद्दष्टस्य न भुक्तफल्रस्यावशेषावस्थानं न्याय्यम्; नायं दोषः; न हि सर्वात्मना भुक्तफल्रत्वं
कर्मणः प्रतिजानीमहे। ननु निरवशेषकर्मफल्लोपभोगाय चन्द्रमण्डलमारूढाः; बाढम्— तथापि म्वल्पकर्मावशेषमात्रेण
तत्रावस्थानं न लभ्यते; यथा किल कश्चित्सेवकः सक्लैः
सेवोपकरणैः राजकुलमुपसृप्तश्चिरप्रवासात्परिक्षीणबहूपकरणइल्लत्रपादुकादिमात्नावशेषो न राजकुलेऽवस्थातुं शकोतीति।।
एवमनुश्यमात्रपरिमहो न चन्द्रमण्डलेऽवस्थातुं शकोतीति।।

न चैतद्युक्तमिव। न हि स्वर्गार्थस्य कर्मणो मुक्तफलस्या-वशेषानुवृत्तिरुपपद्यते, कार्यविरोधित्वात्—इत्युक्तम्। नन्वेत-द्प्युक्तम्—न स्वर्गफलस्य कर्मणो निखिलस्य मुक्तफलत्वं भविष्यतीति; तदेतद्पेशलम्—स्वर्गार्थं किल कर्म स्वर्गस्थ- स्यैव स्वर्गफलं निखिलं न जनयति, स्वर्गच्युतस्यापि कंचि-त्फललेशं जनयतीति; न शब्दप्रमाणकानामीदृशी कल्पना अवकल्पते ; स्नेहभाण्डे तु स्नेहलेशानुवृत्तिर्दृष्टत्वादुपपद्यते ; तथा सेवकस्योपकरणलेशानुवृत्तिश्च दृश्यते ; न त्विह तथा स्वर्गफलस्य कर्मणो लेशानुवृत्तिर्दृरयते; नापि कल्पयितुं शक्यते, स्वर्गफळत्वशास्त्रविरोधात् । अवश्यं चैतदेवं विश्ले-यम्-न स्वर्गफलस्येष्टादे: कर्मणो भाण्डानुसारिस्नेहवदेक-देशोऽनुवर्तमानोऽनुशय इति ; यदि हि येन सुकृतेन कर्मणा इष्टादिना स्वर्गमन्वभूवन्, तस्यैव कश्चिद्कदेशोऽनुशयः कल्प्येत, ततो रमणीय एवैकोऽनुशयः स्यात्, न विपरीतः; तत्रेयमनुशयविभागश्रुतिरूपरूध्येत- 'तद्य इह रमणीयच-रणा:...अथ य इह कपूयचरणा: ' इति । तस्मादामुष्मि-कफले कर्मजाते उपभुक्तेऽविशष्टमैहिकफलं कर्मान्तरजातम-नुशयः, तद्धन्तोऽवरोहन्तीति ॥

यदुक्तम्— 'यितंकच' इत्यविशेषपरामशीत्सर्वस्येह कृ-तस्य कर्मणः फलोपभोगेनान्तं प्राप्य निरनुशया अवरोह-न्तीति, नैतदेवम्; अनुशयसद्भावस्यावगमितत्वात्, यितंक-चिदिह कृतमामुष्मिकफलं कर्म आरब्धभोगम्, तत्सर्व फलोपभोगेन क्ष्रपयित्वा—इति गम्यते। यद्प्युक्तम्—प्राय-

s. w. 11. 17

णम् अविशेषाद्नारब्धफलं कृत्स्नमेव कर्माभिव्यनक्ति; तत्र केनचित्कर्मणामुर्ष्मिँहोके फलमारभ्यते, केनचिदस्मिन् इत्ययं विभागो न संभवतीति— तद्प्यनुशयसङ्गावप्रतिपाद्नेनैव प्रत्युक्तम् । अपि च केन हेतुना प्रायणमनारब्धफलस्य कर्म-णोऽभिन्य अकं प्रतिज्ञायत इति वक्तन्यम् ; आरब्धफलेन क-र्मणा प्रतिबद्धस्येतरस्य वृत्त्युद्भवानुपपत्तेः, तदुपशमात् प्राय-णकाले वृत्त्युद्भवो भवतीति यशुच्येत–ततो वक्तव्यम्—यथैव तर्हि पाक्प्रायणात् आरब्धफलेन कर्मणा प्रतिबद्धस्य इतरस्य बुत्त्युद्भवानुपपत्ति:, एवं प्रायणकालेऽपि विरुद्धफलस्यानेकस्य कर्मणो युगपत्फलारम्भासंभवात् बलवता प्रतिबद्धस्य दुर्बलस्य वृत्त्युद्भवानुपपत्तिरिति । न हि अनारब्धफल्रत्वसामान्येन जात्यन्तरोपभोग्यफलमप्यनेकं कर्म एकस्मिन्प्रायणे युगपद्-भिव्यक्तं सत् एकां जातिमारभत इति शक्यं वक्तुम्, प्रति-नियतफल्रत्वविरोधात्; नापि कस्यचित्कर्मण: प्रायणेऽभि-व्यक्तिः कस्यचिदुच्छेद इति शक्यते वक्तुम्, ऐकान्तिकफल-त्वविरोधात्; न हि प्रायश्चित्तादिभिहेंतुभिर्विना कर्मणामु-च्छेदः संभाव्यते; स्मृतिर्पि विरुद्धफलेन कर्मणा प्रतिबद्ध-स्य कर्मान्तरस्य चिरमवस्थानं दर्शयति— 'कदाचित्स-कृतं कर्म कूटस्थमिह तिष्ठति । मज्जमानस्य संसारे यावदु:-

खाद्विमुच्यते ' इत्येवंजातीयाका । यदि च कुत्स्नमनारब्ध-फलं कर्म एकस्मिन्प्रायणेऽभिव्यक्तं सत् एकां जातिमारभेत, तत: स्वर्गनरकतिर्यग्योनिष्वधिकारानवगमात् धर्माधर्मानु-त्पत्तौ निमित्ताभावात् नोत्तरा जातिरूपपद्येत, ब्रह्महत्यादीनां च एकैकस्य कर्मणोऽनेकजन्मनिमित्तत्वं स्मर्यमाणमुपरुध्येत: न च धर्माधर्मयोः स्वरूपफलसाधनादिसमधिगमे शास्त्राद-तिरिक्तं कारणं शक्यं संभावियतुम् । न च दृष्टफल्लस्य कर्म-णः कारीर्यादे : प्रायणमभिन्यश्जकं संभवतीति, अन्यापि-कापीयं प्रायणस्याभिव्यञ्जकत्वकल्पनाः प्रदीपोपन्यासोऽपि कर्भबळाबळप्रद्र्भनेनैव प्रतिनीतः; स्थूळसूक्ष्मरूपाभिव्यक्ति-वचेदं द्रष्टव्यम्— यथा हि प्रदीपः समानेऽपि संनिधाने स्थूलं रूपमभिव्यनक्ति, न सूक्ष्मम्- एवं प्रायणं समाने-ऽप्यनारब्धफलस्य कर्मजातस्य प्राप्तावसरत्वे बलवतः कर्मणो वृत्तिमुद्भावयति, न दुर्बेलस्येति । तस्माच्छ्रतिस्मृतिन्यायवि-रोधादिऋष्टोऽयमशेषकर्माभिव्यक्त्यभ्युपगमः । शेषकर्मसद्भा-वेऽनिर्मोक्षप्रसङ्ग इद्ययमप्यस्थाने संभ्रमः, सम्यग्दर्शनादशे-षकर्मक्षयश्रुते: । तस्मात् स्थितमेतदेव- अनुश्रयवन्तोऽवरोह-न्तीति । ते च अवरोहन्तो यथेतमनेवं च अवरोहन्ति ; यथे-तिमति यथागतिमत्यर्थः ; अनेविमति तिद्वपर्ययेणेत्यर्थः । धू- माकाशयोः पितृयाणेऽध्वन्युपात्तयोरवरोहे संकीर्तनात् यथेतं-शब्दाच यथागतिमति प्रतीयते; रात्र्याद्यसंकीर्तनादभ्राद्युपसं-ख्यानाच विपर्ययोऽपि प्रतीयते ॥

चरणादिति चेन्नोपलक्षणार्थेति कार्ष्णा-जिनिः ॥ ९ ॥

अथापि स्यात्— या श्रुतिरनुशयसद्भावप्रतिपाद्नायो-दाहृता— 'तद्य इह रमणीयचरणाः' इति, सा खळु चर-णात् योन्यापितं दर्शयिति, नानुशयात्; अन्यचरणम्, अ-न्योऽनुशयः—चरणं चारित्तम् आचारः शीलिमिल्लार्थान्तरम्, अनुशयस्तु 'मुक्तफलात्कर्मणोऽतिरिक्तं कर्मं अभिष्रेतमः; श्रुतिश्च कर्मचरणे भेदेन व्यपदिशति— 'यथाकारी यथा-चारी तथा भवति इति' 'यान्यनवद्यानि कर्माणि तानि सेवितव्यानि नो इतराणि यान्यस्माक सुचरितानि तानि त्वयोपास्यानि 'इति च; तस्मात् चरणाद्योन्यापित्तश्रुतेः ना-नुश्चयसिद्धिः इति चेत्, नैष दोषः— यतोऽनुश्चयोपल्रक्षणा-थैंव एषा चरणश्रुतिरिति काष्णीजिनिराचार्यो मन्यते ॥

> आनर्थक्यमिति चेन्न तद-पेक्षत्वात्॥ १०॥

स्यादेतत्— कस्मात्पुनश्चरणशब्देन श्रौतं शीस्रं विहाय लाक्षणिकः अनुशयः प्रत्याय्यते १ ननु शीलस्यैव श्रीतस्य विहितप्रतिषिद्धस्य साध्वसाधुरूपस्य शुभाशुभयोन्यापत्तिः फलं भविष्यति ; अवस्यं च शीलस्यापि किंचित्फलमभ्युप-गन्तव्यम्, अन्यथा ह्यानर्थक्यमेव शीलस्य प्रसज्येत-इति चेत् , नैष दोष: ; कुत: ! तद्पेक्षत्वात् ; इष्टादि हि कर्मजातं चरणापेक्षम् ; न हि सदाचारहीनः कश्चिद्धि-कृत: स्वात्—'आचारहीनं न पुनन्ति वेदाः' इत्यादि-स्मृतिभ्य: । पुरुषार्थत्वेऽप्याचारस्य न आनर्थक्यम् ; इष्टादौ हि कर्मजाते फलमारभमाणे तद्पेक्ष एवाचारस्तत्रैव कंचिद्ति-शयमारप्स्यते । कर्म च सर्वार्थकारि-- इति श्रुतिस्मृतिप्र-सिद्धि: । तस्मात्कर्मैव शीलोपलक्षितमनुशयभूतं योन्यापत्तौ कारणमिति कार्ष्णाजिनेमतम् ; न हि कर्मणि संभवति शीलात् योन्यापत्तिर्युक्ताः, न हि पद्भवां पलायितुं पारय-माणो जानुभ्यां रांहितुमईति — इति ॥

सुकृतदुष्कृते एवेति तु बाद्रिः॥ ११॥

बादरिस्त्वाचार्यः सुकृतदुष्कृते एव चरणशब्देन प्रत्या-च्येते इति मन्यते ; चरणम् अनुष्ठानं कर्मेत्यनर्थान्तरम् । तथा हि अविशेषेण कर्ममात्रे चरति: प्रयुज्यमानो दृश्यते—यो हि इष्टादिलक्षणं पुण्यं कर्म करोति, तं लौकिका आचक्षते—धर्म चरत्येष महात्मेति । आचारोऽपि च धर्मविशेष एव । भेद-व्यपदेशस्तु कर्मचरणयोबीह्मणपरिब्राजकन्यायेनाप्युपपद्यते । तस्मात् रमणीयचरणाः प्रशस्तकर्माणः, कपूयचरणा निन्दि-तकर्माणः इति निर्णयः ॥

अनिष्टादिकारिणामपि च श्रुतम् ॥१२॥

इष्टादिकारिणश्चन्द्रमसं गच्छन्तीत्युक्तम् । ये त्वितरेऽनिष्टादिकारिणः, तेऽपि किं चन्द्रमसं गच्छन्ति, उत न गच्छ३. अनिष्टादिका- न्तीति चिन्त्यते। तत्र तावदाह—इष्टादियेधिकरणम् । कारिण एव चन्द्रमसं गच्छन्तीत्येतत् न;
कस्मात् ? यतोऽनिष्टादिकारिणामपि चन्द्रमण्डलं गन्तव्यत्वेन
श्रुतम् । तथा हि अविशेषेण कौषीतिकनः समामनन्ति—'ये
वै के चास्माक्षोकात्प्रयन्ति चन्द्रमसमेव ते सर्वे गच्छन्ति'
इति । देहारम्भोऽपि च पुनर्जायमानानां न अन्तरेण चन्द्रप्राप्तिम् अवकल्पते, 'पञ्चम्यामाहृतौ' इत्याहृतिसंख्यानियमात् । तस्मात्सर्वे एव चन्द्रमसमासीदेयुः । इष्टादिकारिणामितरेषां च समानगतित्वं न युक्तमिति चेत्, न, इतरेषां
चन्द्रमण्डले भोगाभावात् ॥

संयमने त्वनुभूयेतरेषामारोहावरोहौ तद्गतिद्र्भनात् ॥ १३॥

तु-शब्दः पक्षं व्यावर्तयति । नैतदस्ति-सर्वे चन्द्रमसं ग-च्छन्तीति; कस्मात्? भोगायैव हि चन्द्रारोहणम्, न नि-ष्प्रयोजनम् : नापि प्रत्यवरोहायैव,-यथा कश्चिद्वश्वमारोहति पुष्पफलोपादानाय, न निष्प्रयोजनम्, नापि पतनायैव; भोगश्च अनिष्टादिकारिणां चन्द्रमसि नास्तीत्युक्तम् ; तस्मादि-ष्टादिकारिण एव चन्द्रमसमारोहन्ति, नेतरे । ते तु संयमनं यमालयमवगाह्य स्वदुष्कृतानुरूपा यामीर्यातना अनुभूय पु-नरेव इमं लोकं प्रत्यवरोहन्ति; एवंभूतौ तेषामारोहावरोहौ भवत: ; कुत: ? तद्गतिद्र्शनात् ; तथा हि यमवचनसरूपा श्रु-ति: प्रयताम् अनिष्टादिकारिणां यमवद्यतां द्रशेयति-- 'न सांपराय: प्रतिभाति बालं प्रमाद्यन्तं वित्तमोहेन मूढम् । अयं छोको नास्ति पर इति मानी पुनः पुनर्वश-मापद्यते मे 'इति । 'वैवस्वतं संगमनं जनानाम् 'इत्येवंजा-तीयकं च बह्वेव यमवद्यताप्राप्तिलिङ्गं भवति॥

स्मरन्ति च॥ १४॥

अपि च मनुज्यासप्रभृतयः शिष्टाः संयमने पुरे यमायत्तं

कपूयकर्मविपाकं स्मरन्ति नाचिकेतोपाख्यानादिषु ॥

अपि च सप्त ॥ १५॥

अपि च सप्त नरका रौरवप्रमुखा दुष्कृतफलोपभोगभू-मित्वेन स्मर्थन्ते पौराणिकै:; ताननिष्टादिकारिण: प्राप्नुव-नित; कुतस्ते चन्द्रं प्राप्नुयु: इत्यभिप्राय:।।

ननु विरुद्धमिदम्— यमायत्ता यातनाः पापकर्माणो-ऽनुभवन्तीति, यावता तेषु रौरवादिषु अन्ये चित्रगुप्तादयो नानाधिष्ठातारः स्मर्थन्त इति ; नेत्याह——

तत्रापि च तद्यापाराद्विरोधः ॥ १६॥

तेष्विप सप्तसु नरकेषु तस्यैव यमस्याधिष्ठातृत्वव्यापारा-भ्युपगमाद्विरोधः ; यमप्रयुक्ता एव हि ते चित्रगुप्ताद्यो-ऽधिष्ठातारः स्मर्थन्ते ॥

विद्याकर्मणोरिति तु प्रकृतत्वात् ॥ १७ ॥

पञ्चामिविद्यायाम् 'वेत्थ यथासौ लोको न संपूर्यते ' इत्यस्य प्रश्नस्य प्रतिवचनावसरे श्रूयते— 'अथैतयोः पथोर्न कतरेणचन तानीमानि क्षुद्राण्यसकृदावर्तीनि भूतानि भवन्ति । जायस्व म्रियस्त्वेत्येतत्तृतीयं स्थानं तेनासौ लोको न संपूर्यते ' इति । तत्र एतयो: पथोरिति विद्याकर्मणोरित्येतत् ; कस्मात् ? प्रकृतत्वात् ; विद्याकर्मणी हि देवयानपितृया-णयो: पथो: प्रतिपदे प्रकृते— 'तद्य इत्थं विदु:' इति विद्या, तया प्रतिपत्तन्यो देवयान: पन्था: प्रकीर्तित:;' इष्टा-पूर्ते दत्तम् ' इति कर्म, तेन प्रतिपत्तव्यः पितृयाणः पन्थाः प्रकीर्तित:- तत्प्रक्रियायाम् 'अथैतयोः पथोर्न कतरेणचन' इति श्रुतम् । एतदुक्तं भवति ये न विद्यासाधनेन देवयाने पथ्यधिकृता:, नापि कर्मणा पितृयाणे, तेषामेष क्षुद्रजन्तुलक्षणोऽसकृदावर्ती तृतीय: पन्था भवतीति ; तस्मा-दपि न अनिष्टादिकारिभिश्चन्द्रमाः प्राप्यते । स्यादेतत् –तेऽपि चन्द्रविम्बमारुह्य ततोऽवरुह्य क्षुद्रजन्तुत्वं प्रतिपत्स्यन्त इति; तद्पि नास्ति, आरोहानर्थक्यात्। अपि च सर्वेषु प्रयत्सु चन्द्रलोकं प्राप्नुवत्सु असौ लोक: प्रयद्भिः संपूर्येत-इत्यतः प्रश्नविरुद्धं प्रतिवचनं प्रसज्येत; तथा हि प्रतिवचनं दात-व्यम्, यथा असौ छोको न संपूर्यते । अवरोहाभ्युपगमा-दसंपूरणोपपत्तिरिति चेत्, न, अश्रुतत्वात्; सत्यम् अवरो-हादप्यसंपूरणमुपपद्यते ; श्रुतिस्तु तृतीयस्थानसंकीर्तनेन असं-पूरणं दर्शयति—'एतत्तृतीयं स्थानं तेनासौ छोको न संपूर्यते ' इति ; तेन अनारोहादेव असंपूरणिमिति युक्तम् ; अवरोहस्येष्टादिकारिष्वप्यविशिष्टत्वे सित तृतीयस्थानोक्त्या-नर्थक्यप्रसङ्गात् । तु-शब्दस्तु शाखान्तरीयवाक्यप्रभवामशे-षगमनाशङ्कामुच्छिनत्ति ; एवं सित अधिकृतापेक्षः शाखान्त-रीये वाक्ये सर्वशब्दोऽवितिष्ठते—ये वै केचिद्धिकृता अस्मा-क्षोकात्प्रयन्ति चन्द्रमसमेव ते सर्वे गच्छन्तीति ॥

यत्पुनरुक्तम्-देहलाभोपपत्तये सर्वे चन्द्रमसं गन्तुम-र्हन्ति, 'पञ्चम्यामाहुतौ...' इत्याहुतिसंख्यानियमादिति, तत्प्रत्युच्यते—

न तृतीये तथोपलब्धेः ॥ १८ ॥

न तृतीये स्थाने देहलाभाय पश्चसंख्यानियम आहुतीनामाद्र्तव्यः; कुतः? तथोपलब्धेः; तथा हि अन्तरेणैवाहुतिसंख्यानियमं वर्णितेन प्रकारेण तृतीयस्थानप्राप्तिकपलभ्यते—
'जायस्व म्रियस्वेत्येतचृतीयं स्थानम्' इति । अपि च 'पश्चम्यामाहुतावापः पुरुषवचसो भवन्तिः' इति मनुष्यशरीरहेतुत्वेन आहुतिसंख्या कीर्त्यते, न कीटपतङ्गादिशरीरहेतुत्वेन,
पुरुषशब्दस्य मनुष्यजातिवचनत्वात् । अपि च पश्चम्यामाहुतावपां पुरुषवचस्त्वमुपदिश्यते, न अपश्चम्यामाहुतौ पुरुषवचस्त्वं प्रतिषिध्यते, वाक्यस्य द्वर्थतादोषात् । तत्न येषामारोहावरोहौ संभवतः, तेषां पश्चम्यामाहुतौ देह उद्भवि-

ष्यति; अन्येषां तु विनैवाहुतिसंख्यया भूतान्तरोपसृष्टाभि-रद्विर्देह आरप्स्यते ॥

स्मर्थतेऽपि च लोके ॥ १९॥

अपि च स्मर्यते लोके, द्रोणधृष्टद्युम्नप्रभृतीनां सीताद्रौपदी-प्रभृतीनां च अयोनिजत्वम् । तत्र द्रोणादीनां योषिद्विषया एका आहुतिर्नास्ति; घृष्टद्युम्नादीनां तु योषित्पुरुषविषये द्वे अप्याहुती न स्त:। यथा च तत्र आहुतिसंख्यानियमानाद्रो भवति, एवमन्यत्रापि भविष्यति । बलाकापि अन्तरेणैव रेत:सेकं गर्भे धत्त इति लोकरूढि: ॥

दर्शनाच ॥ २०॥

अपि च चतुर्विधे भृतग्रामे जरायुजाण्डनस्वेदजोद्भिज्जल-क्षणे स्वेदजोद्भिज्जयो: अन्तरेणैव प्राम्यधर्मम् उत्पत्तिदर्शना-त् आहुतिसंख्यानाद्रो भवति । एवमन्यत्रापि भविष्यति ॥

ननु 'तेषां खल्वेषां भूतानां त्रीण्येव बीजानि भवन्ति आण्डजं जीवजमुद्भिज्जम्' इत्यत्र त्रिविध एव भूतग्रामः श्र्यते; कथं चतुर्विधत्वं भूतग्रामस्य प्रतिज्ञातिमति, अत्रोच्यते---

तृतीयशब्दावरोधः संशोकजस्य ॥ २१ ॥

'आण्डजं जीवजमुद्भिज्जम्' इत्यत्र तृतीयेनोद्भिज्जशब्देनैव स्वेदजोपसंग्रहः कृतः प्रत्येतव्यः, उभयोरिप स्वेदजोद्भिज्ज-योः भूम्युदकोद्भेदप्रभवत्वस्य तुल्यत्वात् । स्थावरोद्भेदात्तु विस्रक्षणो जङ्गमोद्भेद इस्रम्यत्र स्वेदजोद्भिज्जयोर्भेदवाद इस्र-विरोधः ॥

साभाव्यापत्तिरूपपत्तेः॥ २२॥

इष्टादिकारिणश्चन्द्रमसमारुद्य तिस्मिन्यावत्संपातमुषित्वा ततः सानुशया अवरोहन्तीत्युक्तम्; अथावरोहप्रकारः परी-४. सामाव्यापत्त्य- क्ष्यते । तत्रेयमवरोहश्रुतिर्भवति— 'अथै-धिकरणम् । तमेवाध्वानं पुनर्निवर्तन्ते यथेतमाकाशमा-काशाद्वायुं वायुर्भूत्वा धूमो भवति धूमो भूत्वाभ्रं भवत्य-भ्रं भूत्वा मेघो भवति मेघो भूत्वा प्रवर्षति ' इति । तत्र संशयः—किमाकाशादिम्बरूपमेवावरोहन्तः प्रतिपद्यन्ते, किं वा आकाशादिसाम्यमिति । तत्र प्राप्तं तावत्— आका-शादिस्वरूपमेव प्रतिपद्यन्त इति; कुतः ? एवं हि श्रुतिर्भवति; इतरथा लक्षणा स्यात्; श्रुतिलक्षणाविशये च श्रुतिन्यीय्या, न लक्षणा; तथा च 'वायुर्भूत्वा धूमो भवति' इत्येवमादी-न्यक्षरणि तत्तत्स्वरूपापत्तौ आश्वस्येन अवकल्पन्ते; तस्मा-दाकांशादिस्वरूपप्रतिपत्तिरिति; एवं प्राप्ते, ब्रूमः—आकाशा- दिसाम्यं प्रतिपद्यन्त इति ; चन्द्रमण्डले यत् अम्मयं शरीरमु-पभोगार्थमारब्धम् , तत् उपभोगक्षये सति प्रविळीयमानं सू-क्ष्ममाकाशसमं भवति; ततो वायोर्वशमोति; ततो धूमादिभिः संपृच्यत इति । तदेतदुच्यते-- ' यथेतमाकाशमाकाशाद्वायुम् ' इत्येवमादिना। कुत एतत् ? उपपत्ते: ; एवं हि एतदुपपद्यते ; न हि अन्यस्यान्यभावो मुख्य उपपद्यते ; आकाशस्वरूपप्रतिप-त्तौ च वाय्वादिक्रमेणावरोहो नोपपद्यते; विभुत्वाच आका-शेन नित्यसंबद्धत्वात् न तत्सादृश्यापत्तेरन्यः तत्संबन्धो घटते । श्रुत्यसंभवे च लक्षणाश्रयणं न्याय्यमेव । अत आकाशादितुल्यतापत्तिरेव अत्र आकाशादिभाव इत्युपच-र्यते ॥

नातिचिरेण विशेषात् ॥ २३ ॥

तत्र अकाशादिप्रतिपत्तौ प्राग्त्रीह्यादिभावापत्ते: भवति वि-शय:- किं दीर्घ दीर्घ कालं पूर्वपूर्वसादृश्येनावस्थायोत्तरो-५. नातिचरा- त्तरसादृश्यं गच्छिन्ति, उताल्पमल्पमिति । धिकरणम् । तत्रानियमः, नियमकारिणः शास्त्रस्याभा-वादित्येवं प्राप्ते, इदमाह— नातिचिरेणेति । अल्पमल्पं कालमाकाशादिभावेनावस्थाय वर्षधाराभि: सह इमां भुव-मापतिनतः; कुत एतत् ! विशेषद्शीनातः; तथा हि ब्रीह्यादि- भावापत्तेरनन्तरं विशिनष्टि— 'अतो वै खलु दुर्निष्प्रपतरम्' इति; तकार एकश्छान्दस्यां प्रक्रियायां लुप्तो मन्तव्यः; दुर्निष्प्रपततरं दुर्निष्क्रमतरम्— दुःखतरमस्माद्वीद्यादिभावान्त्रिःसरणं भवतीत्यर्थः; तत् अत्र दुःखं निष्प्रपतनं प्रदर्श-यन् पूर्वेषु सुखं निष्प्रपतनं दर्शयति; सुखदुःखताविशेषश्चायं निष्प्रपतनस्य कालालपत्वदीर्घत्वनिमित्तः, तस्मिन्नवधौ शरी-रानिष्पत्तेरपभोगासंभवात् । तस्माद्वीद्यादिभावापत्तेः प्राक् अल्पेनैव कालेनावरोहः स्यादिति ॥

अन्याधिष्ठितेषु पूर्ववद्भिलापात् ॥ २४ ॥

तिसमन्नेवावरोहे प्रवर्षणानन्तरं पठ्यते— 'त इह ब्री-हियवा ओषधिवनस्पतयस्तिल्रमाषा इति जायन्ते' इति । तत्र ६. अन्याधिष्ठिता- संशयः— किमस्मिन्नवधौ स्थावरजात्या-

धिकरणम् । पन्नाः स्थावरसुखदुःखभाजोऽनुशयिनो भ-वित्ति, आहोस्वित्क्षेत्रज्ञान्तराधिष्ठितेषु स्थावरशरीरेषु संश्ले-षमात्रं गच्छन्तीति । किं तावत्प्राप्तम् १ स्थावरजात्यापन्नास्त-त्सुखदुःखभाजोऽनुशयिनो भवन्तीति ; कृत एतत् १ जने-र्मुख्यार्थत्वोपपत्तेः, स्थावरभावस्य च श्रुतिस्मृत्योरुपभोगस्था-नत्वप्रसिद्धेः, पशुहिंसादियोगाच इष्टादेः कर्मजातस्यानिष्ट-फल्रत्वोपपत्तेः ; तस्मान्मुख्यमेवदमनुशयिनां ब्रीह्यादिजन्म, श्वादिजन्मवत्— यथा 'श्वयोति वा स्करयोति वा चाण्डा-लयोनि वा 'इति मुख्यमेवानुशियनां श्वादिजन्म तत्सुखदु:-खान्वितं भवति, एवं त्रीह्यादिजन्मापीति। एवं प्राप्ते—

बूम:- अन्यैर्जीवैरधिष्ठितेषु बीह्यादिषु संसर्गमात्रम-नुश्चयिन: प्रतिपद्यन्ते, न तत्सुखदु:खभाजो भवन्ति, पूर्व-वत्— यथा वायुधूमादिभावोऽतुशयिनां तत्संऋषमात्रम्, एवं ब्रीह्यादिभावोऽपि जातिस्थावरै: संस्रेषमात्रम्। कुत एतत्? तद्वदेवेहाप्यभिछापात्; कोऽभिछापस्य तद्वद्भावः? कर्मव्यापारमन्तरेण संकीर्तनम् यथा आकाशादिषु प्रवर्ष-णान्तेषु न किंचित्कर्भव्यापारं परामृशति, एवं त्रीह्यादि-जन्मन्यपि । तस्मान्नास्यत्र सुखदुःखभाक्त्वमनुशयिनाम् । यत्र तु सुखदु:खभाक्त्वमभित्रैति, परामृश्ति तत्र कर्म-व्यापारम्- 'रमणीयचरणाः ... कपूयचरणाः' इति । अपि च मुख्येऽनुशयिनां त्रीह्यादिजन्मनि, त्रीह्यादिषु ऌ्य-मानेषु कण्ड्यमानेषु पच्यमानेषु भक्ष्यमाणेषु च तद्भिमा-निनोऽनुश्चिनः प्रवसेयुः; यो हि जीवो यच्छरीरमभिम-न्यते, स तस्मिन्पीड्यमाने प्रवसति- इति प्रसिद्धम् ; तत्र त्रीह्यादिभावाद्रेत:सिग्भावोऽनुशयिनां नाभिरुप्येत; अत: संसर्गमात्रमनुशयिनामन्याधिष्ठितेषु त्रीह्यादिषु भवति। एतेन जनेर्मुख्यार्थत्वं प्रतिव्र्यात् , उपभोगस्थानत्वं च स्थावरभा-वस्य ; न च वयमुपभोगस्थानत्वं स्थावरभावस्यावजानीमहे ; भवत्वन्येषां जन्तूनामपुण्यसामध्येन स्थावरभावमुपगतानाम् एतत् उपभोगस्थानम् ; चन्द्रमसस्तु अवरोहन्तोऽनुश्चिनो न स्थावरभावमुपभुक्षत इत्याचक्ष्महे ॥

अग्रुद्धमिति चेन्न शब्दात् ॥ २५॥

यत्पुनरुक्तम्-पशुहिंसादियोगादशुद्धमाध्वरिकं कर्म, त-स्यानिष्टमपि फल्लमवकल्पत इत्यतो मुख्यमेवानुशियनां ब्री-ह्यादिजन्म अस्तु; तत्र गौणी कल्पना अनिधिकेति—तत्परि-ह्वियते—न, शास्त्रहेतुत्वाद्धर्माधर्मविज्ञानस्य; अयं धर्मः अयमधर्म इति शास्त्रमेव विज्ञाने कारणम्, अतीन्द्रियत्वा-त्तयोः; अनियतदेशकालिनिमत्तत्वाच—यस्मिन्देशे काले नि-मित्ते च यो धर्मोऽनुष्टीयते, स एव देशकालिनिमत्तान्त-रेष्वधर्मो भवति; तेन न शास्त्रादृते धर्माधर्माविषयं विज्ञानं कस्यचिद्स्ति । शास्त्राच हिंसानुप्रहाद्यात्मको ज्योतिष्टोमो धर्म इत्यवधारितः, स कथमशुद्ध इति शक्यते वक्तुम् । ननु 'न हिंस्यात्सर्वा भूतानि' इति शास्त्रमेव भूतविषयां हिंसाम् अधर्म इत्यवगमयति; वाढम्—उत्सर्गस्तु सः; अपवादोऽयं च 'अग्नीषोमीयं पशुमालभेत' इति; उत्सर्गा- पवादयोध्य व्यवस्थितविषयत्वम् ; तस्माद्विशुद्धं कर्म वैदिन कम् , शिष्टैरनुष्ठीयमानत्वात् अनिन्द्यमानत्वाच ; तेन न तस्य प्रतिरूपं फलम् जातिस्थावरत्वम् । न च श्वादिजन्मवदिप त्रीह्यादिजन्म भवितुमहीति ; तद्धि कपूयचरणानिधकृत्य उच्यते ; नैविमिह वैशेषिक: कश्चिद्धिकारोऽस्ति । अतश्चन्द्र-स्थलस्खलितानामनुशयिनां त्रीह्यादिसंश्लेषमात्रं तद्भाव इत्यु-पचर्यते ॥

रेतःसिग्योगोऽथ ॥ २६॥

इतश्च त्रीह्यादिसंश्लेषमात्रं तद्भाव:, यत्कारणं त्रीह्यादिभा-वस्यानन्तरमनुशयिनां रेत:सिग्भाव आम्नायते-'यो यो ह्य-न्नमत्ति यो रेत: सिञ्चिति तद्भय एव भवति 'इति; न चात्र मुख्यो रेत:सिग्भाव: संभवति; चिरजातो हि प्राप्तयौवनो रेत:सिग्भवति ; कथामिव अनुपचरितं तद्भावम् अद्यमाना-न्नानुगतोऽनुशयी प्रतिपद्यते ? तत्र तावद्वइयं रेत:सिग्योग एव रेत:सिग्भावोऽभ्युपगन्तव्यः; तद्वत् त्रीह्यादिभावोऽपि त्रीह्यादियोग एवेत्यविरोधः ॥

योनेः दारीरम् ॥ २७ ॥

अथ रेत:सिग्भावस्थानन्तरं योनौ निषिक्ते रेतसि, योने-रिध शरीरम् अनुशयिनाम् अनुशयफलोपभोगाय जायत इसाह शास्त्रम्—'तद्य इह रमणीयचरणा' इसादि; तस्मा-द्य्यवगम्यते—नावरोहे त्रीद्यादिभावावसरे तच्छरीरमेव सु-खदु:खान्वितं भवतीति । तस्मात् त्रीद्यादिसंश्लेषमात्रमनुश-यिनां तज्जन्मेति सिद्धम् ॥

> इति श्रीमत्परमहंसपरिवाजकाचार्यस्य श्रीगोविन्द-मगवत्पूज्यपादशिष्यस्य श्रीमच्छंकरभगवतः कृतौ शारीरकमीमांसासूत्रभाष्ये वृतीयाध्यायस्य प्रथमः पादः ॥

